

مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ (الحديث)

(جنهن سان الله تعالى پلائيء جوارادو فرمائي توتہ ان کي دين ۾ سمجھ عطا ڪري ٿو)



اسلاميات

آئين ڪلاس لاءِ

سندھ ٽيڪسٽ بڪ بورڊ، ڄام شورو

چيپنڊڙ: ماريه پرنٽرز، اسلام آباد

سپڻي حق ۽ واسطا سنڌ ٽيڪسٽ بڪ بورڊ ڄام شورو وٽ محفوظ آهن.

تيار ڪندڙ: سنڌ ٽيڪسٽ بڪ بورڊ ڄام شورو

منظور ٿيل: صوبائي محڪم تعليم و خواندگي، حڪومت سنڌ

بمراسلہ نمبر: ايس او (جي. آءِ. اي. ائنڊ ايل / ڪريڪيولم 2014 ڪراچي

بتاريخ 07 ڊسمبر 2016 ع

صوبائي ڪميٽي براءِ جائزہ ڪتب ادارہ نصاب ۽ توسيع تعليم ونگ سنڌ ڄام شورو جو تصحيح ٿيل

سنڌ صوبي جي اسڪولن لاءِ اسلاميات جو واحد درسي ڪتاب

نگرانِ اعلى: آغا سهيل احمد (چيئرمين سنڌ ٽيڪسٽ بڪ بورڊ)

نگران: عبدالباقي ادريس السندي

مصنف: پروفيسر ڊاڪٽر بشير احمد رند

سنڌيڪار: مولانا نياز احمد راجپر

ايڊيٽرز: مفتي محمد الياس زڪريا ميمڻ

صوبائي جائزہ ڪميٽي

☆ پروفيسر ڊاڪٽر ثناء الله ڀٽو ☆ پروفيسر ڊاڪٽر خليل احمد ڪورائي

☆ پروفيسر محمد ابراهيم پرڙو ☆ پروفيسر عطا محمد ڏيٽو

☆ مولانا عبدالحكيم پناڻ

ڪمپوزنگ ۽ لي آؤٽ ڊزائنگ: ☆ اسدالله ڀٽو ☆ نور محمد سميجو

چپينڊڙ: ماريہ پرنٽرز، اسلام آباد

فهرست

صفحو

عنوان

باب پهريون: القرآن الكريم

- (الف) ناظره قرآن: پارو 21 کان 30 تائين (10 پارا) 2
- (ب) حفظ قرآن: 3
- سُورَةُ الْعَدِيثِ - سُورَةُ التَّكْوِيْنِ - سُورَةُ الْهُمَزَةِ 3
- (ج) حفظ ۽ ترجمو: 4
- سُورَةُ الْإِنْشِرَاحِ - آيَةُ الْكُرْسِيِّ 4

باب ٻيو: ايمانيات ۽ عبادتون

- (الف) ايمانيات: آخرت جو عقيدو ۽ تعمير سیرت ۾ ان جو ڪردار 8
- سیرت جي سڌاري ۾ آخرت جي عقيدي جو ڪردار 9
- (ب) عبادات 14
- 1 - روزو: فضيلت ۽ معاشرتي اثرات 14
- 2 - حج ۽ ان جي عالمي حيثيت 20

باب ٽيون: سیرت طيبه

- 1 - خُلق عظيم 29
- 2 - صبر ۽ تحمل 35
- 3 - اخلاص ۽ تقوىٰ 41
- 4 - عدل ۽ احسان 47

- 53 5- حسن معاشرت
- 59 6- حضرت محمد ﷺ جي گفتگوءَ جو انداز
- 64 7- گهريلو زندگي

باب چوٿون: اخلاق ۽ آداب

- 71 1- امر بالمعروف ۽ نهى عن المنكر
- 78 2- حلال ڪمائي
- 84 3- ڪاروبار ۾ ديانتداري
- 90 4- نظم و ضبط ۽ قانون جو احترام
- 96 5- اتحاد ملي (قومي ايڪو)
- 103 6- حقوق العباد (يتيم، بيوه، معذور، مسافر)
- 104 • يتيمن جا حق
- 105 • بيوه عورتن جا حق
- 105 • معذورن جا حق
- 106 • مسافرن جا حق

باب پنجون: مشاهير اسلام / هدايت جا سرچشما

- 113 1- حضرت فاطمة الزهراء رضي الله عنها
- 113 2- محمد بن قاسم رضي الله عنه
- 127 3- ابو علي ابن سينا رضي الله عنه
- 133 4- شاه ولي الله محدث دهلوي رضي الله عنه
- 139 لغات

القرآن الكريم

تعارف

قرآن مجيد الله تعاليٰ جو آخري الهامي ڪتاب آهي. جيڪو آخري پيغمبر حضرت محمد مصطفيٰ ﷺ تي ٿيوپهن سالن جي عرصي ۾ ٿورو ٿورو ڪري نازل ڪيو ويو. هن ۾ ٽيهه پارا ۽ هڪ سو چوڏهن سورتون آهن. قرآن مجيد جي نازل ٿيڻ جو مقصد انسان ذات کي زندگي گذارڻ جي اهڙي واٽ ٻڌائڻ آهي، جنهن تي عمل ڪندي، اهي دنيا ۽ آخرت ۾ عزت ۽ ڪاميابيءَ جي زندگي گذاري سگهن. قرآن مجيد ياد ڪرڻ تمام وڏي عبادت آهي ۽ ان جي تلاوت ڪرڻ ۾ وڏو اجر ۽ ثواب آهي. حضور ﷺ جن جي فرمان مطابق قرآن مجيد جي هڪ حرف تلاوت ڪرڻ تي ڏهن نيڪين جو ثواب آهي. ان تي عمل ڪرڻ جي صورت ۾ الله تعاليٰ جي رضا ۽ ٻنهي جهانن جي پلائي نصيب ٿئي ٿي.

هن باب ۾ ڏنل قرآن مجيد جي ڏهن پارن (۲۱ کان ۳۰ تائين) کي ناظره تجويد سان پڙهايو ويندو ۽ ڪجهه سورتون (سُورَةُ الْعَادِيَّاتِ، سُورَةُ التَّكْوِيْنِ ۽ سُورَةُ الْهُمَزَةِ) ياد ڪرايون وينديون. ان کان سواءِ سُورَةُ الْاِنشِرَاحِ ۽ آيَةُ الْكُرْسِيِّ ترجمي سميت ياد ڪرايون وينديون.

مقصد

هن باب ۾ ڏنل نصابي مواد جو اصل مقصد هي آهي ته شاگرد ۽ شاگردياڻيون قرآن مجيد کي نماز ۽ روزاني زندگيءَ ۾ صحيح اچار سان درست لهجي ۾ پڙهي سگهن، ڪجهه حصو ياد ڪري سگهن ۽ ڪجهه حصي جو ترجمو پڙهي سگهن، ته جيئن انهن ۾ قرآن مجيد ۾ غور ڪرڻ، ان مٿان عمل ڪرڻ ۽ قرآن مجيد جي تبليغ ڪرڻ جو جذبو بيدار ٿي سگهي. ان سان گڏوگڏ انهن ۾ قرآن مجيد کي سمجھڻ جو جذبو پيدا ڪرڻ جي پڻ ڪوشش ڪئي وئي آهي.

(الف) ناظره قرآن: (۲۱ کان ۳۰ تائين (ڏهه پارا)

(۲۱) اَتْلُ مَا أُوحِيَ (۲۲) وَمَنْ يَقْنُتْ (۲۳) وَمَالِي (۲۴) فَمَنْ أَظْلَمُ
(۲۵) إِلَيْهِ يُرَدُّ (۲۶) حَم (۲۷) قَالَ فَمَا خَطْبُكُمْ (۲۸) قَدْ سَمِعَ اللَّهُ
(۲۹) تَبَارَكَ الَّذِي (۳۰) عَمَّ يَتَسَاءَلُونَ

سکيا جي حاصلات

- قرآن پاڪ جو هيءُ حصو درست طريقي سان پڙهڻ کان پوءِ شاگردان قابل ٿي ويندا ته اهي:
 - ناظره قرآن مجيد سهڻي انداز ۽ اچار سان پڙهي ۽ ٻڌائي سگهندا.
 - قرآن مجيد جون چونڊ سورتون ياد ڪري سهڻي آواز سان ٻڌائي سگهندا.
 - سُورَةُ الْاِنْشِرَاحِ ۽ آيَةُ الْكُرْسِيِّ ترجمي سان ياد ٻڌائي سگهندا.

استادن لاءِ هدايتون

- شاگردن ۽ شاگردياڻين کي قرآن مجيد جي پاران ڄا نالا ياد ڪرايو.
- ناظره ۽ حفظ وارن ٻنهي حصن جو سال جي وچ ۾ امتحان وٺو ۽ سالانه امتحان جي موقعي تي زباني امتحان وٺو ۽ ان ۾ حاصل ڪيل مارڪون رزلٽ شيٽ ۾ شامل ڪريو.
- اسلاميات جي ڪل سؤ مارڪن مان ناظره لاءِ 40 مارڪون مقرر آهن ۽ اسلاميات ۾ پاس ٿيڻ جي لاءِ ناظره قرآن مجيد ۾ پاس ٿيڻ ضروري آهي.

(ب) حفظ قرآن: سُورَةُ الْعَدِيَّتِ - سُورَةُ التَّكْوِيْنِ - سُورَةُ الْهُمَزَةِ

سُورَةُ الْعَدِيَّتِ

بِسْمِ اللَّهِ الرَّحْمَنِ الرَّحِيمِ

وَالْعَدِيَّتِ صَبَحًا ۝ فَالْمُورِيَّتِ قَدَحًا ۝ فَالْمُغِيرَتِ صُبْحًا ۝ فَاتَرَنَ بِهِ نَقْعًا ۝ فَوَسَطْنَ بِهِ
جَمْعًا ۝ إِنَّ الْإِنْسَانَ لِرَبِّهِ لَكَنُودٌ ۝ وَإِنَّهُ عَلَىٰ ذَٰلِكَ لَشَهِيدٌ ۝ وَإِنَّهُ لِحُبِّ الْخَيْرِ لَشَدِيدٌ ۝ أَفَلَا
يَعْلَمُ إِذَا بُعْثِرَ مَا فِي الْقُبُورِ ۝ وَحُصِّلَ مَا فِي الصُّدُورِ ۝ إِنَّ رَبَّهُم بِهِمْ يَوْمَئِذٍ لَّخَبِيرٌ ۝

سُورَةُ التَّكْوِيْنِ

بِسْمِ اللَّهِ الرَّحْمَنِ الرَّحِيمِ

أَلْهَكُمُ التَّكْوِيْنُ ۝ حَتَّىٰ زُرْتُمُ الْمَقَابِرَ ۝ كَلَّا سَوْفَ تَعْلَمُونَ ۝ ثُمَّ كَلَّا سَوْفَ تَعْلَمُونَ ۝
كَلَّا لَوْ تَعْلَمُونَ عِلْمَ الْيَقِيْنِ ۝ لَتَرَوُنَّ الْجَحِيْمَ ۝ ثُمَّ لَتَرَوُنَّهَا عَيْنَ الْيَقِيْنِ ۝ ثُمَّ لَتَسْأَلُنَّ
يَوْمَئِذٍ عَنِ النَّعِيْمِ ۝

سُورَةُ الْهُمَزَةِ

بِسْمِ اللَّهِ الرَّحْمَنِ الرَّحِيمِ

وَيْلٌ لِّكُلِّ هُمَزَةٍ لُّمَزَةٍ ۝ الَّذِي جَمَعَ مَالًا وَ عَدَدَهُ ۝ يُحْسِبُ أَنَّ مَالَهُ أَخْلَدَهُ ۝ كَلَّا
لَيُنْبَذَنَّ فِي الْحُطَمَةِ ۝ وَمَا أَدْرَاكَ مَا الْحُطَمَةُ ۝ نَارُ اللَّهِ الْمُبْقَدَةُ ۝ الَّتِي تَطْلُعُ عَلَى
الْأَفْدَةِ ۝ إِنَّهَا عَلَيْهِمْ مُّوْصَدَةٌ ۝ فِي عَمَدٍ مُّبَدَّدَةٍ ۝

(ج) حفظ ۽ ترجمو:

سُورَةُ الْاِنشِرَاحِ

بِسْمِ اللَّهِ الرَّحْمَنِ الرَّحِيمِ

① اَلَمْ نُنْشِئْ لَكَ صَدْرَكَ ۚ وَوَضَعْنَا عَنكَ وِزْرَكَ ۚ الَّذِي اَنْقَضَ ظَهْرَكَ ۚ وَرَفَعْنَا لَكَ ذِكْرَكَ ۚ فَاِنَّ مَعَ الْعُسْرِ يُسْرًا ۚ اِنَّ مَعَ الْعُسْرِ يُسْرًا ۚ فَاِذَا فَرَغْتَ فَانصَبْ ۚ وَإِلَىٰ رَبِّكَ فَارْغَبْ ۝

ترجمو: (اي پيغمبر!) تنهنجو سينو تولا ۽ ڪشادو نه ڪيو اٿئون ڇا؟ ۽ تنهنجو (اهو) بار توکان لاٿوسون، جنهن تنهنجي پنيءَ کي ڳرو ڪيو هو. ۽ تنهنجي ساراھ تولا ۽ مٿاهين ڪئي سون. چو ته بيشڪ اهنج سان گڏ سهنج آهي. بيشڪ اهنج سان گڏ سهنج آهي. تنهنڪري جڏهن واندو ٿئين، تڏهن (عبادت لاءِ) ڪڙو ٿي. ۽ خاص پنهنجي پاڻهار ڏانهن دل لڳاءِ.

آيَةُ الْكُرْسِيِّ

بِسْمِ اللَّهِ الرَّحْمَنِ الرَّحِيمِ

② اَللّٰهُ لَا اِلَهَ اِلَّا هُوَ ۚ اَلْحَيُّ الْقَيُّوْمُ ۚ لَا تَاْخُذُهٗ سِنَةٌ وَّ لَا نَوْمٌ ۚ لَهٗ مَا فِى السَّمٰوٰتِ وَمَا فِى الْاَرْضِ ۚ مَنْ ذَا الَّذِى يَشْفَعُ عِنْدَهٗ اِلَّا بِاِذْنِهٖ ۚ يَعْلَمُ مَا بَيْنَ اَيْدِيْهِمْ وَّ مَا خَلْفَهُمْ ۚ وَلَا يُحِيطُوْنَ بِشَيْءٍ مِّنْ عِلْمِهٖ اِلَّا بِمَا شَاءَ ۚ وَسِعَ كُرْسِيُّهُ السَّمٰوٰتِ وَالْاَرْضَ ۚ وَلَا يَـُٔوْدُهٗ حِفْظُهُمَا ۚ وَهُوَ الْعَلِيُّ الْعَظِيْمُ ۝

ترجمو: الله (اهو آهي جو) ان کان سواءِ ڪو عبادت جي لائق نه آهي. اهو سدائين جيئرو (جهانن کي) بيمڪ ڏيندڙ آهي، ڪيس نڪي پنڪي ۽ نڪي ننڊ وٺندي آهي. جيڪي آسمانن ۾ آهي ۽ جيڪي زمين ۾ آهي سو (سڀ) سندس (ملڪيت) آهي. ڪير آهي جو سندس موڪل ڌاران وٽس پارت ڪري سگهي؟ جيڪي انهن (مخلوقن) جي اڳيان آهي ۽ جيڪي سندن پوئتان آهي سو (سڀ) ڄاڻندو آهي، ۽ جيڪي گهري تنهن کان سواءِ سندس علم مان ڪنهن ذري کي (اهي) گهرو ڪري نه سگهندا آهن، سندس (بادشاهيءَ جي) ڪرسيءَ آسمانن ۽ زمين کي لپيتيو آهي، ۽ انهن جي سنڀال ڪيس نه ٿڪائيندي آهي، ۽ اهو (سڀ کان) مٿاهون وڏي وڏائيءَ وارو آهي.

سبق جو خلاصو

- قرآن مجيد جا ڏهه پارا (۲۱ کان ۳۰ تائين) ناظره پڙهڻ لازمي آهن.
- سُورَةُ الْعِيدِ، سُورَةُ التَّكْوِيْنِ ۽ سُورَةُ الْهُمَزَةِ کي حفظ ڪرڻ ضروري آهي.
- سُورَةُ الْاِنْشِرَاحِ ۽ آيَةُ الْكُرْسِيِّ ترجمي سميت ياد ڪرڻ لازمي آهي.

شاگردن ۽ شاگردياڻين لاءِ سرگرمي

- شاگردن ۾ سورة الانشراح ۽ آيت الكرسي جو خوشخطيءَ جو مقابلو ڪرايو وڃي.

مشق

1. هيٺين سوالن جا جواب ڏيو:

- (1) سبق ۾ ذڪر ڪيل ڏهن پارن مان ڪن به ٻن پارن جا نالا ٻڌايو.
- (2) سبق ۾ ڏنل حفظ وارين سورتن مان ٻن سورتن جا نالا ٻڌايو.
- (3) ”وَرَفَعْنَا لَكَ ذِكْرَكَ“ جو ترجمو ٻڌايو.

استادن لاءِ هدايتون

- قرآن مجيد جا آخري ڏهه پارا شاگردن کي ناظره باتجويد ۽ درست انداز سان پڙهائجن.
- شاگردن ۽ شاگردياڻين کي سيکارڻ وقت صحيح تلفظ ۽ تجويد جي اصولن جو خيال رکجي.
- صرف حفظ ترجمي ۽ حفظ واريون چونڊ سورتون توڙي آية الكرسي شاگردن ۽ شاگردياڻين کي ياد ڪرائڻ بعد هر شاگرد ۽ شاگردياڻيءَ کان الڳ الڳ پڙجن.
- شاگردن ۽ شاگردياڻين کي سورة الانشراح ۽ آيت الكرسي جو ترجمو بليڪ بورڊ تي لکي سمجھائجي.

ايمانيات ۽ عبادات

تعارف

ايمانيات ”ايمان“ مان ورتل آهي. ايمان جو مطلب آهي، مڃڻ، يقين ڪرڻ، ڀروسو ڪرڻ، تابعدار ۽ فرمانبردار ٿيڻ. ايمانيات مان مراد اهي عقيدا ۽ فڪر آهن، جن تي يقين رکڻ هڪ مسلمان لاءِ لازمي آهي.

اسلام جن ڳالهين تي ايمان آڻڻ جو تاڪيد ڪري ٿو. انهن مان اهم هي آهن: الله تعاليٰ، سندس ملائڪ، آسماني ڪتابن، سمورن رسولن، قيامت جي ڏينهن، تقدير ۽ مرڻ کان بعد ٻيهر زنده ٿي اٿڻ تي يقين رکڻ. جيستائين ڪو ماڻهو انهن عقيدن کي دل جي يقين سان نه مڃيندو ۽ انهن تي ايمان آڻڻ جو اقرار نه ڪندو. ان کي مؤمن نه چئي سگهيو.

عبادات مان مراد آهي الله تعاليٰ اڳيان پنهنجي عاجزي ۽ ٻانهپ جو اظهار ڪرڻ ۽ ان جي حڪمن مطابق زندگي گذارڻ.

ارڪانِ اسلام صحيح نموني ادا ڪرڻ، سماجي ۽ معاشي معاملن ۾ الله تعاليٰ جي هدايتن جي پيروي ڪرڻ، ڏيئي توڙي پرڏيئي معاملن ۾ الله تعاليٰ جي ڏسيل هدايتن پٽاندر طئي ڪرڻ به عبادت ۾ شامل آهن.

مقصد

هن باب ۾ عقيدو آخرت، روزي ۽ حج جا جيڪي عنوان شامل ڪيا ويا آهن، انهن جو مقصد آهي ته شاگردن جي ذهن ۾ آخرت جو فڪر ۽ الله تعاليٰ سامهون پنهنجي عملن جي جوابداري جو احساس پيدا ڪيو وڃي جيئن سندن ڪردار سڌري پوي ۽ اهڙي طرح اسلام جي ٻن اهم عبادتن روزي ۽ حج جي اهميت ۽ فضيلت کان واقف ٿي پنهنجي زندگي الله تعاليٰ جي رضا مطابق گذارڻ جي ڪوشش ڪن.

(الف) ایمانیات

آخرت جو عقیدو ۽ تعمیرِ سیرت ۾ ان جو کردار

سکيا جي حاصلات

- هن سبق پڙهڻ کان پوءِ شاگرد ۽ شاگردڀائيون ان قابل ٿي ويندا ته اُهي:
- عقيدہ آخرت جي مفہوم ۽ ان جي بنيادي جزن کي سکي بيان ڪري سگهندا.
- فڪر آخرت پيدا ٿيڻ بعد جوابداري جي احساس سان پنهنجي سیرت ۽ کردار کي ستاري سني مسلمان هجڻ جو ثبوت ڏيندا.
- عقيدہ آخرت جي ڪري سهڻي کردار سازي جي اثرن کي پاڻ نوت ڪري سگهندا.

آخرت جي عقيدتي جو مفہوم: عقيدتي جي لفظي معنيٰ آهي، ڪنهن ڳالهه تي پختو يقين رکڻ. آخرت جي معنيٰ آهي مرڻ کان بعد واري زندگي. عقيدہ آخرت جو مطلب آهي ته ان زندگيءَ تي پورو يقين رکيو وڃي، جيڪا هن دنيا کان پوءِ اچڻ واري آهي.

آخرت جو عقيدو اسلام جي بنيادي عقيدن مان هڪ آهي، اسلامي تعليم مطابق الله تعاليٰ هڪ ڏينهن هن ساري جهان ۽ ان جي سمورين شين کي فنا ڪري ڇڏيندو ۽ هڪ ٻيو جهان پيدا فرمائيندو جنهن ۾ سڄي مخلوق ٻيهر زنده ٿيندي ۽ سڀ انسان محشر جي ميدان ۾ الله تعاليٰ جي سامهون حاضر ٿي دنيا ۾ ڪيل عملن جو حساب ڏيندا. جتي سندن برن توڙي ڇڱن عملن جا اعمال ناما توريا ويندا، جن ماڻهن جون نيڪيون ڳريون ٿينديون انهن جي بخشش ٿيندي ۽ کين جنت ۾ رهايو ويندو جيڪا بي شمار نعمتن ۽ مزن جي جاءِ آهي. پر جن ماڻهن جون برائون نيڪين کان ڳريون ٿي ويون، انهن کي سزا طور جهنم ۾ ڦٽو ڪيو ويندو جيڪا طرحين طرحين عذاب جي جاءِ آهي.

آخرت جي عقيدتي جي اهميت: آخرت جي عقيدتي جي اهميت ان ڳالهه مان سمجهي سگهجي ٿي ته جهڙي نموني پاڻ سڳورن ﷺ جن آخرت کي مڃڻ جو حڪم ڏنو

آهي ساڳئي نموني سڀني نبين سڳورن به پنهنجي امتن کي ان عقيدي رکڻ جو حڪم ڏنو
آهي ۽ هر زماني ۾ ان تي ايمان رکڻ لازمي شرط رهيو آهي. قرآن شريف ۾ ڪامياب ۽ هدايت
وارن ماڻهن جون جيڪي صفتون بيان ڪيون ويون آهن، انهن مان هڪ هيءَ به آهي ته

وَبِالْآخِرَةِ هُمْ يُوقِنُونَ ﴿٤﴾ (البقره: 4)

ترجمو: اهي آخرت تي يقين رکن ٿا

ايمان وارن کي ان پيوائتتي ڏينهن کان خبردار ڪندي الله تعاليٰ فرمائي ٿو:

”۽ اُنهيءَ ڏينهن کان ڊڄو جنهن ۾ الله ڏانهن موتايا ويندو.“ (سورة البقره - 281)

ان ڏينهن جي حساب ڪتاب ڏيڻ جو منظر بيان ڪندي الله تعاليٰ ٻئي هنڌ
فرمائي ٿو:

”پوءِ جنهن ذري جيترو چڱو ڪم ڪيو هوندو سو ان کي ڏسندو. ۽ جنهن ذري جيترو بد
ڪم ڪيو هوندو سو ان کي ڏسندو.“ (سورة الزلزال، 7-8)

ان ڪري اسان کي دنيا جي زندگيءَ جي اهميت کان واقف ٿيڻ گهرجي. دنيا جي
زندگي الله تعاليٰ جي هڪ نعمت آهي، جيڪا اسان کي آخرت جي تياريءَ لاءِ عطا ڪئي
وئي آهي. ان نعمت جو قدر ڪرڻ گهرجي. ان ۾ سُٺا عمل ڪجن ۽ بُرن عملن کان پري
رهجي. الله تعاليٰ ۽ سندس رسول ﷺ جي ٻڌايل طريقن جي مطابق زندگي گذارجي ته،
جيئن اسين آخرت جي ڪاميابي ۽ سعادت ماڻي سگهون.

سيرت جي سڌاري ۾ آخرت جي عقيدي جو ڪردار

آخرت جو عقيدو سيرت جي سڌاري ۾ اهم ڪردار ادا ڪري ٿو. ان عقيدي رکڻ
جي ڪري انساني ڪردار تي جيڪي ڪار آمد اثر ظاهر ٿين ٿا، انهن مان ڪجهه هي آهن:

1- **نيڪيءَ سان لڳاءُ ۽ بديءَ کان نفرت:** جڏهن ڪنهن مسلمان جو اهو عقيدو
ٿي وڃي ٿو ته سندس هر عمل محفوظ ڪيو وڃي ٿو. جنهن مطابق قيامت واري ڏينهن کيس
جزا سزا ملندي ته هو نيڪيءَ سان محبت ۽ بديءَ کان نفرت ڪرڻ لڳي ٿو ۽ هو معاشري جو
هڪ ڪار آمد ۽ نيڪ فرد بڻجي پوي ٿو.

2- شجاعت ۽ بهادري: هميشه لاءِ فنا ٿي وڃڻ جو خوف انسان کي بزدل بڻائي ڇڏيندو آهي، پر جڏهن هڪ مؤمن کي اهو يقين حاصل ٿي وڃي ٿو ته هيءَ زندگي ختم ٿيڻ واري عارضي ۽ آخرت واري زندگي دائمي آهي، ۽ حق خاطر جان ڏيڻ سان ماڻهو فنا نه ٿو ٿئي بلڪه هميشه باقي رهندڙ حياتي ماڻي وٺي ٿو. هو حق لاءِ جان ڏيڻ کان ڪين ٿو ڪيڀائي اهڙي طرح ان جي دل ۾ دليري ۽ شجاعت پيدا ٿي وڃي ٿي.

3- صبر ۽ برداشت: هي عقيدو انسان ۾ صبر ۽ برداشت جو جذبو پيدا ڪري ٿو ڇو ته هڪ مؤمن کي اهو يقين هوندو آهي ته حق خاطر جيڪي تڪليفون ملن ٿيون انهن کي برداشت ڪرڻ سان آخرت ۾ اجر ۽ ثواب ملندو. جيئن الله تعاليٰ فرمائي ٿو:

إِنَّمَا يَوْفَى الصَّابِرُونَ أَجْرَهُمْ بِغَيْرِ حِسَابٍ ﴿١٠﴾ (الزمر: 10)

ترجمو: رڳو صابرن کي سندن بدلواڻ ڪٽ ڏبو.

4- سخاوت: آخرت تي پڪو يقين انسان کي سخي ۽ هٿ ڪليو بڻائي ڇڏي ٿو. ڇو ته مؤمن کي پڪ هوندي آهي ته جيڪو ڪجهه هن الله جي راه ۾ خرچ ڪيو آخرت ۾ ان جو بدلو ضرور ملندو. جيئن قرآن مجيد ۾ ارشاد آهي:

ترجمو: ۽ جيڪا چڱائي پاڻ لاءِ اڳي موڪليندو سا الله وٽ لهندو. (سورة البقره: 110)

اهڙو ماڻهو سماج جي ضرورتمندن لاءِ ۽ اجتماعي ڀلائي جي ڪمن ۾ پنهنجو هٿ ڪليو رکندو.

5- ذميداري جو احساس: هن عقيدو رکڻ سان انسان ۾ ذميداريءَ جو احساس پيدا ٿئي ٿو. ڇو ته اهو عقيدو رکندڙ جو ايمان هوندو آهي ته الله تعاليٰ جا مقرر فرض ادا ڪرڻ سان آخرت ۾ اجر ملندو ۽ الله تعاليٰ جي فرضن ۾ ڪوتاهي ڪرڻ سان آخرت ۾ پڇا ٿيندي.

پاڻ سڳورن ﷺ جن فرمايو:

”توهان مان هر هڪ ماڻهو ذميدار آهي ۽ ان کان سندس ذميدارين بابت پڇا ڪئي ويندي“ تنهن ڪري هو پنهنجي ذميدارين جو احساس رکندي پنهنجا فرض بجا آڻڻ جي پرپور ڪوشش ڪندو آهي.

سبق جو خلاصو

- آخرت جو عقيدو دين اسلام جي بنيادي عقيدن مان آهي، جنهن مطابق هڪ ڏينهن هي جهان فنا ٿي ويندو ۽ ٻيو جهان قائم ٿيندو جنهن ۾ سڀئي انسان ٻيهر زنده ڪري اٿاريا ويندا ان ڏينهن سندن عملن جي تور ٿيندي، جنهن جا نيڪ عمل ڳرا هوندا، اهي جنت ۾ ويندا ۽ جن جا برا عمل ڳرا ٿيندا، سي دوزخ ۾ ويندا.
- آخرت جو عقيدو مؤمن جي سيرت سنوارڻ ۾ اهم ڪردار ادا ڪري ٿو. هي عقيدو نيڪي سان محبت ۽ بديءَ سان نفرت، بهادري ۽ شجاعت، صبر ۽ برداشت، سخاوت ۽ فياضي جهڙيون صفتون پيدا ڪري ٿو ۽ انسان کي پوري طرح هڪ ذميدار شخص بڻائي ٿو.

شاگردن ۽ شاگردياڻيون لاءِ سرگرمي

- شاگرد ۽ شاگردياڻيون هڪ ٻئي کي آخرت جي عقيدو جو مفهوم سمجھائين ۽ ٻڌائين.
- شاگرد ۽ شاگردياڻيون عقيدو آخرت واري سبق ۾ ڏنل آيتن مان هڪ آيت ترجمي سميت ياد ڪري استاد کي ٻڌائين.
- شاگرد ۽ شاگردياڻيون آخرت جي عقيدو متعلق قرآن مجيد مان ڪي به آيتون ڳولي پنهنجي استادن کي ڏيکارين.

مشق

1. هيٺين سوالن جا جواب ڏيو:

- (1) عقيدو جي لفظي معنيٰ ڇا آهي؟
- (2) آخرت جي عقيدو مان ڇا مراد آهي؟
- (3) عقيدو آخرت جي اهميت بابت ڪنهن هڪ آيت سڳوري جو ترجمو لکو.
- (4) آخرت جي عقيدو سان انساني ڪردار تي جيڪي اثر پون ٿا انهن مان ڪو هڪ بيان ڪريو.

2. هيٺيان خال ڀريو:

- (1) الله تعاليٰ هن جهان ۽ ان جي سموري _____ کي فنا ڪري ڇڏيندو.
- (2) آخرت ۾ هر انسان جا _____ الله تعاليٰ جي عدالت ۾ پيش ڪيا ويندا.
- (3) آخرت تي يقين رکڻ واري جو ايمان هوندو آهي ته فرض جي ادائگي سان _____ ۾ اجر ملندو.
- (4) آخرت جو عقيدو _____ کي مڪمل طور ذميدار شخص بڻائي ڇڏي ٿو.

3. صحيح جواب تي ☒ جو نشان لڳايو:

1_ عقيدہ آخرت جي سمجھاڻي ڏني:

- | | |
|--------------------------------|----------------------------------|
| (الف) رڳو حضرت محمد ﷺ | (ب) رڳو حضرت ابراهيم عليه السلام |
| (ج) صرف حضرت موسيٰ عليه السلام | (د) سڀني نبين سڳورن عليه السلام |

2_ قيامت جي ڏينهن چڱن ۽ برن عملن جو وزن ڪيو ويندو

- | | |
|--------------------|--------------------|
| (الف) صرف ڪافرن جي | (ب) صرف مسلمانن جي |
| (ج) صرف منافقن جي | (د) سڀني انسانن جي |

3_ آخرت جو عقيدو انسان کي احساس ڏياري ٿو

- | | |
|--------------------------|--------------------------|
| (الف) پنهنجي وڏي هجڻ جو | (ب) پنهنجي حقير هجڻ جو |
| (ج) پنهنجي ذميدار هجڻ جو | (د) پنهنجي ڪامياب ٿيڻ جو |

4_ آخرت تي ايمان آڻڻ صفت آهي:

- | | |
|----------------------|-----------------------------------|
| (الف) صرف عقلمندن جي | (ب) صرف عالمن جي |
| (ج) صرف ڪافرن جي | (د) هدايت يافته ۽ ڪامياب ماڻهن جي |

4. صحيح جملن جي سامهون ☒ ۽ غلط جملن جي سامهون ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ آخرت جو عقيدو اسلام جي بنيادي عقيدن مان آهي.
<input type="checkbox"/>	<input type="checkbox"/>	2_ جهنم نعمتن جي جاءِ آهي.
<input type="checkbox"/>	<input type="checkbox"/>	3_ آخرت واري زندگي عارضي هوندي.
<input type="checkbox"/>	<input type="checkbox"/>	4_ هر شخص کان سندس ذميدارين بابت پڇا ڪئي ويندي.

5. جملي کي درست ڪرڻ لاءِ صحيح لفظ چونڊيو:

- 1_ عقيدتي جي لفظي معنيٰ آهي ڪنهن ڳالهه تي (يقين/شڪ) ڪرڻ.
- 2_ جن ماڻهن جي بخشش ٿيندي، اهي (جهنم/جنت) ۾ داخل ٿيندا.
- 3_ قيامت واري ڏينهن عملن جي جزا سزا ملندي تنهن ڪري مؤمن نيڪي سان (محبت/نفرت) ڪندو آهي.
- 4_ آخرت جو عقيدو انسان کي (سخي/بخيل) بڻائي ٿو.
- 5_ آخرت جو عقيدو انسان ۾ (صبر ۽ برداشت/ ڪاوڙ) پيدا ڪري ٿو.

استادن لاءِ هدايتون

- شاگردن ۽ شاگردياتين ۾ آخرت جو فڪر پيدا ڪرڻ ۽ سندن سيرت سنوارڻ لاءِ کين حضرت ابوذر غفاري رضي الله عنه جي حالات زندگي مان ڪجهه ڳالهون اهڙي انداز ۾ ٻڌايو جيئن آخرت جو فڪر سندن زندگيءَ جو جز بڻجي پوي.
- هيٺين عنوانن بابت شاگردن کان مختصر مضمون لکرايا وڃن:
 - ❖ قيامت جو مطلب
 - ❖ موت کان پوءِ حياتيءَ جو تصور
 - ❖ ابدي ڪاميابي ۽ پلائي جو مدار ڪهڙين شين تي آهي.
 - ❖ آخرت جي عقيدتي ذريعي سيرت جو سڌارو (مثلاً: عبادت ۾ شوق، اخلاقي اصولن جي پابندي، مايوسي ختم ٿيڻ، صبر ۽ ثابت قدمي، دنيا جي محبت مان نجات)

(ب) عبادات

1- روزو: فضيلت ۽ سماجي اثر

سکيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان ڳالهه جي قابل ٿي پوندا ته اهي:
- روزي جو مفهوم سمجهي، ان کي بيان ڪري سگهندا.
- روزي جي فضيلت بابت لکي سگهندا.
- روزي جا سماجي اثر بيان ڪري سگهندا.



روزي جو مفهوم: روزي لاءِ عربي ٻوليءَ ۾

”صوم“ جو لفظ استعمال ٿيندو آهي، جنهن جي لفظي معنيٰ آهي ڪنهن ڪم کان رڪجي پوڻ.

شريعت ۾ روزي مان مراد آهي ته پرھڻي کان سج لھڻ تائين اللہ تعاليٰ جي رضا حاصل ڪرڻ خاطر ڪاٺ، پيئڻ ۽ نفساني خواهشن کان رڪجي پوڻ.

روزي جي فضيلت: روزو اسلام جي رڪنن

مان هڪ اهم رڪن ۽ عبادت آهي، جيڪو سن 2 هجري ۾ فرض ٿيو. هر عاقل بالغ مسلمان مرد توڙي عورت تي رمضان جا روزا رڪن فرض آهن. روزو به نماز ۽ زڪوات وانگر نه رڳو هن امت تي فرض آهي بلڪه اڳين سڀني امتن تي به فرض هيو. قرآن شريف ۾ الله تعاليٰ فرمائي ٿو:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ ﴿١٨٣﴾

(البقره: 183)

ترجمو: اي مومنو! جيئن اوهان کان اڳين تي (روزا) فرض ڪيا ويا هئا تيئن اوهان تي (به) روزا فرض ڪيا ويا آهن ته مان اوهين پرھيزگار ٿيو. (روزا) ڳڻيل ڏينهن آهن، پوءِ

اوهان مان جيڪو بيمار (هجي) يا مسافريءَ تي هجي (تنهن تي) ٻين ڏينهن مان (اوترا روزا) ڳڻي رکڻ (لازم) آهي

روزي نه رکڻ جي اجازت صرف بيمارن، مسافرن ۽ معذورن کي ڏني وئي آهي، اها به هن شرط سان ته جيئن ئي سفر، بيماري يا عذر ختم ٿئي ته رهيل روزا ادا ڪرڻ لازمي هوندا. روزي جي فضيلت ۾ پاڻ سڳورن ﷺ جن فرمايو:

”جنهن رمضان شريف جا روزا ايمان ۽ ثواب حاصل ڪرڻ جي نيت سان رکيا ان جا اڳيان گناه بخشيا ويندا.“

روزو هڪ اهڙي عبادت آهي، جيڪا انسان ۾ الله تعاليٰ جي حاڪميت ۽ پنهنجي عاجزي ۽ ٻانهپ وارو احساس جاڳائي ٿي. روزي ۾ ماڻهو کي احساس ٿئي ٿو ته هو پنهنجي مالڪ جي اجازت کان سواءِ ڪائي پي نه ٿو سگهي. روزو انسان ۾ تقويٰ ۽ پرهيزگاري ۽ ضبط نفس يعني پاڻ کي قابو ڪرڻ جي سگهه ۽ صلاحيت پيدا ڪري ٿو.

روزي جا سماجي اثر: روزو جيتوڻيڪ هڪ انفرادي عمل آهي پر جيئن نماز باجماعت پڙهڻ سان اجتماعي عمل بڻجي پوي ٿو. ساڳي طرح روزو رمضان جي مقرر ٿيل مهيني ۾ رکڻ سان اجتماعي عمل بڻجي پوي ٿو. ان ڪري معاشري تي ان جا گهرا اثر پون ٿا، انهن مان ڪجهه هي آهن:

- **پرهيزگاري ۽ پاڪيزگي جو ماحول پيدا ٿيڻ:** رمضان شريف ۾ جيئن ته لڳ ڀڳ هر مسلمان روزا رکي ٿو. (گڏوگڏ باجماعت نماز پڙهي ٿو، صدق خيرات ۽ بپا نيڪ ڪم ڪري ٿو) جنهن سان نيڪي ڪرڻ وارو ماحول جنم وٺي ٿو. اهڙي طرح ماڻهن جون نيڪيون وڌنديون رهن ٿيون ۽ برائين کي جمل پوي ٿي. (۽ پاڪيزگي ۽ پرهيزگاري وارو ماحول بڻجي وڃي ٿو)

- **همدردي ۽ غمخواري وارو جذبو پيدا ٿيڻ:** رمضان جي مهيني ۾ لڳ ڀڳ هر امير توڙي غريب روزا رکي ٿو. اهڙي طرح اڃ ۽ بڪ برداشت ڪرڻ سان امير ماڻهن جي دلين ۾ غريبن لاءِ همدردي ۽ غمخواري جو جذبو پيدا ٿي پوي ٿو. پاڻ سڳورن ﷺ فرمايو آهي: ”رمضان جو مهينو همدردي ۽ غمخواري جو مهينو آهي“

- **انساني برابري جو عملي مظاهرو:** روزو (انسانن ۾) مساوات واري شعور کي سگهارو بڻائي ٿو. هي مهينو لڳ ڀڳ سڀئي مسلمان امير ۽ غريب، بادشاهه ۽ رعيت، عام

۽ خاص ساڳي حالت ۾ گذاريندا آهن. سڀني جي منهن مان الله تعاليٰ جي حاڪميت ۽ پنهنجي ٻانهپ واضح نظر ايندي آهي. اهڙي صورتحال انهن ۾ برابري ۽ مساوات جو احساس جاڳائي ٿي ۽ مٿاهين هيٺاهين واري تصور کي ختم ڪرڻ ۾ مددگار ثابت ٿئي ٿي. انهن سڀني ڳالهين ۾ غور ڪرڻ سان صاف ظاهر ٿئي ٿو ته روزو اسان جي فائدي لاءِ ئي آهي. اسان کي اڃيو بکيو رکڻ ۾ الله تعاليٰ جو ڪوبه فائدو ڪونهي. ان اسان جي پلائي لاءِ ئي اسان تي روزا فرض ڪيا آهن.

سبق جو خلاصو

- روزي جي معنيٰ ”رڪجي وڃڻ“ آهي.
- روزي مان مراد آهي، پرھ ڦٽي کان سانجهي/سج لھڻ تائين، الله جي خوشنودي حاصل ڪرڻ لاءِ ڪاٺ، پيئڻ ۽ نفساني خواهشن کان رڪجڻ.
- روزو اسلام جو اهم رڪن ۽ عبادت آهي، جنهن جي وڏي فضيلت ۽ اهميت آهي.
- روزو اميرن جي دل ۾ غريب لاءِ محبت، همدردي، خير خواهي ۽ غمخواري جو جذبو پيدا ڪري ٿو.
- روزو مساوات ۽ اتحاد جو جذبو جاڳائي ٿو.

شاگردن ۽ شاگردياڻين لاءِ سرگرمي

- شاگرد ۽ شاگردياڻيون هڪ ٻئي کي روزي جو مفهوم ۽ ان جي فضيلت (سمجھائين ۽ ٻڌائين).
- شاگرد ۽ شاگردياڻيون روزي جي فضيلت بابت هڪ آيت ۽ هڪ حديث ترجمي سميت (سنن اڪرن ۾ لکي) استاد کي ڏيکارين.

مشق

1. هيٺين سوالن جا جواب ڏيو:

- (1) روزي لاءِ عربي ٻوليءَ ۾ ڪهڙو لفظ استعمال ٿئي ٿو؟
- (2) روزي رکڻ مان ڇا مراد آهي؟
- (3) روزو ڪهڙي هجري سال ۾ فرض ڪيو ويو؟
- (4) روزو ڪهڙن ماڻهن تي فرض آهي؟

2. هيٺيان خال ڀريو:

- (1) اي ايمان وارو! اوهان تي روزا فرض ڪيا ويا آهن، جهڙي طرح اوهان کان اڳين تي فرض ڪيا ويا هئا جيئن اوهين _____ بڻجو.
- (2) روزو هر عاقل، _____ ۽ مسلمان مرد توڙي عورت تي فرض آهي.
- (3) پاڻ سڳورن ﷺ فرمايو آهي: ”رمضان جو مهينو _____ ۽ غمخواري جو مهينو آهي.“
- (4) روزو سن _____ هجري ۾ فرض ٿيو.
- (5) روزو انسان ۾ _____ يعني پاڻ کي قابو ڪرڻ جي سگهه ۽ صلاحيت پيدا ڪري ٿو.

3. صحيح جواب تي ☒ جو نشان لڳايو:

(1) سن 2 هجري ۾ فرض ٿيو:

- | | |
|------------|----------|
| (الف) نماز | (ب) روزو |
| (ج) زڪوات | (د) حج |

(2) روزو فرض آهي:

- | | |
|-------------------|---------------------------------------|
| (الف) هر انسان تي | (ب) مردن تي |
| (ج) عورتن تي | (د) هر عاقل بالغ مسلمان مرد ۽ عورت تي |

(3) روزا رکڻ فرض آهن:

- (الف) محرم جي مهيني ۾ (ب) شعبان جي مهيني ۾
(ج) رمضان جي مهيني ۾ (د) صفر جي مهيني ۾

(4) روزي نه رکڻ جي اجازت آهي:

- (الف) ڪم ڪار وارن ماڻهن کي (ب) ملازمن کي
(ج) عورتن کي (د) بيمارن ۽ مسافرن کي

4. صحيح جملن جي سامهون ☒ ۽ غلط جملن جي سامهون ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1- روزو اسلام جو اهم رڪن آهي.
<input type="checkbox"/>	<input type="checkbox"/>	2- روزو بي عقل ماڻهن تي فرض آهي.
<input type="checkbox"/>	<input type="checkbox"/>	3- روزو انساني برابري واري سوچ کي مضبوط ڪري ٿو.
<input type="checkbox"/>	<input type="checkbox"/>	4- روزا رجب جي مهيني ۾ فرض ڪيا ويا آهن.
<input type="checkbox"/>	<input type="checkbox"/>	5- روزو انسان ۾ الله تعاليٰ جي حاڪميت ۽ پنهنجي عاجزي ۽ پانهپ جو احساس پيدا ڪري ٿو.

5. جملن کي صحيح ڪرڻ لاءِ درست لفظ جي چونڊ ڪيو:

- (1) روزي لاءِ عربي ٻولي ۾ (صوم/صبر) جو لفظ استعمال ٿيندو آهي.
(2) روزو (سن هجري/ سن 9 هجري) ۾ فرض ٿيو.
(3) حديث مطابق رمضان جا روزا رکڻ سان (اڳيان/پويان) گناه معاف ڪيا ويندا.
(4) روزي جو وقت (پرهڻي/سج اڀرڻ) کان وٺي سج لهڻ تائين آهي.
(5) روزو انسان ۾ (ضبط نفس/آزاد نفس) جون صلاحيتون پيدا ڪري ٿو.

استادن لاءِ هدايتون

- درسگاهه ۾ روزي جي فضيلت بابت شاگردن ۽ شاگردياڻين وچ ۾ تقريري مقابلي جو اھتمام ڪريو.
- ”روزي جا سماجي اثر“ متعلق مضمون لکڻ جو مقابلو ڪرايو.
- هيٺين عنوانن تي شاگردن ۽ شاگردياڻين کان مختصر مضمون لکرايو:
 - ❖ روزي جي فرض عبادت هجڻ جو مقصد
 - ❖ روزي ۾ غريبن سان همدردي ۽ مالي مدد جو تصور
 - ❖ روزي سان جسماني صحت تي اثر
 - ❖ روزي ذريعي تقويٰ جي فضيلت
 - ❖ روزي جا مسئلا
 - ❖ روزي جا سماجي اثر (تقويٰ، همدردي ۽ غمخواري، مساوات، سخاوت، ٻڌي ۽ اتفاق)

2- حج ۽ ان جي عالمي حيثيت

سکيا جي حاصلات

- هن سبق پڙهڻ کان بعد شاگرد ۽ شاگردياتيون ان لائق ٿي ويندا ته اهي:
- حج جو مفهوم سمجهي ان کي بيان ڪري سگهندا.
- حج جا مناسڪ سکي انهن کي لکي سگهندا.
- حج جي عالمي حيثيت (۽ ان جا فائدا) سمجهي لکي سگهندا.



حج جو مفهوم: حج جي لفظي معنيٰ ”قصد ۽ ارادو ڪرڻ“ آهي، شرعي اصطلاح ۾ حج مان مراد آهي، ته حج جي مقرر ڏينهن ۾ مڪي شريف اندر بيت الله جو طواف ڪرڻ ۽ ٻين مقدس جڳهن تي حج جا مناسڪ پورا ڪرڻ.

حج جي اهميت ۽ فضيلت: حج اسلام جو اهم رڪن ۽ عبادت آهي. حج سن 9 هجري ۾ فرض ٿيو. حج زندگيءَ ۾ هڪ دفعو هر ان عاقل بالغ مسلمان مرد ۽ عورت تي فرض آهي، جيڪو بيت الله تائين پهچڻ جي سگهه رکندو هجي. جيئن قرآن مجيد ۾ الله تعاليٰ فرمائي ٿو:

وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا (آل عمران: 97)

ترجمو: ۽ الله لاءِ خانه ڪعبه جو حج اُنهن ماڻهن تي لازم آهي جنهن کي ڏانهس وڃڻ جي سگهه آهي.

پاڻ سڳورن ﷺ جن فرمايو:

”زندگيءَ ۾ هڪ دفعو حج ادا ڪرڻ فرض ۽ هڪ کان وڌيڪ دفعا حج ڪرڻ نفل آهي“
جيڪو شخص سگهه رکڻ باوجود حج نه ڪندو پاڻ سڳورن ﷺ انهن جي باري ۾ فرمايو: ”جنهن شخص کي نه ڪنهن بيماري نه ڪنهن جابر حڪمران ۽ نه وري ڪنهن جائز ضرورت روڪيو پوءِ به حج ادا نه ٿو ڪري ته کيس گهرجي ته يهودي ٿي مري يا عيسائي ٿي مري“.

حج جامع العبادات: حج هڪ اهڙي عبادت آهي جيڪو ڪيترين ئي عبادتن جو مجموعو آهي. نماز ۽ روزو بدني عبادتون آهن. جڏهن ته زڪوات مالي عبادت آهي، پر حج ۾ نماز روزي وانگر سفر جون تڪليفون توڙي حج جا ارڪان بجا آڻيندي جسماني مشقت به برداشت ڪرڻي پوي ٿي، ساڳي طرح زڪواة وانگر مال به خرچ ڪيو وڃي ٿو. جهڙي طرح نماز ۾ ٻانهو الله تعاليٰ سامهون عاجزي ۽ انڪساري ۽ دعائن ۾ التجاؤن ڪندو آهي، اهڙي نموني حاجي سڳورا پنهنجو عمدو لباس ڇڏي احرام جون ٻه چادرون ويڙهي ڏئي سائين جي سامهون عاجزي انڪساري جو اظهار ڪندا آهن ۽ هر وقت لَبَّيْكَ اَللّٰهُمَّ لَبَّيْكَ (حاضر آهيان اي منهنجا پروردگار! حاضر آهيان) ۽ دعائن توڙي پاڙائن ۾ مصروف هوندو آهي.

مناسڪ حج: حج جي موسم ۾ سڄي دنيا جي ڪنڊ ڪڙڇ کان مسلمان مڪي شريف ڏانهن ايندا آهن. جڏهن ميقات (احرام پٽڻ جي جڳهه) تي پهچندا آهن، ته مرد پنهنجا قومي ۽ ثقافتي ويس وڳا لاهي احرام جون ٻه سفيد چادرون ويڙهيندا آهن، جڏهن ته عورتون پنهنجي لباس ۾ ئي هونديون آهن. پوءِ سڀ حج جي نيت ڪري هيءَ دعا پڙهندا آهن جنهن کي ”تلبيه“ چئبو آهي.

لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ
ترجمو: ”آءِ حاضر آهيان اي الله! آءِ حاضر آهيان. آءِ حاضر آهيان. تنهنجو ڪو شريڪ
ناهي، آءِ حاضر آهيان. بيشڪ سڀ تعريفون تنهنجي لاءِ ئي آهن. ۽ سڀئي نعمتون
تنهنجيون آهن. ۽ سموري بادشاهي تنهنجي لاءِ آهي. تنهنجو ڪو شريڪ ناهي.“

انين ذوالحج تي حاجي سڳورا صبح جو مني پهچندا آهن ۽ پوءِ نائين ذوالحج
جي صبح جو عرفات جي ميدان ۾ گڏ ٿيندا آهن. جتي امام صاحب حج جو خطبو ڏيندو
آهي ۽ ظهر ۽ عصر جون نمازون گڏي پڙهيون وينديون آهن. سج لهڻ کان بعد حاجي سڳورا
ميدان عرفات مان نڪري مزدلفه ۾ گڏ ٿيندا آهن. مغرب ۽ عشاء جون نمازون گڏي پڙهندا ۽
رات اتي گذاريندا آهن. 10 ذوالحج جي صبح جو جمره عقبه کي پٿريون هڻندا آهن، پوءِ
قرباني ڪندا آهن. تنهن بعد حلق يا قصر ڪرائيندا آهن، پوءِ بيت الله جي زيارت لاءِ
اوڏانهن روانا ٿيندا آهن، جتي ان جو طواف ڪندا آهن.

حج جي عالمگيريت: جهڙي طرح پنج وقتي نماز محلي جي مسلمانن کي مسجد ۾ گڏ
ڪري ٿي ۽ هفتيوار جمعي نماز شهر جي مسلمانن کي جامع مسجد ۾ جمع ٿي ڪري ۽ ٻنهي
عیدن جا سالانه اجتماع ملڪ جي وڏن توڙي ننڍن شهرن ۾ مسلمانن کي هڪ هنڌ گڏ ڪرڻ جو
سبب بڻجن ٿا، جيئن انهن ۾ اخوت، اتفاق ۽ اتحاد پيدا ٿئي، پر حج هڪ اهڙو پرڏيهي سالانو
اجتماع آهي، جنهن ۾ دنيا جي ڪنڊ ڪڙڇ جا مسلمان اچي هڪ هنڌ گڏ ٿين ٿا. جن جا رنگ،
ٻوليون، قومن ۽ ملڪ ته جدا جدا هوندا آهن، پر اهي پنهنجا سڀ ويڇا وساري هڪ لباس ۾
هڪ برادري جو منظر پيش ڪندا آهن ۽ عملي طور عالمي پائيپي ۽ اتحاد جو هڪ اهڙو نمونو
بڻجي پوندا آهن، جنهن جهڙو منظر ٻي ڪنهن به عبادت ۾ نظر نه ٿو اچي.

حج انساني مساوات جو عالمي نمونو پيش ڪري ٿو ۽ هر قسم جي فرقن کي
ختم ڪري ٿو. ساڳي نموني حج انسانن کي هڪ ٻئي مان علمي استفادي جو پرڏيهي موقعو
فراهم ڪري ٿو ۽ حج عالمي سطح تي تجارتي فائدي حاصل ڪرڻ جي راه هموار ڪري
ٿو. دنيا جهان جي تهذيبن، ٻولين ۽ ثقافتن کان متعارف ڪرائي ٿو. پرڏيهي تجارتي فائدا ته
حاصل ٿين ٿا پر سڀ کان وڌيڪ روحاني فائدا حاصل ٿين ٿا.

سبق جو خلاصو

- حج جي معنيٰ آهي قصد ۽ ارادو ڪرڻ، شريعت جي اصطلاح ۾ حج جي مقرر ڏينهن ۾ مڪي شريف اندر بيت الله جو طواف ڪرڻ ۽ ٻين مقدس ڏينهن ۾ مڪي شريف اندر بيت الله جو طواف ڪرڻ ۽ ٻين مقدس جڳهن تي حج جا مناسڪ پورا ڪرڻ جو نالو حج آهي.
- حج اسلام جو اهم رڪن ۽ عبادت آهي، زندگيءَ ۾ هڪ دفعو هر ان شخص تي حج فرض آهي جيڪو بيت الله تائين پهچڻ جي طاقت رکي ٿو.
- حج هڪ اهم عبادت آهي، جيڪو پوري دنيا جي مسلمانن وچ ۾ اتفاق ۽ اتحاد قائم ڪرڻ جو اهم ذريعو آهي.

شاگردن ۽ شاگردياتيون لاءِ سرگرمي

- شاگرد ۽ شاگردياتيون حج جو مفهوم ۽ ان جو مقصد ۽ عالمي حيثيت بابت هڪ ٻئي سان مذاڪرو ڪن.
- شاگرد ۽ شاگردياتيون حج جي اهميت بابت هڪ مختصر مضمون لکي پنهنجي استاد کي ڏيکارين.
- شاگرد ۽ شاگردياتيون حج جي مناسڪ وارن مقامات جون تصويرون گڏ ڪري ڪاپين ۾ لڳائي خوبصورت البم جوڙين.

مشق

1. هيٺين سوالن جا جواب ڏيو:

- (1) حج جي لفظي معنيٰ ڇا آهي؟
- (2) شريعت ۾ حج مان ڇا مراد آهي؟
- (3) حج ڪهڙن مسلمانن تي فرض آهي؟
- (4) ميقات مان ڇا مراد آهي؟

2. هيٺيان خال ڀريو:

- (1) حج سن _____ هجري ۾ فرض ٿيو.
- (2) حج ۾ _____ جو طواف ڪيو ويندو آهي.
- (3) _____ واري جڳهه تي جمرات کي پٿريون هڻبيون آهن.
- (4) _____ جي مقام تي مغرب ۽ عشاء جون ٻه نمازون گڏي ادا ڪيون وينديون آهن.
- (5) حج زندگيءَ ۾ _____ فرض آهي.

3. صحيح جواب تي ☒ جو نشان لڳايو:

1. سالانو پرڏيهي اجتماع ٿيندو آهي:

- | | |
|--------------|------------|
| (الف) نماز ۾ | (ب) روزي ۾ |
| (ج) زڪوات ۾ | (د) حج ۾ |

2. حج فرض آهي:

- | | |
|---------------------|---|
| (الف) هر انسان تي | (ب) نوجوان مسلمانن تي |
| (ج) مسلمان عورتن تي | (د) هر ان مسلمان تي جيڪو ان جي طاقت رکندو هجي |

3. حج زندگيءَ ۾ فرض آهي:

- (الف) هڪ دفعو (ب) ٻه دفعا
(ج) ٽي دفعا (د) چار دفعا

4. حج جي امام پٺيان ظهر ۽ عصر جون ٻه نمازون گڏي پڙهڻيون وينديون آهن:

- (الف) مني ۾ (ب) عرفات ۾
(ج) مزدلفه ۾ (د) مڪي مڪرمه ۾

4. صحيح جملن جي سامهون ☒ ۽ غلط جملن جي سامهون ☐ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1. حج هڪ عالمي عبادت آهي.
<input type="checkbox"/>	<input type="checkbox"/>	2. حج صرف هڪ مالي عبادت آهي.
<input type="checkbox"/>	<input type="checkbox"/>	3. حج مسلمانن جي اتفاق ۽ اتحاد توڙي انساني مساوات جي اظهار جو اهم ذريعو آهي.
<input type="checkbox"/>	<input type="checkbox"/>	4. حج مسلمانن کي پنهنجي هر شيءِ الله جي رستي ۾ قربان ڪرڻ جو درس نه ٿو ڏئي.
<input type="checkbox"/>	<input type="checkbox"/>	5. حج پرڏيهي واپار ۽ نفعي حاصل ڪرڻ جو موقعو فراهم ڪري ٿو.

5. هيٺين لفظن جي مختصر تعريف لکو:

1. ميقات:
2. احرام:
3. طواف:
4. تلبيه:

6. جملن کي صحيح ڪرڻ لاءِ درست لفظ جي چونڊ ڪيو:

- 1- حج جي لفظي معنيٰ (ارادو ڪرڻ/ زيارت ڪرڻ) آهي.
- 2- حج جي زندگيءَ ۾ هڪ دفعو (فرض/ نفل) آهي.
- 3- حديث مطابق استطاعت باوجود جنهن حج ادا نه ڪيو ته اهو (مسلمان/ يهودي) ٿي مري.
- 4- حج هڪ اهڙي پرڏيهي عبادت آهي، جيڪا مسلمانن جي درميان (اتفاق/ اختلاف) جو ذريعو آهي.

استادن لاءِ هدايتون

- استاد شاگردن ۽ شاگردپاڻين کي حج جي مناسڪ ادا ڪرڻ جو طريقو ڪار سمجھائي.
- شاگردن ۽ شاگردپاڻين کان هيٺين عنوانن بابت مختصر مضمون لکرائي.
- ❖ حج مان ڇا مراد آهي، ميقات، احرام، تلبيه، عمره، بيت الله، طواف، مقام ابراهيم، صفا، مروه، سعي، مني، عرفات، مزدلفه، رمي الجمار، قرباني، حضرت ابراهيم عليه السلام، حضرت اسماعيل عليه السلام، حضرت بي بي هاجر، زمزم جو کوه، تقويٰ، زادِ راه ۽ حج ذريعي پرڏيهي تعلقات.

سيرت طيِّبه

تعارف

سيرت جي لفظي معنيٰ طريقو رستو طرز زندگي يا زندگي گذارڻ جو نمونو آهي. جڏهن ته ”طيِّبه“ جي معنيٰ پاڪيزه آهي. ”سيرت طيِّبه“ مان مراد آهي، رسول پاڪ ﷺ جي زندگي گذارڻ جو نمونو جيڪو پوري زندگيءَ ۾ اپنڀائون. پاڻ سڳورن ﷺ جي زندگي گذارڻ جو اهو نمونو جيئن ته قرآن مجيد جو عملي تفسير آهي. تنهن ڪري ان کي پڙهڻ سڪڻ ۽ ان تي عمل ڪرڻ هر مسلمان جي ذميداري آهي.

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (الاحزاب: 21)

”بيشڪ اوهان لاءِ الله جي پيغمبر جي طريقي ۾ عمدي پيروي آهي.“

بي آيت سڳوري ۾ الله تعاليٰ فرمائي ٿو:

ترجمو: ۽ جيڪي پيغمبر اوهان کي ڏئي سو وٺو ۽ جنهن کان اوهان کي جهلي
تنهن کي ڇڏي ڏيو. (الحشر: 7)

رسول الله ﷺ جي سيرت تمام گهڻي جامع ۽ ڪشادي آهي، جنهن ۾ ٻانهي ۽ الله جي تعلق، ٻانهن جي هڪ ٻئي سان تعلق، سياسي، سماجي ۽ معاشي (بلڪ زندگيءَ جي هر شعبي جي) حوالي سان بيشمار هدايتون مليل آهن. جيڪي انسانيت کي پلائي ڏانهن رهنمائي ڪن ٿيون. پر هن باب ۾ اسين پاڻ سڳورن ﷺ جن جي سيرت طيِّبه جا اهي چونڊ پهلو بيان ڪيون ٿا، جيڪي انساني شخصيت جي سڌاري ۾ اهم ڪردار ادا ڪن ٿا. جيئن، خلق عظيم، صبر ۽ تحمل، اخلاص ۽ تقويٰ، عدل ۽ احسان، حُسنِ معاشرت، اندازِ گفتگو ۽ گهربلو زندگي.

مقصد

هن باب ۾ جيڪي عنوان ڏنا ويا آهن انهن جو مقصد شاگردن جي ذهن ۾ پاڻ سڳورن ﷺ جي سيرت پاڪ ۽ اسوه حسنه جي محبت جاڳائڻ ۽ سيرت پاڪ جي روشن پهلون کان واقف ڪرڻ آهي، جيئن هو پنهنجي زندگيءَ ۾ انهن تي عمل ڪري باعمل مسلمان بڻجي سگهن.

1- خُلقِ عظيم

سکيا جي حاصلات

- هن سبق پڙهڻ کان پوءِ شاگرد ۽ شاگردياتيون ان قابل ٿي ويندا جو اهي:
- خلقِ عظيم جو مفهوم سمجهي ان جو مطلب بيان ڪري سگهندا.
- حضورِ اڪرم ﷺ جن جي خلقِ عظيم جي پيروي ڪري سٺا مسلمان ۽ باڪردار شهري بڻجي سگهندا.
- پاڻ سڳورن ﷺ جن جي خلقِ عظيم (رحمت ۽ شفقت) جا مختلف مثال پيش ڪري سگهندا.



خُلقِ عظيم انساني اخلاق جو اعليٰ رتبو آهي. اخلاق انسانن جي سونهن آهن، جيڪو ماڻهو اخلاق ۾ جيترو بلند هوندو سماج ۾ اهو اوترو عزت وارو ۽ پيروي جوڳو هوندو. سندس ڳالهه مڃي ويندي ۽ ان جي پيروي ڪئي ويندي. دين ڏانهن دعوت ڏيندڙ واري لاءِ

عمده اخلاق جو صاحب هجڻ بي حد ضروري آهي. اهوئي سبب آهي، جو اسان جا آخري نبي حضرت محمد مصطفيٰ ﷺ (دين جي داعي هجڻ سان گڏ) اخلاق جي اعليٰ درجي تي فائز هئا. قرآن مجيد ۾ الله تعاليٰ فرمائي ٿو:

وَإِنَّكَ لَعَلَىٰ خُلُقٍ عَظِيمٍ (القلم: 4)

ترجمو: ۽ بيشڪ تون وڏي (بلند) اخلاق تي آهين.

ڀاڻ سڳورن ﷺ جي خلق عظيم جا ڪجهه مثال:

رحمت ۽ شفقت: نبي ڪريم ﷺ جن تمام گهڻو رحيم ۽ شفيق هئا. ڀاڻ پنهنجي پوري حياتي ۾ ذاتي بدلو وٺڻ لاءِ ڪڏهن به ڪنهن تي هٿ نه ڪنيائون. نه ڪنهن مرد ۽ عورت مٿان، نه ئي ڪنهن ٻار يا غلام تي. سندن بي پناهه رحم ۽ ٻاجه مان مؤمنن، ڪافرن، منافقن، عورتن، ٻارن، غلامن توڙي جانورن به فائدو پرايو.

غير مسلمن مٿان رحم ۽ ٻاجه: ڀاڻ سڳورن ﷺ جن جو غير مسلمن سان به رحم ۽ ٻاجه وارو رويو رهيو. انهن جي تڪليفن کي برداشت ڪيائون، پنهنجي ذات لاءِ ڪڏهن به ڪائنن بدلو نه ورتائون، بلڪه انهن تي جيڪڏهن ڏڪر ايندو هو ته ان جي لاءِ بارش جون دعائون گهرندا هئا، انهن جي مالي امداد فرمائيندا هئا. جيڪڏهن جنگ ۾ ڪافرن مٿان سوڀارا ٿيندا هئا ته انهن سان رحم وارو سلوڪ ڪرڻ فرمائيندا هئا.

عورتن مٿان رحم ۽ ٻاجه: حضور اڪرم ﷺ جن جي نبوت کان اڳ عورت سماج ۾ سڀ کان وڌيڪ مظلوم طبقي ۾ شامل هئي. کيس ڪمزور ۽ حقير سمجهيو ويندو هو. ان سان هر قسم جو غير انساني سلوڪ ڪيو ويندو هو. ڀاڻ سڳورن ﷺ عورت کي معاشري ۾ عزت ڀريو مقام عطا فرمايو. ان جا (ماءُ، ڌيءُ، زال جي حيثيت سان) حق مقرر فرمائي کيس هر طرح جي ظلم ۽ زيادتي کان نجات ڏياري. ڀاڻ سڳورن ﷺ جن فرمايو:

”توهان مان بهترين ماڻهو اهي آهن، جيڪي پنهنجي گهر وارن لاءِ بهتر آهن.“

ٻارن مٿان شفقت: نبي ڪريم ﷺ جن جو ٻارن سان پيار ۽ انهن تي رحم ۽ شفقت مثالي هئا، ڪو صحابي يا صحابيائي پنهنجو ٻار ڀاڻ سڳورن ﷺ وٽ کڻي ايندا هئا ته ڀاڻ ان کي پنهنجي هنج ۾ ويهاري پيار ڪندا هئا. ان کي دعا ڏيندا ۽ ان سان دل وندرائڻ واريون ڳالهيون ڪندا هئا.

هڪ دفعي ڀاڻ سڳورن ﷺ جن حضرت حسن رضه کي پيار مان چمي ڏني، اتي ويٺل هڪ شخص اقرع بن حابس رضه چوڻ لڳو: ”مون کي ڏهه ٻار آهن، پر انهن مان ڪنهن کي به مون اڄ تائين چمي ناهي ڏني“ ڀاڻ سڳورن ﷺ ان ڏانهن متوجه ٿيندي فرمايو:

مَنْ لَا يَرْحَمُ لَا يُرْحَمْ

جيڪو شخص ٻين تي رحم نٿو ڪري، ان تي به رحم نه ڪيو ويندو.

ٻئي دفعي پاڻ فرمايائون: ”جيڪو اسان جي ننڍين تي رحم نه ٿو ڪري اهو اسان مان ناهي.“

جانورن مٿان رحم: پاڻ سڳورن ﷺ جن جي ٻاجه انسانن تائين محدود ڪين هئي، پر پاڻ بي زبان جانورن تي به ٻاجه ڪندا هئا (۽ انهن سان سهڻي ورتاءُ جو حڪم فرمايائون) جانورن کي پاڻ ۾ ويڙهائڻ کان منع فرمايائون. ماڻهو جيئري جانور کي ٻڏي ان تي نشاني بازي ڪندا هئا. ان کان پاڻ سختي سان روڪيائون، ساڳي نموني جانور مٿان بار لڏي انهن کي بيهاري ڇڏڻ کان پڻ منع فرمايائون.

پاڻ سڳورن ﷺ جن جي اهڙي اڻ ڪٽ رحم ۽ شفقت ڏانهن اشارو ڪندي الله تعاليٰ فرمائي ٿو:

ترجمو: ۽ (اي پيغمبر!) توکي خاص جھانن جي رحمت لاءِ موڪليوسون.

(سورة الانبياء: 107)

معاف ۽ درگذر ڪرڻ: نبي پاڪ ﷺ جن جو ماڻهن کي معاف ۽ درگذر ڪرڻ توڙي انهن سان سهڻي ۽ نرمي واري سلوڪ ڪرڻ جو تذڪرو الله تعاليٰ قرآن مجيد ۾ هن طرح فرمايو آهي:

ترجمو: پوءِ (اي پيغمبر!) الله جي ٻاجه سببان انهن لاءِ نرم ٿيو آهين، ۽ جيڪڏهن ڪاوڙيل سخت دل هجيئن ها ته ضرور تنهنجي آسپاس کان پڇي اُٿن ها.

(آل عمران: 159)

بيشڪ نبي پاڪ ﷺ جن جي مبارڪ زندگي سهڻن اخلاقن جو بي مثال نمونو هئي، جيئن ته اسان پاڻ سڳورن ﷺ جا امتي آهيون، تنهن ڪري اسان لاءِ ضروري آهي ته اسين پنهنجي نبي سڳوري ﷺ جي اعليٰ اخلاقن کي اپنائي، معاشري جا بهترين فرد ثابت ٿيون.

سبق جو خلاصو

- خلق عظيم جو مطلب آهي، اخلاق جو اعليٰ ۽ مٿاهون درجو.
- اسان جو نبي سڳورو حضرت محمد مصطفيٰ ﷺ اخلاق جي ان اعليٰ مقام خلق عظيم جو صاحب هو.

- پاڻ سڳورا ﷺ پنهنجي دوستن، دشمنن، ننڍن، وڏن انسانن توڙي جانورن سان ٻاجه، رحم ۽ شفقت وارو سهڻو سلوڪ رکندا هئا، پاڻ سڳورن اسان کي به اهڙي بلند اخلاق اپنائڻ جو درس ڏنو آهي.

شاگردن ۽ شاگردياتين لاءِ سرگرمي

- شاگرد ۽ شاگردياتيون خلق عظيم جو مفهوم هڪ ٻئي کي ٻڌائين.
- شاگرد ۽ شاگردياتيون خلق عظيم بابت ڏنل آيت سڳوري سهڻن اکرن ۾ ترجمي سميت لکي پنهنجي استاد کي ڏيکارين.
- شاگرد ۽ شاگردياتيون نبي پاڪ ﷺ جن جي سيرت مان سندن ٻارن سان شفقت جا ڪي به واقعا تلاش ڪري لکن.

مشق

1. هيٺين سوالن جا جواب ڏيو:

- (1) قرآن مجيد ۾ خلق عظيم واري صفت ڪنهن جي باري ۾ بيان ٿي آهي؟
- (2) پاڻ سڳورن ﷺ جن جي رحمت ۽ شفقت مان ڪنهن ڪنهن فائدو حاصل ڪيو؟
- (3) الله تعاليٰ پاڻ سڳورن کي ڪنهن لاءِ رحمت بڻائي موڪليو آهي؟
- (4) قرآن مجيد جي آيت ”وَإِنَّكَ لَعَلَىٰ خُلُقٍ عَظِيمٍ“ جو ترجمو ڇا آهي؟

2. هيٺيان خال ڀريو:

- (1) خلق عظيم انساني اخلاق جي _____ مرتبي کي چئبو آهي.
- (2) هڪ دفعي رسول الله ﷺ حضرت _____ کي چمي ڏني.
- (3) اقرع بن حابس رضی اللہ عنہ چيو: منهنجا _____ ٻار آهن، پر مون ڪڏهن به انهن مان ڪنهن کي چمي ناهي ڏني.

- (4) جيڪو شخص _____ نه ٿو ڪري ان تي رحم نه ڪيو ويندو.
- (5) پاڻ سڳورا ﷺ جن جانورن سان به _____ شفقت وارو سلوڪ ڪندا هئا.

3. صحيح جواب تي ☑ جو نشان لڳايو:

- 1- حضور اڪرم ﷺ جن کي رحمت بڻائي موڪليو ويو آهي:
- (الف) ڪافرن لاءِ (ب) مشرڪن لاءِ (ج) مؤمنن لاءِ (د) سڀني جهانن لاءِ
- 2- هڪ دفعي پاڻ سڳورن ﷺ ٻار کي چمي ڏني جيڪو هو:
- (الف) حضرت حسن رضی اللہ عنہ (ب) حضرت عبدالله بن عباس رضی اللہ عنہما (ج) حضرت عبدالله بن عمر رضی اللہ عنہما (د) حضرت عبدالله بن زبير رضی اللہ عنہما
- 3- پاڻ نبي اڪرم ﷺ فرمايو: ”توهان مان بهترين ماڻهو اهي آهن، جيڪي پنهنجي گهر وارن لاءِ بهتر آهن“ ان مان مراد آهن:
- (الف) مرد (ب) عورتون (ج) پاڙيسري (د) رشتيدار

4. ڪالم 1- جا لفظ ڪالم 2- جي مناسب لفظن سان ملائي جملا پورا ڪريو:

ڪالم 1	ڪالم 2
<p>1- جيڪو ماڻهو رحم نه ٿو ڪري</p> <p>2- ديني دعوت ڏيڻ واري لاءِ</p> <p>3- پاڻ سڳورن ﷺ جن</p> <p>4- اخلاقي اعتبار سان ڪا اهڙي خوبي</p>	<p>عمده اخلاقن وارو ٿيڻ بيحد ضروري آهي</p> <p>جانورن کي هڪ ٻئي سان ويڙهائڻ کان منع فرمايو</p> <p>نه هئي، جيڪا پاڻ سڳورن ۾ نه هجي.</p> <p>ان تي رحم نه ڪيو ويندو.</p>

5. هيٺيان جملا پورا ڪريو:

- 1_ _____ خلق عظيم
- 2_ _____ توهان مان بهترين ماڻهو اهي آهن
- 3_ _____ جيڪو ننڍن تي شفقت نه ٿو ڪري
- 4_ _____ اي محمد! اسان توکي جهانن لاءِ

استادن لاءِ هدايتون

- حضور اڪرم ﷺ جي خلق عظيم عنوان بابت شاگردن ۽ شاگردياتين ۾ هڪ تقرير مقابلي جو اهم ڪم ڪيو وڃي.
- رحمت ۽ شفقت بابت ڪجهه آيتن ۽ حديثن جو چارٽ ٺاهي درسگاهه ۾ لڳايو.
- هيٺين عنوانن تي شاگردن کان مختصر مضمون لکرايو:
 - ❖ رحمة للعالمين ﷺ جو امت مسلمہ تي لطف ۽ ڪرم
 - ❖ رحمة للعالمين ﷺ جو عورتن مٿان لطف ۽ ڪرم
 - ❖ رحمة للعالمين ﷺ جو خدمتگارن سان سلوڪ
 - ❖ رحمة للعالمين ﷺ جو دين جي دشمنن سان رحم ۽ ڪرم

2- صبر ۽ تحمل

سکيا جي حاصلات

- هن سبق پڙهڻ کانپوءِ شاگرد ۽ شاگردياتيون ان لائق ٿيندا ته اهي:
- صبر ۽ تحمل جو مفهوم ۽ انجي فضيلت بيان ڪري سگهندا.
- حضور اڪرم ﷺ جي سيرت پاڪ مان صبر تحمل بابت چند مثال پيش ڪري سگهندا.
- هڪ ٻئي سان لڙائي جهڳڙي ڪرڻ کان بچي صبر تحمل جو مظاهرو ڪري سگهندا.

صبر ۽ تحمل جو مفهوم: صبر جي معنيٰ آهي، پنهنجو پاڻ کي قابو ۾ آڻڻ ۽ روڪي رکڻ.

تحمل جي لفظي معنيٰ آهي، بار کڻڻ ۽ برداشت ڪرڻ، سهپ ڌارڻ.

شريعت جي اصطلاح ۾ صبر ۽ تحمل جو مطلب آهي ته زندگيءَ ۾ پيش ايندڙ تڪليفن ۽ مشڪلاتن کي بردباري سان برداشت ڪرڻ ۽ پرسڪون رهڻ، اهڙي طرح الله تعاليٰ جي دين جي سربلندي لاءِ ڪوشش ڪندي، جيڪڏهن ڪي تڪليفون ۽ پریشانين اچي وڃن ته انهن کي الله جي رضا خاطر برداشت ڪرڻ به صبر ۽ تحمل آهي.

صبر جا قسم: قرآن ۽ سنت جي روشني ۾ صبر جا هيٺيان چار قسم آهن:

- انساني زندگيءَ ۾ ايندڙ تڪليفن ۽ مشڪلاتن کي برداشت ڪرڻ ۽ پرسڪون رهڻ
- دانھون، ڪوڪون ۽ ٻي صبري جواظهار نه ڪرڻ
- الله تعاليٰ جي اطاعت ڪرڻ ۽ گناھن کي ڇڏڻ جي ڪري جيڪي تڪليفون ۽ مصيبتون پهچن انهن کي سهڻ ۽ برداشت ڪرڻ.
- حق جي راھ ۾ ايندڙ تڪليفن ۽ مصيبتن کي الله جي رضا خاطر دل جي خوشيءَ سان برداشت ڪرڻ.

مطلب آهي ته ڪفر، شرڪ، ظلم ۽ ڏاڍ کي ختم ڪرڻ لاءِ ۽ اسلام جي رحمت واري پيغام کي ڦهلائڻ لاءِ اسان کي هميشه جدوجهد ڪرڻ گهرجي ۽ جيڪڏهن ان راھ ۾ ڪي تڪليفون اچن ته انهن کي برداشت ڪرڻ جو نالو صبر ۽ تحمل آهي.

صبر ۽ تحمل جي فضيلت ۽ اهميت: اسلام ۾ صبر ۽ تحمل جي تمام وڏي اهميت آهي، الله تعاليٰ صبر ڪرڻ وارن لاءِ بي حساب اجر جو وعدو فرمايو آهي، جيئن قرآن مجيد ۾ فرمان آهي:

إِنَّمَا يُوفَّى الصَّابِرُونَ أَجْرَهُمْ بِغَيْرِ حِسَابٍ ﴿١٠﴾ (الزمر: 10)

ترجمو: رڳو صابرن کي سندن بدلو آڻ ڪٽ ڏبو.

هڪ روايت موجب پاڻ سڳورن ﷺ جن فرمايو: ”مسلمان کي جيڪا به تڪليف پهچي ٿي، پوءِ اها ٽڪاوت هجي، ڪو درد، ڏک يا ڪا فڪر مندي هجي يا ڪو غم ۽ ايذاء هجي، ايتري تائين جو جيڪڏهن ڪنهن مسلمان کي ڪو ڪنڊو به لڳي ٿو (۽ هو ان تي صبر ڪري ٿو) ته الله تعاليٰ ان جي بدلي ۾ سندس خطائون بخشي ڇڏي ٿو.“

صبر ۽ تحمل جي ڪري تڪليفن کي برداشت ڪرڻ آسان ٿي پوندو آهي، بيچيني ۽ گهٻراهت کان چوٽڪارو ملندو آهي، منزل تائين پهچڻ آسان ٿي پوندو آهي، سڀ کان وڏي ڳالهه ته صبر ۽ تحمل گناهن جي بخشش جو ذريعو آهي ۽ ان سان الله تعاليٰ جو قرب نصيب ٿئي ٿو. جيئن الله تعاليٰ فرمائي ٿو:

ترجمو: بيشڪ الله تعاليٰ صبر ڪندڙن سان گڏ آهي. (سورة البقره: 153)

پاڻ سڳورن ﷺ جي صبر ۽ تحمل جا چند مثال: الله تعاليٰ پاڪ پيغمبر حضرت محمد ﷺ جي ذمي اهو اهم ڪم رکيو هو ته پاڻ اسلام جو پيغام عام ڪرڻ لاءِ ڀرپور ڪوشش ڪن، ۽ پاڻ سڳورن ﷺ جن اهو سمورو ڪم لڳ ڀڳ ٽيويهين سالن جي مختصر عرصي ۾ پورو ڪري ڏيکاريو. ان ڪم دوران پاڻ سڳورن کي ڪيترين ئي تڪليفن ۽ مصيبتن سان مهاڏو اٽڪائڻو پيو. مڪي جي مشرڪن کين ايڏائڻ کان کين گهٽايو، ڪڏهن زباني طعني تنڪي ۽ بدڪلامي ذريعي، ڪڏهن سندن رستي ۾ ڪنڊا ۽ ڪچرو ڦٽي ڪري ۽ ڪڏهن وري سندن ساٿين صحابه ڪرام کي ڏکوئيندڙ تڪليفون ڏئي ڪري کين ستايو. حضرت ياسر رضی اللہ عنہ ۽ ان جي گهر واري حضرت بي بي سُمَيَّة رَضِيَ اللہُ عَنْہَا کي (ايمان آڻڻ جي ڪري) نهايت بيدرديءَ سان شهيد ڪيو ويو. مڪي جي مشرڪن پاڻ سڳورن ﷺ سان معاشرتي بائيڪاٽ ڪيو جنهن ڪري پاڻ سڳورن ﷺ تي سال ساندھ شعبِ ابي طالب (نالي گهاتي ۾) بند ٿي گذاريا. جتي رسول الله ﷺ جن پنهنجي گهر وارن همدردن ۽ ساٿين سميت مختلف قسم جي تڪليفن ۽ فاقه ڪشي کي منهن ڏنو انهن سڀني تڪليفن

باوجود پاڻ سڳورا ﷺ انهن لاءِ دعائون گهرندا رهيا. ”اي الله هنن کي هدايت فرمائِ اهي نه ٿا ڄاڻن.“ هڪ دفعي رسول الله ﷺ طائف ڏانهن دين جي تبليغ لاءِ روانا ٿيا، اتان جي سردارن سندن ڳالهه ٻڌڻ ۽ مڃڻ بدران سندن توهين ڪئي، پنهنجن آواره ماڻهن ۽ چوڪرن کي بيچيائون، جن پاڻ سڳورن ﷺ تي هوڪارا ڪيا ۽ پٿر وسايا، جنهن ڪري رحمت للعالمين نبي سڳورو ﷺ زخمي ٿي رتور ٿي پيو، ۽ سندن جتي مبارڪ رت سان رڱجي وئي، الله تعاليٰ طرفان کين آڇ ڪئي وئي ته جيڪڏهن اوهان چاهيو ته انهن ڪافرن کي برباد ڪيو وڃي، پر پاڻ سڳورن ﷺ جن فرمايو: ”اي منهنجا پروردگار! انهن کي هدايت ڏي، اهي مون کي نه ٿا سڃاڻن.“ اهو پاڻ سونهارن جي صبر ۽ تحمل جو ئي نتيجو هو، جو سندن ٽيويهين سالن جي مختصر جدوجهد جي ڪري عرب جي جزيري تي توحيد جو نور چمڪڻ لڳو ۽ بت پرستي جو خاتمو ٿيو.

پاڻ سڳورن ﷺ جن جي اسوه حسنه مان اسان کي هي سبق ملي ٿو ته ڪنهن به عظيم مقصد حاصل ڪرڻ لاءِ صبر ۽ تحمل لازمي آهي، اسان کي گهرجي ته هر حال ۾ پنهنجي پياري نبي حضرت محمد ﷺ جي نقش قدم تي هلئون ۽ زندگيءَ جي هر موڙ تي هر قسم جي تڪليفن ۽ مصيبتن جو مڙس ٿي مقابلو ڪريون. جيئن دنيا ۽ آخرت جون ڪاميابيون ماڻي سگهون.

سبق جو خلاصو

- صبر مان مراد آهي زندگيءَ ۾ ايندڙ تڪليفن ۽ مصيبتن کي بردباري سان برداشت ڪرڻ، دانهون ڪوڪون نه ڪرڻ بلڪه پرسڪون رهڻ.
- ساڳي طرح الله تعاليٰ جي دين جي سربلندي لاءِ جدوجهد ڪندي پيش ايندڙ تڪليفن ۽ پریشانين کي خدا جي رضامندي خاطر برداشت ڪرڻ به صبر ۽ تحمل آهي.
- اسلام اسان کي سيکاري ٿو ته مصيبتن ۽ تڪليفن کان گهٽائجي تنگ ٿي پوئتي نه هٽڻ گهرجي بلڪه حق تي مضبوط رهڻ گهرجي، تڪليفن کي صبر ۽ تحمل سان پورو ڪرڻ گهرجي، پاڻ سڳورن ۽ صحابه ڪرام رضی اللہ عنہم هر طرح جي تڪليفن ۽ ايذاڻن کي برداشت ڪري صبر ۽ تحمل جو اعليٰ مثال پيش ڪيو آهي.
- صبر ڪرڻ وارن سان الله تعاليٰ دنيا ۾ ڪاميابي ۽ آخرت ۾ بي انتها اجر، ثواب جو وعدو فرمايو آهي.

شاگردن ۽ شاگردياڻين لاءِ سرگرمي

- صبر ۽ تحمل جي مفهوم ۽ اهميت بابت هڪ مضمون لکي پنهنجي استاد کي ڏيکاريو.
- ”هڪ طالب علم/شاگرد جي حيثيت سان ڪٿي ۽ ڪڏهن اوهين صبر ۽ تحمل جو مظاهرو ڪري سگهو ٿا“ تي مذاڪرو ڪيو.

مشق

1. هيٺين سوالن جا جواب ڏيو:

- 1- شريعت جي اصطلاح ۾ صبر ۽ تحمل جو ڪهڙو مفهوم آهي؟
- 2- صبر ۽ تحمل بابت ڪنهن هڪ آيت جو مفهوم لکو.
- 3- صبر جي قسمن مان ڪو هڪ قسم بيان ڪريو.
- 4- مڪي شريف ۾ ڪهڙي صحابي ۽ صحابيائي کي شهيد ڪيو ويو هو؟

2. هيٺيان خال ڀريو:

- (1) صبر جي معنيٰ آهي، پنهنجو پاڻ کي _____ ۾ رکڻ.
- (2) زندگيءَ ۾ پيش ايندڙ تڪليفن ۽ مشڪلاتن کي _____ سان برداشت ڪرڻ.
- (3) رسول الله ﷺ جي اسوه حسنه مان اسان کي سبق ملي ٿو ته عظيم مقصد جي حاصل ڪرڻ لاءِ _____ لازمي آهي.
- (4) صبر ۽ _____ سان مصيبتن ۾ آساني ٿي پوندي آهي.
- (5) پاڻ سڳورن ﷺ جي _____ سالن جي مختصر جدوجهد ذريعي پوري جزيره عرب ۾ توحيد جو نور چمڪڻ لڳو.

3. صحيح جواب تي ☒ جو نشان لڳايو:

1_ الله تعاليٰ بي حساب ثواب ڏيندو آهي:

- (الف) صبر ڪندڙن کي (ب) جهاد ڪندڙن کي
(ج) نماز پڙهندڙن کي (د) حج ڪندڙن کي

2_ طائف وارن پاڻ سڳورن ﷺ کي:

- (الف) عزت ۽ احترام ڏنو (ب) نبي مڃيو
(ج) رتورت ڪيو (د) کاڌو کارايو

3_ طائف وارن جي ايڏائڻ تي پاڻ سڳورن ﷺ انهن لاءِ دعا ڪئي ته:

- (الف) اي الله! انهن کي برباد ڪر (ب) يا الله! انهن کي هدايت فرمائ
(ج) يا الله! انهن کي پاڻ ۾ ويڙهائ (د) اي الله! انهن کي ڏڪر ۾ مبتلا ڪر.

4_ بيشڪ الله تعاليٰ گڏ آهي:

- (الف) صبر ڪرڻ وارن سان (ب) نماز پڙهڻ وارن سان
(ج) شڪر ڪرڻ وارن سان (د) روزيدارن سان

4. صحيح جملن جي اڳيان ☒ ۽ غلط جملن جي اڳيان ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ صبر ۽ تحمل جو مفهوم آهي. ڪنهن شيءِ کي برداشت نه ڪرڻ.
<input type="checkbox"/>	<input type="checkbox"/>	2_ رسول الله ﷺ مڪي زندگي ۾ نهايت صبر ۽ تحمل جو مظاهرو ڪيو.
<input type="checkbox"/>	<input type="checkbox"/>	3_ صبر ۽ تحمل ڪرڻ سان ثواب ملي ٿو.
<input type="checkbox"/>	<input type="checkbox"/>	4_ حضرت حمزه رضی اللہ عنہ کي مڪي ۾ شهيد ڪيو ويو.
<input type="checkbox"/>	<input type="checkbox"/>	5_ دين جي سربلندي لاءِ ڪوشش دوران ايندڙ تڪليفن کي برداشت ڪرڻ کي ”شڪر“ چئبو آهي.

5. کالم 1_ جا لفظ کالم_2 جي مناسب لفظن سان ملائي جملا مڪمل ڪريو:

کالم_2	کالم_1
<p>بار کڻڻ پنهنجو پاڻ کي قابو ۾ رکڻ انهن کي بي شمار ثواب ملندو سان گذر آهي.</p>	<p>1_ صبر جي لفظي معنيٰ آهي 2_ تحمل جي لفظي معنيٰ آهي 3_ الله تعاليٰ صبر ڪندڙن 4_ جيڪي صبر ڪندا</p>

استادن لاءِ هدايتون

- پاڻ سڳورن ﷺ جي صبر ۽ تحمل جي موضوع تي شاگردن ۽ شاگردياڻين ۾ هڪ تقرير مقابلي جو اهم ڪم ڪيو.
- شاگردن ۽ شاگردياڻين کان ”إِنَّ اللَّهَ مَعَ الصَّابِرِينَ“ بابت هڪ صفحي جو مضمون لکرايو.
- هيٺين عنوانن تي شاگردن ۽ شاگردياڻين کان مختصر مضمون لکرايو:
 - ❖ مؤمن پنهنجي زندگيءَ ۾ صبر ۽ تحمل جو مظاهرو ڇو ڪندو آهي؟
 - ❖ جيڪڏهن مصيبتن تي صبر نه ڪيو ويندو ته ڪهڙو نتيجو نڪرندو؟
 - ❖ صبر ۽ تحمل ڇا کي چئجي ٿو؟ ان جي فضيلت ۽ اهميت
 - ❖ مصيبتن ۽ تڪليفن مٿان صبر ۽ برداشت

3.1 خلاص ۽ تقوي

سکيا جي حاصلات

- هن سبق پڙهڻ کان بعد شاگرد ۽ شاگردياتيون ان قابل ٿي ويندا جو اهي:
- خلاص ۽ تقوي جو مفهوم ۽ اهميت ٻڌائي سگهندا.
- خلاص ۽ تقوي جهڙا گڻ اپنائڻي مخلص، متقي مسلمان ۽ سٺا شهري بڻجي ويندا

خلاص جو مفهوم: خلاص لاءِ خلوص جو لفظ به استعمال ٿيندو آهي. خلاص جي لفظي معنيٰ آهي، خالص ڪرڻ، خالص جو لفظ اهڙي شيءِ لاءِ استعمال ٿيندو آهي جيڪا ملاوت کان پاڪ هجي. ”دين جي خلاص“ مان مراد به اهو آهي ته انسان جيڪو به ڪم ڪري محض الله تعاليٰ جي رضا حاصل ڪرڻ لاءِ ڪري، ڪو ذاتي مفاد يا غرض ان سان نه ڳنڍي، جيڪو ماڻهو اهڙي خلاص سان ڪو عمل يا ڪم ڪندو آهي تنهن کي مخلص چئبو آهي.

خلاص جي اهميت: الله تعاليٰ وٽ قبوليت جو شرف صرف اهڙي عمل کي حاصل ٿئي ٿو جيڪو خالص الله تعاليٰ جي رضا ۽ ان جي خوشنودي حاصل ڪرڻ لاءِ ڪيو ويو هجي. ان ۾ ڏيکاءِ ۽ ذاتي مفاد جي ملاوت ٿيل نه هجي جهڙي طرح قرآن مجيد ۾ الله تعاليٰ فرمائي ٿو:

وَأَعْبُدُوا اللَّهَ مُخْلِصِينَ لَهُ الدِّينَ ۚ لَا إِلَهَ إِلَّا اللَّهُ الدِّينُ الْخَالِصُ ۚ (الزمر: 2-3)

ترجمو: الله لاءِ (پنهنجي) عبادت کي خالص ڪري خاص ان جي عبادت ڪر. خبردار ٿي ۽ خالص عبادت الله جي لاءِ ٿي آهي.

اهڙي طرح پاڻ سڳورن ﷺ جن فرمايو آهي:

إِنَّمَا الْأَعْمَالُ بِالنِّيَّاتِ

ترجمو: عملن (جي ثواب) جو دارو مدار نيتن تي آهي.

هڪ دفعي حضور ﷺ جن فرمايو: ”الله تعاليٰ توهان جي شڪلين ۽ اوهان جي مال ڏانهن نه ٿو ڏسي بلڪ اهو اوهانجي دليين ۽ عملن ڏانهن ئي ڏسي ٿو ته اهي ڪم اوهان ڪهڙي نيت سان ڪيا آهن.“

دنيا ۾ مقبوليت به ان ماڻهو کي ملندي آهي، جيڪو عوام جي فلاح ۽ انسانيت سان پلائي جي نيت سان ڪم ڪندو آهي، تنهن ڪري اسان کي گهرجي ته جڏهن به اسين ڪو چڱو ڪم ڪريون ته اخلاص سان ڪريون ۽ الله تعاليٰ جي رضامندي حاصل ڪرڻ جي ڪوشش ڪريون، جيئن دنيا ۽ آخرت ۾ ڪاميابي ماڻي سگهون.

تقويٰ جو مفهوم: تقويٰ عربي ٻوليءَ جو لفظ آهي، جنهن جي لفظي معنيٰ آهي، ڊڄڻ، بچڻ، پرهيز ڪرڻ. شريعت ۾ تقويٰ جي معنيٰ آهي دل جي پاڪيزگي، نيت جو خالص هجڻ ۽ دل ۾ الله تعاليٰ جي محبت ۽ خوف پيدا ٿيڻ، جنهن جو مطلب هي آهي ته انسان جي دل ۾ ان ڳالهه جو احساس پيدا ٿي وڃي ته الله تعاليٰ هر وقت منهنجي هر عمل کي ڏسي پسي پيو، جيڪڏهن آءٌ نيڪ ڪم ڪندس ته اهو مون کي ان جو سٺو بدلو ڏيندو پر جيڪڏهن برا عمل ڪندس ته اهو مون کي ضرور سزا ڏيندو. اهڙي احساس ۽ خوف کي ڌيان ۾ رکي، هو نيڪي ۽ پرهيزگاري وارو رستو اختيار ڪري ۽ پاڻ کي بري نتيجي کان بچائي گذوگڏ الله ۽ سندس رسول جي ڪنهن به صورت ۾ نافرمانی نه ڪري.

تقويٰ جي اهميت: اسلامي احڪامن جو نچوڙ ۽ مقصد صرف تقويٰ آهي، اسلام هر عمل ۾ پرهيزگاري وارو روح گهري ٿو. الله تعاليٰ ايمان، نماز روزي حج ۽ قرباني جو اصل مقصد تقويٰ حاصل ڪرڻ قرار ڏنو آهي، جيئن قرآن مجيد ۾ فرمائي ٿو:

فَمَنِ اتَّقَىٰ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٥﴾ (الاعراف: 35)

ترجمو: جيڪي ڊڄندا ۽ پاڻ سڌاريندا تن کي ڪي پڻ آهي ۽ ڪي اُهي غمگين ٿيندا. جنت ۽ ان جون سموريون نعمتون تقويٰ وارن لاءِ آهن، جيئن الله تعاليٰ فرمائي ٿو: **ترجمو:** ”۽ جيڪي پرهيزگار آهن سي باغن ۽ نعمتن ۾ هوندا.“

تقويٰ ئي فضيلت جو معيار آهي: اسلام ۾ تقويٰ جي ڪيتري اهميت آهي، ان جو ان مان اندازو لڳائي سگهجي ٿو ته اسلام رنگ ۽ نسل، وطن ۽ ٻولي، حسب ۽ نسب يا مال ۽ عهدي کي فضيلت جو معيار قرار ناهي ڏنو بلڪ فضيلت جو معيار ”تقويٰ“ کي قرار ڏنو ويو آهي، جيڪا سڀني نيڪين جو بنياد آهي، الله تعاليٰ فرمائي ٿو:

وَجَعَلْنَكُمْ سُعُوبًا وَقَبَائِلَ لِيَتَعَارَفُوا ۚ إِنَّ أَكْرَمَكُمْ عِنْدَ اللَّهِ أَتْقَىٰكُمْ ۚ (الحجرات: 13)

ترجمو: ۽ اسان کيون ذاتيون ۽ پاڙا جيئن هڪ ٻئي کي سڃاڻو بيشڪ وڌيڪ ڀلو توهان ۾
الله وٽ آهي وڌيڪ پرهيزگار.

ڀاڻ سڳورن ﷺ جن فرمايو: ”بزرگي ۽ شرافت تقويٰ جو نالو آهي.“ حجة الوداع
جي موقعي تي ڀاڻ اعلان ڪندي فرمايائون: ”عربي کي عجمي تي، ۽ عجمي کي عربي تي،
ڀوري کي ڪاري تي ۽ ڪاري کي ڀوري تي ڪا فضيلت ۽ برتري حاصل ڪانهي. مٿاهون
اهو آهي، جنهن ۾ تقويٰ وڌيڪ آهي.“

مطلب ته اخلاص ۽ تقويٰ اخلاقي ترقيءَ جو آخري ڏاڪو آهي، تنهنڪري اسان
تي لازم آهي ته جيڪڏهن اسان ڪنهن تي ڪو احسان يا ڪو چڱو ڪم ڪريون ته اهو
صرف ان نيت سان ڪريون ته اسان کان اسان جو پالڻهار ۽ پروردگار راضي ٿئي. اسان تي
پنهنجي رحمت نازل فرمائي ۽ پنهنجي ڪاوڙ ۽ ناراضگي ڪا محفوظ رکي. اهڙي ارادي سان
ڪيل هر عمل دنيا ۾ مقبوليت ۽ الله تعاليٰ وٽ قبوليت جو شرف ماڻيندو آهي.

سبق جو خلاصو

- اخلاص جو مطلب هي آهي ته انسان جيڪو به ڪم ڪري صرف الله تعاليٰ جي رضامندي حاصل ڪرڻ لاءِ ڪري.
- تقويٰ مان مراد آهي ته انسان جي دل ۾ اهو خوف ۽ احساس پيدا ٿي پوي ته الله تعاليٰ هر وقت منهنجي هر ڳالهه ڏسي ڇڏي ۽ جيڪڏهن آءٌ چڱو ڪم ڪندس ته اهو مون کي سنو بدلو ڏيندو پر جيڪڏهن برا عمل ڪندس ته هو مون کي سزا ڏيندو.
- اسلام ۾ اخلاص ۽ تقويٰ جي وڏي اهميت آهي، اسلامي تعليم مطابق انسان جي عملن جي جزا سزا ۽ انهن جي قدر ۽ قيمت جو تعين سندس ظاهري صورت تي ڪين ٿيندو، بلڪ ان جي نيت جي آڌار تي ڪيو ويندو جيڪا سندس نيت هئي.
- تقويٰ کي سمورن اسلامي احڪامن جو مقصد ۽ فضيلت جو معيار قرار ڏنو ويو آهي.

- شاگرد ۽ شاگردياتيون اخلاص ۽ پرهيزگاري بابت هڪ آيت ۽ هڪ حديث خوشخط ترجمي سميت لکي پنهنجي استاد کي ڏيکارين.

مشق

1. هيٺين سوالن جا جواب ڏيو:

- (1) دين ۾ اخلاص جو ڇا مطلب آهي؟
- (2) شريعت ۾ تقويٰ جي معنيٰ ڇا آهي؟
- (3) اخلاص بابت ڪنهن هڪ حديث جو مفهوم بيان ڪريو.
- (4) تقويٰ بابت ڪنهن ٻه هڪ آيت جو مفهوم ٻڌايو.

2. هيٺيان خال پُر ڪريو:

- (1) خالص جو لفظ ڪنهن اهڙي شيءِ لاءِ استعمال ٿيندو آهي، جيڪا _____ کان پاڪ آهي.
- (2) جيڪو اخلاص سان ڪم ڪندو آهي ان کي _____ چيو ويندو آهي.
- (3) عملن جو دارو مدار _____ تي آهي.
- (4) بزرگي ۽ شرافت _____ جو نالو آهي.
- (5) اسلام _____ جو معيار تقويٰ کي قرار ڏنو آهي.

3. صحيح جواب تي ❶ جو نشان لڳايو:

1_ اسلامي احڪامن جو خلاصو ۽ مقصد صرف:

- (الف) خوف آهي (ب) تقويٰ آهي
(ج) جدوجهد آهي (د) جنت آهي

2_ حضرت محمد ﷺ جي فرمان مطابق عملن جي قدر ۽ قيمت جو مدار آهي:

- (الف) ايمان تي (ب) خالص نيت تي
(ج) نماز تي (د) گناهن کان پرهيز ڪرڻ تي

3_ انسان جيڪي به نيك عمل ڪري ان جو مقصد هجي.

- (الف) جنت حاصل ڪرڻ (ب) عهدو حاصل ڪرڻ
(ج) مال دولت ماڻڻ (د) الله جي رضا حاصل ڪرڻ
4_ اسان توهان کي مختلف قبيلن ۽ قومن ۾ ان ڪري ورهايو آهي جيئن توهين

هڪ ٻئي کي:

- (الف) سڃاڻي سگهو (ب) عزت ڏيو
(ج) مالي مدد ڪريو (د) تبليغ ڪريو

4. ڪالم 1_ جا لفظ ڪالم 2_ جي مناسب لفظن سان ملائي جملا

مڪمل ڪريو:

ڪالم 1_	ڪالم 2_
1_ اهو عمل قبول ٿئي ٿو جيڪو	نٿو ڏسي پر اهو اوهان جي دليين کي ڏسي ٿو.
2_ الله تعاليٰ توهان جي شڪلين ۽ مال کي	عجمي کي عربي تي ڪا فضيلت ۽ برتري ناهي.
3_ ڪنهن عربيءَ کي عجمي تي ۽	قرباني وغيره جو اصل مقصد ”تقويٰ“
4_ الله تعاليٰ ايمان، نماز، روزي، حج ۽	حاصل ڪرڻ قرار ڏنو آهي.
	جيڪو خالص الله تعاليٰ جي رضا ۽ خوشنودي حاصل ڪرڻ لاءِ ڪيو ويو هجي.

هينين عبارتَن کي پورو ڪريو:

5.

- 1_ اخلاص جي لفظي معنيٰ _____
- 2_ تقويٰ جي لفظي معنيٰ _____
- 3_ جيڪو ماڻهو اخلاص سان ڪم ڪري ٿو، ان کي _____
- 4_ اسلامي احڪامن جو مقصد صرف _____

استادن لاءِ هدايتون

- شاگردن ۽ شاگردياڻين کي نبي اڪرم ﷺ جي سيرت ۽ صحابه ڪرام رضوان الله عليهم اجمعين جي حالات مان اخلاص ۽ تقويٰ جا ڪي واقعا ٻڌايو
- هينين عنوانن تي شاگردن ۽ شاگردياڻين کان مختصر مضمون لکرايو.
 - ❖ تقويٰ جي اهميت
 - ❖ تقويٰ ڪهڙين شين سان پيدا ٿئي ٿي
 - ❖ تزڪيه نفس
 - ❖ متقيءَ جون وصفون
 - ❖ تقويٰ جا فائدا ۽ برڪتون

4۔ عدل ۽ احسان

سکيا جي حاصلات

- هن سبق پڙهڻ کان پوءِ شاگرد ۽ شاگردياتيون ان قابل ٿي ويندا جو اهي:
- عدل ۽ احسان جو مطلب بيان ڪري سگهندا.
- حضور اکرم ﷺ جن جو عدل ۽ احسان لکي سگهندا.
- هڪ مهذب معاشري ۾ اعتدال، امن ۽ پائيداري برقرار رکڻ لاءِ عدل ۽ احسان جي حيثيت ۽ اهميت کان آگاه ٿي، ان جا فائدا لکي سگهندا.
- عدل ۽ احسان جو فرق ٻڌائي سگهندا.



عدل جو مفهوم: ”عدل“ عربي ٻوليءَ جو لفظ آهي، جنهن جي لفظي معنيٰ آهي انصاف ڪرڻ، ڪنهن به شيءِ کي ٻن برابر حصن ۾ ورهائڻ، جو ٻنهي مان ڪنهن ۾ به گهٽ وڌائي نه هجي. عدل مان مراد آهي ته جيڪو ماڻهو چڱائي ڪري ته ان سان به چڱائي ڪئي وڃي ۽ جيڪڏهن ڪو شخص ڪا برائي ڪري ته ان کان اوترو ئي بدلو ورتو وڃي. ساڳئي

نموني هر ڪم وقت تي ڪرڻ ۽ هر شيءِ کي سندس مناسب جڳهه تي رکڻ کي به ”عدل“ چئبو آهي.

احسان جو مفهوم: احسان مان مراد آهي ته نيڪي جي ڪم ۾ اڳرائي ڪجي، نيڪيءَ جو بدلو نيڪيءَ سان ۽ برائيءَ جي بدلي ۾ به چڱائي ڪئي وڃي. احسان اهو به آهي ته هر ڪم خوبصورت ۽ بهترين طريقي سان سرانجام ڏنو وڃي. مطلب ته هر ڪم ۾ خوبصورت ۽ بهتري پيدا ڪرڻ کي ”احسان“ چئبو آهي.

عدل جي اهميت: قرآن مجيد ۾ الله تعاليٰ ”عدل“ جو حڪم فرمايو آهي:

إِعْدِلُوا هُوَ أَقْرَبُ لِلتَّقْوَىٰ (المائدہ: 8)

ترجمو: انصاف ڪريو. اهو پرهيزگاريءَ کي ڏاڍو ويجهو آهي.

هڪ ٻي آيت ۾ الله تعاليٰ عدل ۽ احسان کي گڏي بيان فرمايو آهي:

إِنَّ اللَّهَ يَأْمُرُ بِالْعَدْلِ وَالْإِحْسَانِ (النحل: 90)

ترجمو: بيشڪ الله انصاف ۽ ڀلائي (ڪرڻ) جو حڪم ڪري ٿو.

حقيقت ۾ عدل الله تعاليٰ جي صفت آهي، جنهن تي ڪائنات جو بنياد آهي ۽ جنهن سان هن معاشري جو بقاء آهي. ٻين لفظن ۾ عدل قانون جو نالو ۽ احسان اخلاق جو نالو آهي. رڳو عدل سان معاشرو ته قائم رهندو، پر خشڪ ۽ بي مزه رهندو، جڏهن ته احسان ذريعي برائين جي پاڙ نه ٿي اڪيڙي سگهجي، مورڳو معاشرو خطرن سان گهيرجي ويندو، تنهن ڪري هڪ مهذب معاشري جي قيام لاءِ انهن ٻنهي جي گهڻي اهميت آهي.

ڀاڻ سڳورن ﷺ جو عدل ۽ احسان: ڀاڻ سڳورن ﷺ جن جو اهو دستور هو ته جڏهن به ڪو ماڻهو ڪنهن جي خلاف سندن عدالت ۾ ڪو مقدمو درج ڪرائيندو هو ته ڀاڻ عدل وارو فيصلو فرمائيندا هئا. سندس عدالت ۾ پنهنجي پرائي، مسلم، غير مسلم طاقتور ۽ ڪمزور جو ڪوبه فرق ڪين هوندو هو. پر جيڪڏهن ڪو سندن ذات سان ڪا بي واجبي ڪندو هو ته ڀاڻ پنهنجي ذات لاءِ ڪنهن کان به بدلو نه وٺندا هئا بلڪ احسان جو مظاهرو فرمائيندي، درگزر ڪري ڇڏيندا هئا. ۽ ان لاءِ هدايت جي دعا ڪري ڇڏيندا هئا. ڀاڻ سڳورن ﷺ جن اصحابن سڳورن کي به فرمايو هو ته ”ڀاڻ ۾ هڪ ٻئي جي غلطي کي معاف ڪندا ڪريو“.

عدل ۽ احسان جون مختلف صورتون: عدل ۽ احسان جي بهتر صورت اها آهي ته اوهان سهڻي سلوڪ ڪرڻ جي ڪوشش ڪريو. جيڪڏهن توهان سان ڪو چڱائي ڪري ته توهان ان سان بهتر چڱائي ڪريو. ۽ جيڪڏهن توهان سان ڪو مدائي ڪري ته اوهان درگزر کان ڪم وٺو. پر جيڪڏهن ائين نه ٿا ڪري سگهو ته ڪنهن به صورت ۾ عدل ۽ انصاف جو دامن نه ڇڏيو. ڪنهن سان ڪڏهن به زيادتي نه ڪريو. پر جيڪڏهن ڳالهه ڪنهن اهڙي زيادتي جي آهي، جنهن ۾ معاف ڪرڻ سان زيادتي ڪندڙ جي حوصله افزائي

ٽيندي هجي ته اهو معاملو عدالت جي حوالي ڪرڻ گهرجي، جيئن ظالم کي سندس ظلم جي سزا ملي ۽ من اهو سڌري پوي. گڏوگڏ ٻين مجرمين کي به تنبيه ٿئي ۽ عوام انهن جي زيادتين کان محفوظ رهي.

تنهن ڪري اسان کي گهرجي ته سماج ۾ عدل ۽ انصاف نافذ ڪرڻ لاءِ ڪوشش ڪريون ڇو ته معاشري جي ترقي ۽ امن امان جو مدار عدل ۽ احسان تي ئي آهي.

سبق جو خلاصو

- عدل انصاف ۽ برابري ڪرڻ کي چئبو آهي. ڪنهن جي ڇڱائي جي عيوض اوتري ڇڱائي ۽ ڪنهن جي برائي جي عيوض اوتروئي بدلو ورتو وڃي.
- ڪنهن سان ازخود ڇڱائي ڪرڻ، يا ڇڱائي جي عيوض وڌيڪ ڇڱائي ڪرڻ، ڪنهن جي مدائي کي معاف ڪري ڇڏڻ يا برائي جي عيوض ڀلائي ڪري ڇڏڻ کي احسان چئبو آهي.
- عدل کان بنا معاشرو قائم نه ٿو رهي. جڏهن ته احسان کان بغير معاشرو خشڪ ۽ بي مزه ٿي پوي ٿو.
- هڪ مضبوط ۽ مهذب معاشري قائم ڪرڻ لاءِ عدل توڙي احسان ٻئي بي حد ضروري آهن.

شاگردن ۽ شاگردياتين لاءِ سرگرمي

- شاگرد ۽ شاگردياتيون هڪ ٻئي کي عدل ۽ احسان جو مفهوم سمجھائين.

مشق

1. هيٺين سوالن جا جواب ڏيو:

- (1) عدل مان ڇا مراد آهي؟
- (2) احسان مان ڇا مراد آهي؟
- (3) عدل ۽ احسان متعلق ڪنهن آيت جو مفهوم ٻڌايو.
- (4) احسان جي باري ۾ پاڻ سڳورن ﷺ جن جو طرز عمل بيان ڪريو.

2. هيٺيان خال ڀريو:

- (1) جڏهن ڪو شخص ڪنهن ماڻهو جي خلاف پاڻ سڳورن ﷺ جي عدالت ۾ _____ درج ڪرائيندو هو ته پاڻ عدل فرمائيندا هئا.
- (2) انصاف ڪريو ڇو ته اهو _____ کي وڌيڪ ويجهو آهي.
- (3) پاڻ سڳورا ﷺ پنهنجي ذات لاءِ ڪنهن کان به _____ نه وٺندا هئا بلڪ احسان فرمائيندا هئا.
- (4) حقيقت ۾ عدل _____ جي صفت آهي، جنهن تي ڪائنات جو بنياد آهي.
- (5) عدل قانون جو نالو جڏهن ته _____ اخلاق جو نالو آهي.

3. صحيح جواب تي ☒ جو نشان لڳايو:

1_ ”إِعْدِلُوا هُوَ أَقْرَبُ لِلتَّقْوَىٰ“ ۾ حڪم آهي:

- | | |
|---------------|------------|
| (الف) نماز جو | (ب) صبر جو |
| (ج) شڪر جو | (د) عدل جو |

2_ عدل لفظ آهي:

- | | |
|----------------------|---------------------|
| (الف) عربي ٻوليءَ جو | (ب) فارسي ٻوليءَ جو |
| (ج) اردو ٻوليءَ جو | (د) سنڌي ٻوليءَ جو |

3. عدل سان حاصل ٿيندو:

- (الف) انصاف (ب) صبر ۽ تحمل
(ج) احسان (د) معافي ۽ درگذر
4. نيڪي ۾ اڳرائي ڪرڻ، برائي جي بدلي ۾ چڱائي ڪرڻ ۽ چڱائي جي بدلي ۾ وڌيڪ چڱائي ڪرڻ کي:
- (الف) عدل چئبو آهي (ب) احسان چئبو آهي
(ج) معافي ۽ درگذر چئبو آهي (د) مساوات چئبو آهي.

4. صحيح جملن جي اڳيان ☑ ۽ غلط جملن جي اڳيان ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1. پاڻ سڳورن ﷺ جن جي عدالت ۾ پنهنجي ۽ پرائي، مسلم ۽ غير مسلم، طاقتور ۽ ڪمزور جو ڪوبه فرق نه هو.
<input type="checkbox"/>	<input type="checkbox"/>	2. هر ڪم ۾ خوبصورتي پيدا ڪرڻ به عدل آهي.
<input type="checkbox"/>	<input type="checkbox"/>	3. حضور اڪرم ﷺ جن قومي معاملن ۾ عدل ۽ ذاتي معاملن ۾ احسان جو مظاهرو فرمائيندا هئا.
<input type="checkbox"/>	<input type="checkbox"/>	4. عدل اخلاق جو نالو ۽ احسان قانون جو نالو آهي.

5. ڪالم 1 جا لفظ ڪالم 2 جي مناسب لفظن سان ملائي جملا مڪمل ڪريو:

ڪالم 2	ڪالم 1
چو ته اهو تقويٰ کي وڌيڪ ويجهو آهي ڪوتاهين کي معاف ڪيو. ڪنهن شيءِ کي ٻن برابر حصن ۾ ورهائڻ نيڪي ۾ اڳرائي ڪجي.	1. عدل جي لفظي معنيٰ آهي 2. احسان مان مراد هي آهي ته 3. انصاف ڪيو 4. پاڻ ۾ هڪ ٻئي جي ڪمين

استادن لاءِ هدايتون

- استادن کي گهرجي ته شاگردن ۽ شاگردياڻين اڳيان عدل ۽ احسان بابت ڪجهه وڌيڪ واقعا سهڻي انداز ۾ بيان ڪري جيئن عدل ۽ احسان جو مفهوم کين چڱي طرح ياد ٿي وڃي.
- هيٺين عنوانن تي شاگردن ۽ شاگردياڻين کان تفصيلي مضمون لکرايو:
 - ❖ ڪائنات اندر نظامِ عدل ۽ ان جا مثال
 - ❖ عدل ۽ احسان ذريعي معاشري ۾ امن امان، اعتدال ۽ پائيداري جي وضاحت.

5- حُسن معاشرت

سکيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان قابل ٿي ويندا جو اهي:
- حُسن معاشرت جو مفهوم سمجهي بيان ڪري سگهندا.
- حضور اڪرم ﷺ جن جي ”حُسن معاشرت“ تي مضمون لکي سگهندا.
- حُسن معاشرت جي مختلف رخن تي مذاڪرو ڪري سگهندا.

حُسن معاشرت جو مفهوم: انسان هڪ معاشرتي اُنس رکندڙ مخلوق آهي، تنهن ڪري هڪ اڪيلو زندگي نه ٿو گذاري سگهي، بلڪ هو پنهنجي سماج ۾ ملي جلي رهڻ جو عادي آهي، انسان جنهن به معاشرتي ۾ رهي ٿو. اتان جي ماڻهن سان سندس تعلقات قائم ٿي وڃن ٿا. ان تعلق کي سهڻي نموني نڀائڻ جو نالو ”حُسن معاشرت“ آهي. ان تعلق ۾ نه صرف والدين، مت مائٽ ۽ دوست شامل آهن. پر ان ۾ ڀاڙي، قوم ۽ وطن وارا ماڻهو گڏوگڏ حيوانات ۽ نباتات به شامل آهن، حسن معاشرت مان مراد آهي ته هر ڪنهن کي ان جو حق ڏنو وڃي پنهنجي پوري ماحول ۽ ان جي سمورن فردن سان سٺو تعلق رکيو وڃي، انهن سان سهڻو سلوڪ ڪيو وڃي، وڏن جوابد ۽ ننڍن تي شفقت ڪئي وڃي هر انسان کي ان جي مرتبي ۽ مقام مطابق عزت ڏني وڃي.

حسن معاشرت جي اهميت: قرآن ۽ سنت ۾ حسن معاشرت تي تمام گهڻو زور ڏنو ويو آهي. الله تعاليٰ پنهنجي عبادت ۽ بندگيءَ سان گڏ والدين، مٿن مائتن، يتيمن، مسڪينن ويجهن ۽ ڏور جي ڀاڙيسرين، ساٿين، مسافرن ۽ پنهنجي ماتحت ماڻهن سان سهڻي سلوڪ ڪرڻ جو حڪم ڏنو آهي. (النساء: 36)

ڀاڻ سڳورن ﷺ جن فرمايو: ”جيڪو اوهان سان ٽوڙي اوهين ان سان ڳنڍيو. جيڪو اوهان تي زيادتي ڪري اوهين ان کي معاف ڪريو ۽ جيڪو اوهان سان برائي ڪري اوهين ان سان چڱائي ڪريو.“ ڀاڻ وڌيڪ فرمايائون: ”هر ان شخص کي سلام ڪريو جنهن کي اوهان سڃاڻو ٿا ٽوڙي نه ٿا سڃاڻو.“

حسن معاشرت جا مختلف پهلو: حسن معاشرت بابت اسلام اها هدايت ڪري ٿو ته والدين، استادن ۽ وڏن جو احترام ڪريو. دوستن سان محبت ۽ نهڻائيءَ سان پيش اچو. ننڍن تي شفقت ڪريو قانون جو احترام ۽ پاڙيسرين جو خيال رکڻ. عورتن جو احترام ڪريو. جيڪڏهن انهن کي ڪنهن مدد جي ضرورت هجي ته ان کان نه ڪيڀايو پنهنجي سڀني مسلمان ڀائرن جي مدد، خير خواهي ۽ غمخواري ڪندا ڪريو. مختلف ڏهاڙن، تقريبن، شادين، وفات ۽ جنازن جي موقعن تي ٻين جي آرام جو پورو ڌيان رکڻ ۽ متعلق ماڻهن سان پرپور سهڪار ڪريو. ڪنهن تي ٺٺول نه ڪريو. چيڙائڻ لاءِ ڪنهن جو نالو خراب نه ڪيو. الزام ۽ طعني بازيءَ کان پاسو ڪريو. ڪنهن جي باري ۾ خوامخواه بدگمانِي نه رکجي. ڪنهن جي عيب جوئي نه ڪجي، ڪنهن جي شيءِ کي نقصان نه پهچائجي. جيڪڏهن اوهان کي ڪير ڪجهه ڏئي يا ڪا پلائي ڪري ته ان جو ٿورو ضرور مڃجي. ڪنهن جي ڪابه شيءِ بغير اجازت جي نه کڻجي.

حسن معاشرت جي سلسلي ۾ هيٺين ڳالهين کي ڌيان ۾ رکڻ گهرجي ڇو ته اڄوڪي دور ۾ انهن جي وڏي اهميت آهي:

- گند ڪچري واريون شيون انهن لاءِ مخصوص ٿيل جڳهن کان علاوه گهڻين ۽ رستن تي نه ڦٽيون ڪجن.
- ريڊيو، ٽي وي يا لاڙ اسپيڪر وڏي آواز سان هلائي اوڙي پاڙي جي ماڻهن جي آرام ۾ خلل نه وجهجي.
- گهڻين ۽ رستن تي راند روند ۽ ڪنهن اهڙي ڪم ڪرڻ کان پاسو ڪجي، جنهن سان لنگهندڙ ماڻهن کي تڪليف يا زخم رسي سگهي.
- اسان جي ملڪ ۾ جيڪڏهن ڪي غير ملڪي اچن ته انهن جو سهڻي نموني آڌرڀاءُ ڪجي. جيڪڏهن ڪين ڪنهن مدد يا رهنمائي جي ضرورت هجي ته انهن جي مدد ڪجي.
- بسن، ريل گاڏين ۽ وينن ۾ سفر دوران معذورن، بيمارن، وڏڙن ۽ عورتن جو خيال رکجي.
- جيڪڏهن اوهين رستي تان پيڊل يا سواريءَ ذريعي گذرو ٿا ته ٽريفڪ جي قانونن ۽ اشارن جو ڌيان رکڻ.

حسن معاشرت ۽ پاڻ سڳورن ﷺ جي سيرت: پاڻ سڳورن ﷺ جن پنهنجي عزيزن، مٿن مائٽن، دوستن پاڙيسرين، ننڍن توڙي وڏن سان سهڻو سلوڪ رکندا هئا.

انهن جي جاني، مالي ۽ اخلاقي طرح هر قسم جي مدد فرمائيندا هئا. جيڪڏهن ڪو بيمار ٿي پوندو هو ته ان جي عيادت ڪرڻ لاءِ هلي ويندا هئا. مڪي وارن پاڻ سڳورن ﷺ جن کي ڪيترو ستايو. کين هر قسم جون اذيتون ۽ تڪليفون ڏنائون، کين سندن اباڻي شهر مان ڪڍي ڇڏيائون. پر جڏهن مڪي ۾ ڏڪر اچي منهن ڪڍيو ۽ مڪي وارن جو هڪ نمائندو پاڻ سڳورن ﷺ وٽ مديني شريف ويو ۽ کين مدد جي درخواست ڪيائين ته پاڻ سڳورن ﷺ نه صرف ان لاءِ اشرفين ۽ اناج جو انتظام فرمايو، پر ڏڪار ختم ٿيڻ جي دعا به گهري. يهودين جي مخالفت ڪنهن کان ڳجهي آهي. تنهن هوندي به پاڻ سڳورن ﷺ انهن سان ڏيتي لپتي ۽ سهڻو سلوڪ جاري رکيائون. جيڪڏهن ڪو اڻ وڻندڙ ماڻهو به اچي سندن خدمت ۾ حاضري ڀريندو هو ته پاڻ ان سان ڪل مک چهري سان پيش ايندا هئا ۽ اهڙي بي تڪلفيءَ سان ساڻس ڪچهري ڪندا هئا، جو کيس پنهنجو ناپسنديدي جو احساس به ڪين ڏياريندا هئا.

هن سبق ۾ اسان لاءِ هي سبق آهي ته اسين سماج جي سمورن ماڻهن سان سهڻي سلوڪ سان پيش اچون. پنهنجي هر اهڙي قول ۽ فعل کي ڇڏي ڏيون، جنهن سان ٻين کي تڪليف پهچندي هجي، پنهنجي تعلق وارن سان سهڻن اخلاقن سان پيش اچون، انهن جي خدمت گذاري ڪندا رهون، اسان کي پنهنجي گهر، پاڙي، مسجد، اسڪول ۽ اردگرد کي صاف سترو رکڻ گهرجي، جيئن اسين معاشري جا فائديمند، هڏڙوڪي، قانون جو احترام ڪندڙ وقت جا پابند ۽ وڏن جي عزت ڪرڻ وارا سنا شهري بڻجي وڃون.

سبق جو خلاصو

- انسان جنهن معاشري ۾ رهي ٿو، اتان جي ماڻهن سان سندس هڪ قسم جو لاڳاپو پيدا ٿي پوي ٿو. ان تعلق ۽ لاڳاپي کي سهڻي نموني نڀائڻ جو نالو ”حسنِ معاشرت“ آهي.
- قرآن ۽ سنت ۾ حسنِ معاشرت تي تمام گهڻو زور ڏنو ويو آهي. ٻانهن جا حق ادا ڪرڻ، وڏن جي عزت ۽ ننڍن سان شفقت ڪرڻ، پاڙيسرين جو خيال رکڻ، ماڻهن جي خوشي ۽ غمي ۾ شريڪ ٿيڻ ۽ انهن جي مدد ڪرڻ، جهڙيون ڳالهيون ”حسنِ معاشرت“ ۾ شامل آهن.
- اسلام ۾ انسان جي شرافت ۽ بزرگيءَ جو معيار انسان جي سهڻي اخلاق ۽ حسنِ معاشرت کي قرار ڏنو ويو آهي.

شاگردن ۽ شاگردياتين لاءِ سرگرمي

- شاگرد ۽ شاگردياتيون حضور اڪرم ﷺ جن جي سيرت طيبه جي روشنيءَ ۾ گهر، اسڪول، پاڙي ۾ حسن معاشرت جون ڪجهه صورتون لکن.

مشق

1. هيٺين سوالن جا جواب ڏيو:

- (1) حسن معاشرت مان ڇا مراد آهي؟
- (2) حسن معاشرت بابت ڪا به آيت ترجمي سان لکو.
- (3) حسن معاشرت بابت پاڻ سڳورن جي ڪا حديث ٻڌايو.
- (4) حسن معاشرت جي باري ۾ حضور ﷺ جو طرز عمل بيان ڪيو.

2. هيٺيان خال ڀريو:

- (1) جيڪو توهان سان زيادتي ڪري توهين ان کي _____ ڪري ڇڏيو.
- (2) ڪنهن جي ڪا به شيءِ ان جي _____ کان بغير نه کڻڻ گهرجي.
- (3) ڪو ماڻهو جيڪڏهن اوهان کي ڪا شيءِ ڏئي يا پلائي ڪري ته لازمي طور سندس _____ ادا ڪريو.
- (4) جيڪڏهن ڪو اڻ وڻندڙ شخص به پاڻ سڳورن ﷺ جي خدمت ۾ حاضري پريندو هو ته پاڻ ساڻس _____ سان پيش ايندا هئا.

3. صحيح جواب تي ☒ جو نشان لڳايو:

- 1_ معاشرتي تعلق کي سهڻي نموني نڀاڻڻ جو نالو آهي:
 - (الف) حسن معاشرت
 - (ب) صداقت
 - (ج) مساوات
 - (د) عدل
- 2_ پاڻ سڳورن ﷺ فرمايو: جيڪڏهن اوهين ڪنهن کي سڃاڻو توهي نه سڃاڻو ته به ان کي:
 - (الف) سٺو سمجهو
 - (ب) سلام ڪيو
 - (ج) گهٽ وڌ نه ڳالهايو
 - (د) دعا ڪيو
- 3_ حسن معاشرت جي باري ۾ اسلام اسان کي هيءَ به هدايت ڪري ٿو ته:
 - (الف) ڪنهن سان مذاق نه ڪريو
 - (ب) ڪنهن جو نالو نه بگاڙيو
 - (ج) بدگماني ڪريو
 - (د) الزام هڻو
- 4_ مڪي وارن ڌڪار جي موقعي تي پاڻ سڳورن ﷺ کي امداد جي اپيل ڪئي ته حضور ﷺ انهن ڏانهن:
 - (الف) ڏاڍيون موڪليون
 - (ب) اشرفيون موڪليون
 - (ج) ڪجور موڪلي ڏني
 - (د) پڪريون موڪليون

4. ڪالم 1_ جا لفظ ڪالم 2_ جي مناسب لفظن سان ملائي جملا مڪمل ڪريو:

ڪالم 1_	ڪالم 2_
1_ هر انسان جوان جي مقام ۾ 2_ الله تعاليٰ وٽ اهو شخص بدترين انسان جو درجو ماڻيندو 3_ پنهنجي معاشري جي سڀني 4_ قرآن ۽ سنت ۾ شرافت ۽ عزت جو	جنهن جي بدسلوڪي جي ڪري ماڻهو ساڻس ملڻ جلڻ ڇڏي ڏين. مرتبي جي مطابق احترام ڪجي. ماڻهن سان سهڻي سلوڪ سان پيش اچو. بنياد سهڻن اخلاقن ۽ سهڻي ڪردار کي قرار ڏنو ويو آهي.

5. صحيح جملن جي اڳيان ✓ ۽ غلط جملن جي اڳيان ✗ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ حسن معاشرت جو مطلب آهي ته هڪ ٻئي سان جهيڙا جهٽا ڪيا وڃن.
<input type="checkbox"/>	<input type="checkbox"/>	2_ حسن معاشرت هي آهي ته هر ڪنهن سان سهڻو سلوڪ ڪجي.
<input type="checkbox"/>	<input type="checkbox"/>	3_ حسن معاشرت هي آهي ته ريڊيو، ٽي وي، لائوڊ اسپيڪر وڏي آواز سان هلائي وڃي.
<input type="checkbox"/>	<input type="checkbox"/>	4_ حسن معاشرت هي آهي ته ماڻهن جي شادي غميءَ ۾ شريڪ ٿجي.
<input type="checkbox"/>	<input type="checkbox"/>	5_ حسن معاشرت ۾ معذورن، بيمارن، بزرگن ۽ عورتن جو خيال رکيو ويندو آهي.

استادن لاءِ هدايتون

- شاگردن ۽ شاگردياڻين آڏو حسن معاشرت جي سلسلي ۾ بزرگانِ دين جا ڪجهه مثال پيش ڪريو.
- هيٺين عنوانن بابت شاگردن ۽ شاگردياڻين کان تفصيلي مضمون لکرايو:
 - ❖ حسن معاشرت جي وسعت
 - ❖ حسن معاشرت جا فائدا ۽ نتيجا

6- حضرت محمد ﷺ جي گفتگوءَ جو انداز

سکيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان قابل ٿي ويندا جواهي:
- نبي اڪرم ﷺ جي اندازِ گفتگو جو طريقو سمجھي ان بابت ڳالهائي سگھندا.
- حضرت محمد ﷺ جي اندازِ گفتگو تي مضمون لکي سگھندا.
- مختلف شعبن جي حقيقت سمجھائڻ لاءِ پاڻ سڳورن ﷺ جيڪي مثال پيش فرمايا آهن، اهي ٻڌائي سگھندا.

اسان جو پيارو نبي سڳورو ﷺ نهايت خوش گفتار هو. الله تعاليٰ کين اخلاق سيکاريندڙ استاد بڻائي موڪليو. تنهن ڪري سندن گفتگو سهڻن اخلاقن جو نمونو هئي. سندن گفتگو قرآن مجيد جي فرمان ”ماڻهن سان سهڻو ڳالهايو“ جي عملي تصوير هئي. سندن گفتگوءَ جو انداز تاثير ڀريو، خير خواهي وارو نهايت واضح ۽ وڻندڙ هو.

حضور ﷺ جي گفتگو جا ڪجهه اهم نڪتا: پاڻ سڳورا ﷺ جڏهن ڪنهن ڳالهه جي اهميت ويهارڻ گھرندا هئا ته ان ڳالهه کي هر هر ورجائيندا هئا. ڳالهه جي مناسبت سان آواز ۽ لهجي ۾ تيزي ۽ نرمي اختيار ڪندا هئا. ضرورت آهر هٿ هلائيندا هئا. ماڻهن کي متوجه ڪرڻ لاءِ ڪڏهن ڪڏهن ڪو سوال پڇندا ۽ ڪڏهن وري ان سوال کي هر هر ورجائيندا هئا ته جيئن ماڻهو پوري طرح متوجه ٿين. ڳالهه کي ايترو ڊگھو نه ڪندا هئا، جو ماڻهو ٿڪجي پون. ٿورڙي وقت ۾ مختصر ۾ جامع ڳالهه ڪندا هئا. ڳالهائڻ دوران لفظ اهڙي انداز سان آهستي آهستي چوندا هئا جو ٻڌڻ وارا سولائي سان ياد ڪري وٺندا هئا. ضرورت کان لفظ گھٽ ۽ نه وري وڌيڪ هوندا هئا. عام طور گفتگو دوران سندن چهره مبارڪ تي تبسم ۽ مُرڪ چانيل هوندي هئي. حضرت عبدالله بن حارث رضه ٻڌائي ٿو ته: ”مون پاڻ سڳورن ﷺ جن کان وڌيڪ مُرڪندڙ ڪنهن کي نه ڏٺو“ جيڪڏهن ڪنهن کي سندس اڻ وڻندڙ ڪم تي نصيحت ڪرڻي هوندي هئي ته ان ماڻهو جونالو وٺي يا سامهون مخاطب ٿي ان تي تنقيد نه ڪندا هئا، بلڪ نالي وٺڻ بنا سڀني کي مخاطب ٿي اها ڳالهه سمجھائيندا هئا ته جيئن ڪنهن جي دل آزاري نه ٿئي. ڪنهن ڳالهه تي زور ڏيڻو

هوندو ته پاڻ تيڪ ڇڏي سڌو ٿي ويهندا هئا. ماڻهن سان سندن عقل ۽ سمجھ مطابق گفتگو فرمائيندا هئا. سندن ڳالهائڻ جو انداز اهڙو سريلو ۽ ميناڄ وارو هوندو هو. جوهر ڳالهه ماڻهن جي دل کي وڃي ڇهندي هئي. جيئن الله تعاليٰ قرآن مجيد ۾ فرمائي ٿو:

قُلْ لَهُمْ فِي أَنْفُسِهِمْ قَوْلًا بَلِيغًا ﴿٦٣﴾ (النساء: 63)

ترجمو: ۽ کين سندن دلين ۾ پهچندڙ ڳالهه چؤ.

نبي اڪرم ﷺ جي مثالي گفتگوءَ جو انداز: پاڻ سڳورا ﷺ ڪنهن ڳالهه جي اهميت ويهارڻ ۽ ان کي پوري طرح ياد ڪرائڻ لاءِ ڏاهپ ڀريا مثال ڏئي ڳالهه سمجھائيندا هئا. مثال طور: هڪ دفعي پاڻ سڳورا ﷺ مسجد ۾ ويٺا هئا ۽ چوڌاري صحابه ڪرام ﷺ جي محفل متل هئي. حاضرين کي پوري نموني متوجه ڏسي پاڻ پڇا ڪيائون: انسانو! ان ڳالهه بابت اوهان جو ڇا خيال آهي ته جيڪڏهن اوهان مان ڪنهن جي گهر اڳيان ڪا نهر وهندي هجي ۽ هو ان ۾ روزانه پنج دفعا غسل ڪندو هجي ته ڇا ان جي بدن تي ڪا ميراث باقي رهندي؟ صحابن سڳورن ﷺ عرض ڪيو: ”اي الله جا رسول! ان جي جسم تي ڪا به ميراث باقي نه رهندي“ تڏهن پاڻ فرمايائون: بالڪل ساڳيو مثال پنجن نمازن جو آهي. الله تعاليٰ انهن جي ذريعي خطائون ڌوئي ڇڏيندو آهي“. ڀلا ڪير هوندو جيڪو اهڙي حڪمت واري انداز کان متاثر نه ٿيو هوندو.

هڪ دفعي کين اها ڳالهه ٻڌائڻي هئي ته اسلام ٿي سلامتي وارو سڌو رستو آهي. ان مفهوم کي چڱي طرح ياد ڪرائڻ لاءِ پاڻ سڳورن ﷺ هڪ سڌي لکير ڪڍي ۽ ان کان علاوه ڪجهه ٻيون پاسيريون لکيون ڪڍي ٻڌايو ته اها سڌي لکير سلامتيءَ وارو سڌو دڳ يعني ”صراط مستقيم“ آهي ۽ هي پاسيريون لکيون گمراهيءَ جا رستا آهن، جن تي هلڻ سان ماڻهو ڪڏهن به منزل تائين نه ٿو پهچي سگهي. اهڙي طرح هڪ مثالي خاڪي جي ذريعي پاڻ سڳورن ﷺ زندگيءَ جي هڪ وڏي سچائي واضح فرمائي ڇڏي.

حضور اڪرم ﷺ جي سيرت ۽ گفتگو جي انداز مان اسان کي اها رهنمائي ملي ٿي ته اسان جي سيرت ۽ ڪردار توڙي گفتگو ۾ به پاڻ سڳورن ﷺ وارو طريقو هجڻ گهرجي جيئن ماڻهن وٽ اسان لاءِ محبت ۽ احترام جو جذبو جاڳي پوي ۽ هو اسان جي ڳالهه ڏانهن دلچسپيءَ سان توجه ڏين. جيڪڏهن اسين پنهنجي نبي سڳوري ﷺ جي ان حڪمت ڀري تبليغ جي انداز کي اپنائينداسين ته يقيناً اسان جي ڳالهه / نصيحت اجائي نه ويندي.

سبق جو خلاصو

- حضور ﷺ جي گفتگو جو انداز تاثير ڀريو. خير خواهي وارو نهايت واضح ۽ وڻندڙ هو.
- نبي اڪرم ﷺ ايترو آهستي آهستي ڳالهائيندا هئا، جو جيڪڏهن ڪير سندن ڳالهيون ياد ڪرڻ گهرندو هو ته ياد ڪري وڻندو هو. ڳالهه جي مناسبت سان پنهنجي گفتگو ۾ تيزي ۽ نرمي اختيار فرمائيندا هئا. مجمعي جي اعتبار سان آهستي يا وڌي آواز ۾ ڳالهائيندا هئا.
- پاڻ سڳورن ﷺ جي گفتگو نصيحت ڀرين مثالن سان ٽٽار هوندي هئي. سندن ڳالهه ڳالهه مان محبت جي رُس ۽ خلوص توڙي خير خواهي جو سچو جذبو ٽپڪندو رهندو هو. سندن ڪابه ڳالهه دليل کان خالي ۽ سمجھڻ کان ٻاهر نه هوندي هئي. بلڪ سندن زبان مبارڪ مان نڪتل هر لفظ دل جي گهرائين تائين اثر ڪندو هو.

شاگردن ۽ شاگردياڻين لاءِ سرگرمي

- حضور اڪرم ﷺ جن جي اندازِ گفتگو بابت هڪ ٻئي سان مذاڪرو ڪريو.
- پاڻ سڳورن جي اندازِ گفتگو تي مضمون لکو.

مشق

1. هيٺين سوالن جا جواب ڏيو:

- (1) نبي ڪريم ﷺ جي اندازِ گفتگو جا ڪي به ٻه نڪتا ٻڌايو.
- (2) گفتگو جي آدابن متعلق قرآن مجيد جي ڪنهن به آيت جو مفهوم ٻڌايو.
- (3) حضور ﷺ جن جي اندازِ گفتگو مان اسان کي ڪهڙي رهنمائي ملي ٿي؟
- (4) پاڻ سڳورن ﷺ جي مثالي گفتگوءَ جي انداز مان ڇا مراد آهي؟

2. هيٺيان خال ڀريو:

- (1) انهن سان اهڙي ڳالهه ڪريو جيڪا سندن _____ تي اثر ڪري.
- (2) حضرت محمد ﷺ جي ڳالهائڻ جو انداز بلڪل اهڙو هو. جو ڳالهه دل جي _____ تائين وڃي پهچندي هئي.
- (3) پاڻ سڳورا ﷺ حڪمت پريا مثال ڏيندا هئا. جيئن ڳالهه چڱي طرح _____ تي وڃي.
- (4) بلڪل ساڳيو مثال پنجن نمازن جو آهي. الله تعاليٰ انهن جي ذريعي _____ ڏوئي ڇڏيندو آهي.
- (5) هڪ دفعي اها ڳالهه سمجهاڻي هئي ته اسلام تي _____ سدورستو آهي.

3. صحيح جواب تي ☑ جو نشان لڳايو:

1. حضور ﷺ جي گفتگو ۾ عام طور تي شامل هوندي هئي:
(الف) مرڪ (ب) سختي
(ج) عاجزي (د) بي رخي
2. رسول الله ﷺ جن کي جيڪڏهن ڪنهن ڳالهه جي اهميت ويهارڻي هوندي هئي ته ان جملي کي ورجائيندا هئا:
(الف) ٻه دفعا (ب) ٽي دفعا
(ج) چار دفعا (د) هر هر
3. حضرت عبدالله بن حارث رضه ٻڌائي ٿو ته: ”مون پاڻ سڳورن ﷺ کان وڌيڪ ڪنهن کي به:
(الف) خوش ٿيندي نه ڏٺو“ (ب) مرڪندي نه ڏٺو“
(ج) تهڪ ڏيندي نه ڏٺو“ (د) روئندي نه ڏٺو“

4. کالم 1۔ جا لفظ کالم 2۔ جي مناسب لفظن سان ملائي جملا مڪمل ڪريو:

کالم 2۔	کالم 1۔
ڪنهن کي مرڪندي نه ڏٺو. اختيار فرمائيندا هئا. زندگيءَ جي تمام وڏي سچائي واضح فرمائي ڇڏي گفتگو ڪريو	1۔ ماڻهن سان سهڻي انداز سان 2۔ مون پاڻ سڳورن ﷺ کان وڌيڪ 3۔ ڳالهه جي مناسبت سان گفتگو ۾ تيزي يا نرمي 4۔ حضور ﷺ جن هڪ مثالي خاڪي ذريعي

استادن لاءِ هدايتون

- شاگردن ۽ شاگردياڻين جي سامهون حضور اڪرم ﷺ جن جي اندازِ گفتگو بابت ڪجهه ٻيا مثال بيان ڪيو.
- هيٺين عنوانن تي شاگردن ۽ شاگردياڻين کان تفصيلي مضمون لکرايو:
 - ❖ پاڻ سڳورن ﷺ جي گفتگو جون خوبيون
 - ❖ جامع ڳالهه جو مطلب
 - ❖ خوش ڪلامي ۽ جا فائدا ۽ نتيجا

7- گهريلو زندگي

سکيا جي حاصلات

- هن سبق پڙهڻ کان پوءِ شاگرد ۽ شاگردڀائين ان قابل ٿي ويندا جو اهي پاڻ سڳورن جي گهريلو زندگيءَ کي سمجھي بيان ڪري سگھندا.
- حضور ﷺ جن جي گهريلو زندگي بابت مضمون لکي سگھندا.
- گهريلو زندگيءَ بابت اسلامي اصول سکي خاندان جا ذميدار فرد بڻجي سگھندا.

حضرت محمد ڪريم ﷺ جن جي پوري زندگي پوءِ اها گھر جي يا بازار جي، خوشي يا غمي جي، خوشحالي يا تنگ دستي جي سفر يا حضر جي هجي، هر حال ۾ سندن حياتي مبارڪ اسان لاءِ بهترين اُسوه حسنہ ۽ پيروي جي قابل آهي، نبي اڪرم ﷺ جي قول ۽ عمل مان خبر پوي ٿي ته انسان جي سٺي يا خراب هجڻ جو معيار هي آهي ته ان جو پنهنجي گھر وارن سان رويو ڪهڙو آهي. سندن ارشاد مبارڪ آهي ته: ”توهان مان بهتر اهو آهي، جيڪو پنهنجي گھر وارن سان سهڻو رويو رکندو هجي ۽ آءٌ پنهنجي گھر وارن سان توهان مان سڀ کان وڌيڪ بهتر سلوڪ رکڻ ٿو.“ هڪ روايت موجب ته پاڻ سڳورن ايمان جي نشاني سهڻن اخلاقن ۽ گھروارن سان سهڻي سلوڪ رکڻ کي قرار ڏنو آهي. جيئن سندن ارشاد آهي: ”ڪامل مؤمن اهو آهي، جيڪو اخلاق ۾ اعليٰ ۽ پنهنجي گھر وارن لاءِ سڀ کان وڌيڪ مهربان آهي.“

نبي اڪرم ﷺ جو پنهنجي گھر وارن سان ورتاءُ: حضور اڪرم ﷺ جن جي گهريلو زندگي نهايت سادگي واري پر پيار محبت ۾ نمايان هئي، پاڻ سڳورن کي پنهنجي پاڪ گھروارين لاءِ سڄي محبت ۽ عزت هئي. نبي اڪرم ﷺ ازواج مطهرات جي حقوق جي ادائينگي ۾ مساوات ۽ عدل جي پرپور پاسداري فرمائيندا هئا. انهن ۾ ڪوبه ويڇو نه رکندا هئا. جڏهن ڪنهن سفر تي وڃڻ جو ارادو فرمائيندا هئا ته ازواج مطهرات جي نالن جو ڪٿو وجهندا هئا. ڪٿي ۾ جنهن جو نالو نڪرندو هو. ان گھر واريءَ کي سفر تي ساڻ

وٺي ويندا هئا. جيئن ڪنهن جي به دل ۾ ڪا رنجش باقي نه رهي. سندن نرم مزاجي ايتري تائين هوندي هئي جو ڪنهن خادم يا گهر واريءَ کي وڙهڻ ته ڇا پر ڪڏهن ڌڙڪو به ڪين ڏنائون. جيڪڏهن ڪنهن جي ڪا ڳالهه ڪين نه وٺندي هئي ته ان ڏانهن پنهنجو توجهه گهٽائي ڇڏيندا هئا. جيئن هو پاڻ محسوس ڪري پنهنجي ڪمي ڪوتاهي درست ڪري سگهي. نبي اڪرم ﷺ پنهنجي گهر وارن کي ديني ڳالهين سکڻ، انهن تي عمل ڪرڻ ۽ اهي ٻين تائين پهچائڻ جي هدايت فرمائيندا هئا ۽ ازواج مطهرات ذريعي عام عورتن جي هر طرح ديني رهنمائي فرمائيندا هئا، جيئن عورتون ازواج مطهرات ذريعي مسئلن بابت پڇا ڳاڇا ڪنديون هيون ته پاڻ انهن کي اهي مسئلا سمجهايندا هئا.

ٻارن سان پيار: حضرت محمد ڪريم ﷺ پنهنجي ٻارن سان بيحد پيار ڪندا هئا ۽ ان ڳالهه کي نبوت واري مرتبي ۽ شان جي خلاف نه سمجهندا هئا. سندن هڪ فرزند محمد ابراهيم نالي به هو جنهن کي ننڍپڻ ۾ رضاعت لاءِ مديني جي مٿاهين حصي جي ڪنهن گهر ۾ ڏنو ويو هو. پاڻ ان کي ڏسڻ لاءِ چڱو خاصو پيدل پنڌ ڪري ويندا هئا. اتي ڪجهه وقت ترسندا ۽ محمد ابراهيم کي هنج ۾ کڻي پيار ڪندا هئا. پاڻ سڳورن جو اهو صاحبزادو ننڍپڻ ۾ ئي وفات ڪري ويو ته سندن اکيون مبارڪ ڀرجي آيون ۽ پاڻ فرمائڻ لڳا: ”اڪيون ڳوڙهن ڀريل ۽ دل غمگين آهي، پر اسين پنهنجي زبان تي اهڙي ڳالهه نه ٿا آڻڻ چاهيون، جيڪا الله جي ناراضپي جو سبب بڻجي پوي. اي ابراهيم! اسين تنهنجي وچوڙي تي ڏاڍا غمگين آهيون“

گهر جا معمولات: ام المؤمنين حضرت عائشه رضي الله عنها کان پڇيو ويو ته حضور اڪرم ﷺ جن جڏهن گهر ايندا هئا ته ڇا ڇا ڪندا هئا؟ پاڻ فرمايائين: پنهنجي ڪپڙن جي حفاظت ڪندا هئا، پڪري جو کير ڏهندا هئا، پنهنجي ضرورتن کي پاڻ پورو ڪندا هئا. پنهنجي ڪپڙن توڙي جتي مبارڪ کي پاڻ ڳنڍيندا هئا. وزن ڪٽندا هئا. جانورن کي گاهه وجهندا هئا. گهر وارن سان سهڻي گفتار مرڪندڙ ۽ ڪل مک چهري سان پيش ايندا هئا. پاڻ جڏهن گهر ۾ داخل ٿيندا يا گهر کان ٻاهر نڪرندا هئا ته گهر وارن کي سلام ڪندا هئا.

مطلب ته حضور اڪرم ﷺ جن پنهنجي گهريلو زندگيءَ ۾ بيمثال پيءُ، بيمثال مڙس ۽ نهايت مهربان ۽ شفيق شخصيت جا مالڪ هئا. سندن هر ادا ۽ ڪردار اسان لاءِ تقليد جوڳو آهي. پاڻ پنهنجي گهريلو زندگيءَ ۾ اسان لاءِ عمل ۽ ڪردار جو بهترين نمونو ڇڏي ويا آهن. جنهن تي عمل ڪري اسين پنهنجي گهريلو زندگي امن ۽ سڪون واري بنائي سگهون ٿا.

سبق جو خلاصو

- حضور اکرم ﷺ جن جي گهريلو زندگي سادگي واري ۽ نهايت باوقار هئي. کين ازواج مطهرات سان دلي محبت هئي. انهن سان سندن ڪمن ۾ هٿ وٺڻ ايندا هئا. هميشه ڪل مک چهري سان گهر ايندا ۽ سلام ڪندا هئا. پنهنجي گهر وارن جي ڳالهه غور سان ٻڌندا ۽ چڱي نموني سندن حقوق ادا فرمائيندا هئا. انهن جي وچ ۾ عدل ۽ انصاف برقرار رکندا هئا. ڪڏهن ڪنهن خادم کي به ڪنهن غلطيءَ تان ڪين جهٽڪيائون. پنهنجي سموري اولاد سان پيار ۽ پاپوه سان پيش ايندا هئا. پاڻ پنهنجي زندگي نهايت سادگيءَ سان گذاريندا هئا ۽ پنهنجي گهر وارن کي به سادي زندگي گذارڻ جي ڀارت فرمائيندا هئا.

شاگردن ۽ شاگردياتيون لاءِ سرگرمي

- شاگرد ۽ شاگردياتيون حضور اکرم ﷺ جن جي گهريلو زندگي هڪ ٻئي کي سمجهائين.
- شاگرد ۽ شاگردياتيون انهن ڪمن جي فهرست ٺاهين، جن سان اسڪول جو ماحول خوشگوار بڻجي.

مشق

1. هيٺين سوالن جا جواب ڏيو:

- (1) حضور اکرم ﷺ جن گهر وارن سان سهڻي سلوڪ ڪرڻ بابت ڪهڙو حڪم فرمايو؟
- (2) نبي ڪريم ﷺ جا گهريلو معمولات بيان ڪريو.
- (3) پاڻ سڳورا ﷺ پنهنجي ڪنهن گهر وارن کي سفر تي وٺي وڃڻ لاءِ ڪهڙو طريقو اختيار فرمائيندا هئا؟

(4) حضور اڪرم ﷺ عورتن جي ديني رهنمائي ڪهڙي طريقي سان سرانجام ڏيندا هئا؟

(5) گهريلو زندگيءَ بابت پاڻ سڳورن ﷺ جي ڪا به حديث ٻڌايو.

2. هيٺيان خال ڀريو:

(1) نبي اڪرم ﷺ جي حياتي مبارڪ اسان لاءِ بهترين _____ ۽ پيروي جي قابل آهي.

(2) حضرت محمد ﷺ جي نرم مزاجي ايتري تائين هئي جو ڪنهن خادم يا گهر واريءَ کي وڙهڻ ته ڇا پر ڪڏهن _____ به ڪين ڏنائون.

(3) حضور اڪرم ﷺ سڀ کان وڌيڪ نرم مزاج، مرڪنڌڙ ۽ _____ چهرې سان پيش ايندا هئا.

(4) عورتون پنهنجا مسئلا _____ ذريعي معلوم ڪنديون هيون.

3. صحيح جواب تي ☒ جو نشان لڳايو:

1۔ پاڻ سڳورن ﷺ فرمايو: توهان مان سڀ کان وڌيڪ پلوا هو آهي جيڪو:

- | | |
|----------------------------|-----------------------|
| (الف) گهر وارن سان پلو آهي | (ب) دوستن سان پلو آهي |
| (ج) دشمنن سان پلو آهي | (د) مائٽن سان پلو آهي |

2۔ حضور اڪرم ﷺ جي فرزند حضرت ابراهيم رضی اللہ عنہ کي مديني جي هڪ گهر ۾ رکيو ويو:

- | | |
|-------------------|--------------------|
| (الف) رهائش لاءِ | (ب) رضاعت لاءِ |
| (ج) آب و هوا لاءِ | (د) سار سنڀال لاءِ |

3۔ نبي اڪرم ﷺ جڏهن گهر کان ٻاهر ويندا هئا ته گهر وارن کي:

- | | |
|-------------------------------|-----------------------------------|
| (الف) خدا حافظ چوندا هئا | (ب) سلام ڪندا هئا |
| (ج) گهر جي سنڀال جو چوندا هئا | (د) جانورن جي سنڀال جو چوندا هئا. |

4_ پاڻ سڳورن ﷺ جو فرمان آهي ته ”زندگي ائين گذاريو جيئن:

- (الف) بادشاه گذاري ٿو (ب) دولتمند گذاري ٿو
(ج) غريب گذاري ٿو (د) مسافر گذاري ٿو

4. **ڪالم 1_ جا لفظ ڪالم 2_ جي مناسب لفظن سان ملائي جملا مڪمل ڪريو:**

ڪالم 2_	ڪالم 1_
<p>ماڻهو جو گهر وارن سان ڪهڙو سلوڪ آهي.</p> <p>۽ گهر وارن سان سهڻي سلوڪ رکڻ کي قرار ڏني آهي.</p> <p>جيڪو پنهنجي گهر وارن سان سهڻو سلوڪ رکندو هجي ۽ اهي ٻين تائين پهچائڻ جي هدايت فرمائيندا هئا.</p>	<p>1_ نبي اڪرم ﷺ ايمان جي ڪمالي تي نشاني سهڻن اخلاقن</p> <p>2_ انسان جي سٺي ۽ بري هجڻ جو معيار هي آهي ته</p> <p>3_ پاڻ سڳورا ﷺ پنهنجي گهر وارن کي ديني ڳالهين سکڻ، انهن تي عمل ڪرڻ</p> <p>4_ پاڻ سڳورن ﷺ فرمايو توهان مان سڀ کان پلوا هو آهي</p>

استادن لاءِ هدايتون

- شاگردن ۽ شاگردڀائين کي حضور اڪرم ﷺ جن جي گهريلو زندگي بابت ڪجهه وڌيڪ مثال پيش ڪريو.
- شاگردن ۽ شاگردڀائين کان هيٺئين عنوان تي تفصيلي مضمون لکرايو:
 - ❖ نبي ڪريم ﷺ جن جي سادي زندگي مان سبق

اخلاق ۽ آداب

تعارف

اخلاق خلق جو جمع آهي ”خلق“ پختي عادت، رويي ۽ طور طريقي کي چئبو آهي. اخلاق مان مراد انسان جون اهي خصلتون، عادتون، رويي ۽ طور طريقا آهن، جن جي مطابق اهو زندگي گذاري ٿو جيڪڏهن انسان جا اهي طور طريقا، عادتون خصلتون ۽ رويي سٺا آهن ته انهن کي ”اخلاق حسنه“ (سهڻا اخلاق، گڻ) يا ”اخلاق حميده“ چئجي ٿو ۽ جيڪڏهن اهي برا آهن ته انهن کي ”اخلاق سيئه“ (اوگڻ، برا اخلاق) يا ”اخلاق رذيله“ چئجي ٿو.

آداب ادب جو جمع آهي، ”ادب“ تهذيب، شائستگي، سليقي مندي، سگهڙاڻپ ۽ وڻندڙ انداز کي چئبو آهي. آداب مان مراد هي آهي ته هر ڪم تهذيب شائستگي، سليقي مندي سگهڙاڻپ ۽ خوبصورتي سان ڪيو وڃي، تنهن ڪري هيئن چئي سگهجي ٿو ته ”سهڻيون وصفون ڌارڻ“ اخلاق“ آهي ۽ انهن وصفن کي خوبصورت ۽ وڻندڙ انداز ۾ پيش ڪرڻ ”ادب“ آهي. مثال طور: امر بالمعروف ۽ نهی عن المنکر ”اخلاق حسنه“ مان آهن ۽ انهن کي خوبصورت ۽ وڻندڙ انداز ۾ اختيار ڪرڻ ”ادب“ آهي. ادب سان جيڪو ڪم ڪيو ويندو آهي ان کي قبوليت ملندي آهي، جيئن چيو ويندو آهي. با ادب با نصيب بي ادب بي نصيب.

اسلام جيئن ته پنهنجي مڃيندڙن کي با اخلاق، مهذب ۽ صاف سٿرو ڏسڻ چاهي ٿو تنهن ڪري هو کين سهڻي اخلاق ۽ ادب جو حڪم ڪري ٿو ۽ بري اخلاق ۽ آداب کان روڪي ٿو.

الله تعاليٰ پنهنجي آخري نبي حضرت محمد مصطفيٰ ﷺ کي خلق جي اعليٰ

درجي تي فائز فرمايو ۽ هو چاهي ٿو ته سندس امت به اهڙن عالي اخلاقن سان مُتصف هجي، اخلاق جي باري ۾ اسلام جو هي اصول آهي ته ڪو عام انسان ”اخلاق حسنه“ کي اپنائي يا نه اپنائي پر هڪ مسلمان کي ڪڏهن به ”اخلاق حسنه“ جو دامن نه ڇڏڻ گهرجي.

نبي ڪريم ﷺ جو فرمان آهي:

”توهان مان بهترين ماڻهو اهي آهن، جيڪي اخلاقي اعتبار سان ٻين کان بهتر آهن“

هن باب ۾ امر بالمعروف ۽ نهی عن المنکر، حلال ڪمائي، ڪاروبار ۾ ديانتداري، نظم و ضبط ۽ قانون جو احترام اتحاد ملي ۽ حقوق العباد بابت سبق شامل آهن.

مقصد

هن باب ۾ ڏنل سبق پڙهڻ کان پوءِ شاگرد ۽ شاگردياڻيون نه صرف ادب ۽ اخلاق کان واقفيت حاصل ڪري وٺندا پر انهن کي پنهنجي عملي زندگي ۾ اپنائي پڪا مسلمان ۽ سٺا شهري بنجڻ جي ڪوشش ڪندي پنهجي جهانن جي سعادت ماڻڻ جي قابل ٿي ويندا.

1- امر بالمعروف ۽ نهی عن المنکر

سکيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان لائق ٿي ويندا ته اهي:
- امر بالمعروف ۽ نهی عن المنکر جو مفهوم سمجهي بيان ڪري سگهندا.
- معاشري جي اصلاح لاءِ امر بالمعروف ۽ نهی عن المنکر جي اهميت بابت مذاڪرو ڪري سگهندا.
- امر بالمعروف ۽ نهی عن المنکر جا اصول ۽ قانون ٻڌائي سگهندا.
- امر بالمعروف ۽ نهی عن المنکر بابت ڪنهن آيت يا حديث جو ترجمو بيان ڪري سگهندا.
- امر بالمعروف ۽ نهی عن المنکر واري فريضي ۾ ڪوتاهي ڪرڻ سان ٿيندڙ نقصان کان واقف ٿي بيان ڪري سگهندا.

امر بالمعروف ۽ نهی عن المنکر جو مفهوم: ”امر“ جي لفظي معنيٰ ڪنهن ڳالهه جو حڪم ڪرڻ ۽ ”نهی“ جي لفظي معنيٰ ڪنهن ڳالهه کان روڪڻ آهي. ”معروف“ معنيٰ چاتل سڃاتل يا پسندیده ڪم ۽ ”منکر“ معنيٰ اڻڄاتل ۽ ناپسندیده ڪم. شرعي اصطلاح ۾ هر اهو نیک ڪم جنهن جي ڪرڻ جو حڪم الله ۽ سندس رسول ڏنو هجي اهو ”معروف“ ۽ جنهن بري ڪم کان الله ۽ سندس رسول روڪيو آهي اهو ”منکر“ آهي. تنهن ڪري امر بالمعروف ۽ نهی عن المنکر جو مطلب ٿيو ”نيڪيءَ جو حڪم ڪرڻ ۽ برائي کان روڪڻ. امر بالمعروف ۽ نهی عن المنکر لاءِ ”دعوت“ ۽ ”تبليغ“ جا لفظ به استعمال ٿيندا آهن.

امر بالمعروف ۽ نهی عن المنکر جي اهميت: جنهن دين جي ابتدا حضرت آدم عليه السلام کان ٿي، ان جو اختتام آخري پيغمبر حضرت محمد صلي الله عليه وسلم ذريعي ٿيو. هاڻي قيامت تائين ڪوبه نئون پيغمبر ڪين ايندو. ان ڪري پاڻ سڳورن صلي الله عليه وسلم کان پوءِ اجتماعي طور تي اها ڳالهه امت مسلمه تي فرض ڪئي وئي آهي ته اهي هڪ ٻئي کي ۽ دنيا جي سمورن ماڻهن کي دين جي تعليم کان آگاهه ڪن، انهن کي چڱين ڳالهين جو حڪم ڪن ۽ برين ڳالهين کان کين روڪين. ان فرض ڏانهن ڌيان ڏياريندي الله تعاليٰ فرمائي ٿو:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ (آل عمران: 104)
ترجمو: ۽ اوهان ۾ هڪ اهڙي جماعت هئڻ گهرجي، جا چڱائيءَ ڏانهن سڏي ۽ چڱن ڪمن جو حڪم ڪن ۽ برن ڪمن کان جهلين.

هڪ ٻيءَ آيت ۾ الله تعاليٰ فرمائي ٿو:
ترجمو: اوهين اهڙي ڀلي اُمت ماڻهن لاءِ پيدا ٿيل آهيو جو چڱن ڪمن جو حڪم ڪندا آهيو ۽ برن ڪمن کان جهليندا آهيو. (آل عمران: 110)

اهڙي طرح پاڻ سڳورن ﷺ جو فرمان آهي:
أَمْرٌ بِالْمَعْرُوفِ صَدَقَةٌ وَنَهْيٌ عَنِ الْمُنْكَرِ صَدَقَةٌ

ترجمو: نيڪي جو حڪم ڪرڻ صدقو آهي ۽ برائي کان روڪڻ به صدقو آهي
حجة الوداع جي خطبي ۾ نبي اڪرم ﷺ فرمايو: ”جيڪي حاضر آهن، اهي منهنجو هيءُ پيغام انهن ماڻهن تائين پهچائين جيڪي موجود ناهن.“ پاڻ سڳورن ﷺ جو هيءُ فرمان به آهي ته: ”قسم آهي ان ذات جو جنهن جي قبضي ۾ منهنجي جان آهي، توهان ضرور نيڪيءَ جو حڪم ڪندا رهو ۽ برائي کان روڪيندا رهو. ورنه الله تعاليٰ اوهان تي عذاب موڪليندو پوءِ اوهين کين ٻاڏائيندا رهندؤ ته به اوهان جون دعائون قبول نه ٿينديون.“
انهن آيتن ۽ حديثن مان واضح ٿئي ٿو ته انسان جو خود حق تي قائم رهڻ ئي ڪافي ناهي، پر ضروري آهي ته هو ٻين کي به حق تي آڻڻ لاءِ جدوجهد ڪري. هي اهو نئين سڳورن ﷺ جي سنت وارو ڪم آهي، جيڪو ختم نبوت جي ڪري امت مسلمہ جي ذميداري آهي. انهن آيتن ۽ حديثن مان اهو به واضح ٿئي ٿو ته نيڪيءَ کي ڦهلائڻ ۽ برائي کي روڪڻ هر هڪ مسلمان جو انفرادي فرض به آهي ته اجتماعي طور اسلامي حڪومت جي به ذميداري آهي ته پنهنجا سمورا وسيلا ڪتب آڻيندي، معاشري ۾ نيڪيءَ کي ڦهلائي ۽ برائين جو دروازو بند ڪري.

امر بالمعروف ۽ نهی عن المنکر جا اصول ۽ قاعدا

1- **باعمل هجڻ:** اسلام دين جي داعي کي سڀ کان پهريان ان ڳالهه جو پابند بڻائي ٿو ته جنهن ڀلائي جي هو ٻين کي دعوت ڏئي ٿو پهرئين پاڻ ان تي عمل ڪندو هجي ورنه سندس دعوت بيڪار آهي. قرآن مجيد ۾ الله تعاليٰ فرمائي ٿو:

أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ لَا تَعْقِلُونَ ﴿٤٤﴾ (البقرة: 44)

ترجمو: ماڻهن کي چڱائيءَ جو حڪم ڪريو ٿا ۽ پاڻ کي وساريو ٿا؟ هن هوندي به جو توهين ڪتاب پڙهو ٿا پوءِ ڇو نه ٿا سمجهو؟

2- **شروعات پنهنجي گهر کان:** ساڳي نموني اسلام اهو به چاهي ٿو ته نيڪيءَ جو

حڪم ڪندڙ ۽ برائي کان روڪيندڙ ان ڪم جي ابتدا پنهنجي گهر کان ڪري، ان ڪري ئي الله تعاليٰ حضور اڪرم ﷺ جن کي حڪم فرمايو ته:

ترجمو: ۽ پنهنجن ويجهن مائٽن کي ڏيچار. (الشعراء: 214)

ايمان وارن کي الله تعاليٰ حڪم فرمائي ٿو:

ترجمو: اي ايمان وارو! پاڻ کي پنهنجي گهر جي ڀاتين کي انهيءَ باه کان بچايو جنهن جو ٻارڻ ماڻهو ۽ پٽر هوندا. (التحریم: 6)

3- **حڪمت ۽ موعظه حسنه:** اسلام امر بالمعروف ۽ نهی عن المنکر لاءِ هيءَ به

رهنمائي ڪري ٿو ته اهو ڪم حڪمت ۽ دانائي سان سهڻي ۽ نرم انداز سان ڪجي. ماڻهن سان انهن جي سمجهه آهر ڳالهائجي. اهڙو طريقو اپنائجي، جنهن سان ماڻهو مانوس هجن. قرآن مجيد ۾ فرمان آهي:

ترجمو: (اي پيغمبر!) حڪمت ۽ سهڻي نصيحت سان پنهنجي پاڻهار جي واٽ ڏانهن

(ماڻهن کي) دعوت ڏي ۽ سهڻي نموني ساڻن بحث ڪر. (النحل: 125)

۽ ٻي هنڌ الله تعاليٰ جو ارشاد مبارڪ آهي:

ترجمو: ۽ کين سندين دليين ۾ پهچندڙ ڳالهه چؤ. (النساء: 163)

4- **سگهه آهر امر بالمعروف ۽ نهی عن المنکر:** اسلام اها ذميداري ماڻهو

جي طاقت ۽ حيثيت مطابق عائد ڪئي آهي. ان سلسلي ۾ نبي پاڪ ﷺ جن فرمايو:

”جيڪڏهن توهان مان ڪو ماڻهو ڪا برائي ڏسي ته کيس گهرجي ته ان کي

پنهنجي هٿ سان روڪي. جيڪڏهن هٿ سان روڪي نه سگهي ته زبان سان

روڪي. جيڪڏهن ائين به نه ڪري سگهي ته ان کي دل ۾ پرو سمجهي ۽ اهو

ايمان جو ڪمزور درجو آهي.“

برائيءَ کي هٿ سان روڪڻ حڪومت ۽ حڪمرانن جو ڪم آهي، يا ماڻهو

پنهنجي ماتحتن ۽ ننڍي اولاد کي هٿ سان روڪي سگهي ٿو. عام ماڻهوءَ جو ڪم آهي ته زبان سان برائيءَ کي روڪي. سندس اها ذميداري ناهي ته هر ڪنهن کي هٿ سان روڪڻ جي ڪوشش ڪري. ائين ڪرڻ سان فائدي بجاءِ نقصان جو انديشو آهي. اهي سڀ احتياطي ڳالهائون ان ڪري ٻڌايو ويون آهن جيئن امر بالمعروف ۽ نهی عن المنکر جو اصلي مقصد يعني انساني معاشري جو سڌارو چڱي نموني حاصل ٿي سگهي.

سبق جو خلاصو

- امر بالمعروف ۽ نهی عن المنکر جو مطلب آهي ”نيڪي جو حڪم ڪرڻ ۽ برائي کان روڪڻ“.
- نبي ڪريم ﷺ کان پوءِ ڪوبه نئون نبي ناهي اچڻو تنهن ڪري پوري امت جي هيءَ ذميداري آهي ته امر بالمعروف ۽ نهی عن المنکر جو فريضو پورو ڪري. قرآن مجيد ۽ حديث شريف ۾ امر بالمعروف ۽ نهی عن المنکر جي وڏي اهميت بيان ڪئي وئي آهي. سماج جي سڌاري ۾ ان جو بي حد اهم ڪردار آهي. حڪمرانن جي اها ذميداري آهي ته نيڪيءَ جي ڪمن کي عام ڪن ۽ برائين کي ختم ڪرڻ جو جوڳو بندوبست ڪن ۽ عوام ۾ علماء ڪرام ۽ دانشورن جو ڪم آهي ته حڪمت ۽ خير خواهيءَ جي جذبي سان اهو فريضو ادا ڪن.

شاگردن ۽ شاگردياڻين لاءِ سرگرمي

- شاگرد ۽ شاگردياڻيون امر بالمعروف ۽ نهی عن المنکر جو مقصد ۽ طريقيڪار هڪ ٻئي کي سمجهائين.
- شاگرد ۽ شاگردياڻيون امر بالمعروف ۽ نهی عن المنکر بابت ڪا آيت يا حديث خوشخط لکي پنهنجي استاد کي ڏيکارين.
- شاگرد ۽ شاگردياڻيون معاشري جي برائين جي نشاندهي ڪري انهن کي ختم ڪرڻ جون تجويزون ڏين ۽ مذاڪرو ڪن.

مشق

1. هيٺين سوالن جا جواب ڏيو:

- (1) امر ۽ نهجي جي لفظي معنيٰ ڇا آهي؟
- (2) امر بالمعروف ۽ نهجي عن المنكر مان ڇا مراد آهي؟
- (3) امر بالمعروف ۽ نهجي عن المنكر لاءِ ڪهڙا لفظ استعمال ٿيندا آهن؟
- (4) امر بالمعروف ۽ نهجي عن المنكر جي اصول ۽ قانونن مان ڪي به بيان ڪريو.
- (5) امر بالمعروف ۽ نهجي عن المنكر جي اهميت بيان ڪيو.

2. هيٺيان خال ڀريو:

- (1) توهان ٻين ماڻهن کي نيڪي جو حڪم ڪريو ٿا ۽ پنهنجو پاڻ کي _____ ٿا.
- (2) امر بالمعروف ۽ نهجي عن المنكر جو ڪم حڪمت _____ ۽ دانائي سان ڪيو وڃي.
- (3) پاڻ ۽ پنهنجي گهر ٻار کي ان باهه کان بچايو جنهن جو پل _____ ۽ پٿر هوندا.
- (4) جيڪڏهن ڪو برائي کي پنهنجي زبان سان نه روڪي سگهي ته اهو دل ۾ ان کي برو سمجهي ۽ اهو _____ جو ڪمزور درجو آهي.

3. صحيح جواب تي ☒ جو نشان لڳايو:

1 - سڀني امتن مان اوهين بهترين امت آهيو ڇو ته اوهين:

- | | |
|-----------------------|---|
| (الف) نماز پڙهڻ | (ب) دوستن سان سهڻو سلوڪ ڪريو ٿا |
| (ج) خير خيرات ڪريو ٿا | (د) نيڪيءَ جو حڪم ڪريو ٿا ۽ برائيءَ کان روڪيو ٿا. |

2_ حجة الوداع جي موقعي تي حضور اڪرم ﷺ فرمايو: جيڪي هتي حاضر آهن اهي:

- (الف) منهنجو پيغام غائبن تائين پهچائين
(ب) غائبن تائين منهنجا سلام پهچائين
(ج) غريبن کي کاڌو کارائين
(د) بيمارن جي عيادت ڪن.

3_ برائي کي هٿ سان روڪڻ ڪم آهي:

- (الف) عالمن جو
(ب) حڪمرانن جو
(ج) عام ماڻهن
(د) تبليغ ۽ وعظ ڪندڙن جو

4_ امر بالمعروف جو مطلب آهي:

- (الف) روزورڪڻ
(ب) علم جو درس ڏيڻ
(ج) حج جي ترغيب ڏيڻ
(د) نيڪيءَ جو حڪم ڪرڻ

4. صحيح جملن جي اڳيان ☒ ۽ غلط جملن جي اڳيان ☐ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ هڪ جماعت اهڙي هجڻ گهرجي جيڪا نيڪيءَ ڏانهن سڏي ۽ برائي کان روڪي.
<input type="checkbox"/>	<input type="checkbox"/>	2_ انسان پاڻ حق تي قائم رهي، ٻين کي حق جي دعوت ڏيڻ ضروري ناهي.
<input type="checkbox"/>	<input type="checkbox"/>	3_ امر بالمعروف ۽ نهی عن المنکر جي ڪم ۾ بي حد سختي ڪرڻ گهرجي.
<input type="checkbox"/>	<input type="checkbox"/>	4_ امت جي اجتماعي ذميداري آهي ته اها امر بالمعروف ۽ نهی عن المنکر جو فريضو پورو ڪري.

5. هيٺ ڏنل عبارتون مڪمل ڪريو:

- 1_ ماڻهن سان انهن جي سمجھ آهر _____
- 2_ ماڻهن کي نيڪيءَ جو حڪم ڪيو ٿا پر _____
- 3_ امر بالمعروف ۽ نهی عن المنکر جي ڪم ۾ بي حد سختي _____
- 4_ جيڪڏهن هٿ سان نه روڪي سگهو ته _____
- 5_ پاڻ سڳورن ﷺ حجة الوداع جي موقعي تي فرمايو: جيڪو حاضر آهي، اهو غائبن تائين منهنجو _____

استادن لاءِ هدايتون

- شاگردن ۽ شاگردياتين اڳيان امر بالمعروف ۽ نهی عن المنکر جي سلسلي ۾ حضور اڪرم ﷺ ۽ صحابه ڪرام رضی اللہ عنہم جي عملي نموني جا ڪجهه ٻيا مثال بيان ڪريو جيئن ان جي افاديت کان خوب آگاهه ٿين.
- هيٺين عنوانن تي شاگردن ۽ شاگردياتين کان مختصر مضمون لکرايو:
 - ❖ معاشري جي منڪرات / برائين کي ختم ڪرڻ لاءِ هڪ مسلمان جي ذميداري
 - ❖ امر بالمعروف ۽ نهی عن المنکر جي ابتدا پاڻ کان.
 - ❖ امر بالمعروف ۽ نهی عن المنکر جا فائدا.
 - ❖ امر بالمعروف ۽ نهی عن المنکر نه ڪرڻ جا نقصان.

2- حلال ڪمائي

سڪيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان قابل ٿي ويندا، جو اهي:
- حلال ڪمائيءَ جو مفهوم سمجهي بيان ڪري سگهندا.
- اسلام ۾ حلال ڪمائي جي اهميت کان واقف ٿي بيان ڪري سگهندا.
- ڪمائي جي جائز ۽ ناجائز ذريعن جو فرق لکي سگهندا.
- پنهنجي عملي زندگيءَ ۾ حرام ڪمائي جي انجام کان باخبر ٿي، (ان کان بچندا) ۽ ڪمائي جي حلال ذريعن کي اپنائي، پڪا مسلمان ۽ سٺا شهري بڻجي سگهندا.

حلال ڪمائيءَ جو مفهوم: ”حلال“ جي لفظي معنيٰ آهي، جائز ۽ درست. حلال ڪمائي جو مطلب ٿيو ”اها جائز ۽ درست ڪمائي، جيڪا اهڙي طريقي سان ڪمائي وڃي، جنهن کي شريعت جائز ۽ صحيح قرار ڏنو هجي“. الله تعاليٰ پنهنجي ٻانهن کي حلال ۽ جائز طريقي سان روزي ڪمائن سان گڏوگڏ حلال ۽ پاڪيزه شين استعمال ڪرڻ جو حڪم فرمائي ٿو. جڏهن ته حرام طريقي سان ڪمائن ۽ حرام ۽ ناجائز شين واپرائڻ کان منع ڪري ٿو.

آمدني جا حلال ذريعا: اسلام جن ذريعن سان روزي ڪمائن کي جائز ۽ حلال قرار ڏنو آهي سي هي آهن: شرعي اصولن مطابق واپار ڪرڻ، زراعت ڪرڻ، ڪاريگري ۽ هنر مندي، حلال جانورن جو شڪار ڪرڻ، ملازمت ۽ محنت مزدوري ڪرڻ وغيره.

آمدني جا ناجائز ذريعا: اسلام جن ذريعن سان روزي ڪمائن ناجائز ۽ حرام قرار ڏنو آهي، انهن مان چند هي آهن: شريعت جي اصولن خلاف واپار ڪرڻ، منشيائت ۽ ويلاج جو ڪاروبار ڪرڻ، جوا، چوري، ڌاڙو، حرام جانورن جو شڪار ڪرڻ، ڀنگ جي چٽي وغيره اهڙي ريت اها ڪمائي به حرام شمار ٿيندي، جيڪا ڪنهن کي ڌوڪو ڏئي، شين ۾ ملاوت ڪري، ذخيره اندوزي ڪري، رشوت ڏئي يا ظلم ۽ ڏاڍ وسيلي حاصل ڪئي وئي هجي.

حلال ڪمائي جي اهميت ۽ تاڪيد: اسلام حلال ڪمائي تي وڏو زور ڏنو آهي

۽ ان کي فرض عبادتن کان پوءِ اهم عبادت شمار ڪيو آهي. قرآن مجيد ۾ الله تعاليٰ جو فرمان آهي:

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ (الجمعه: 10)

ترجمو: پوءِ جڏهن نماز پوري ڪئي وڃي تڏهن زمين تي ڪنڊري وڃو ۽ الله جي فضل (رزق) جي طلب ڪريو.

پاڻ سڳورن ﷺ جن فرمايو:

طَلَبُ كَسْبِ الْحَلَالِ فَرِيضَةٌ بَعْدَ الْفَرِيضَةِ.

ترجمو: ”حلال روزيءَ جي طلب فرض عبادتن کان پوءِ اهم فريضو آهي“

حضرت عبدالله بن عباس رضي الله عنه کان روايت آهي ته سمورا نبي سڳورا عليه السلام حلال طريقي سان روزي ڪمائي پيٽ گذر ڪندا هئا. حضرت آدم عليه السلام بني باري ۽ ان پيهڻ جو ڌنڌو ڪندو هو. حضرت هود ۽ حضرت صالح عليه السلام واپار ڪندا هئا. حضرت ابراهيم عليه السلام بني باري جو ۽ رازڪو ڪم ڪيو. جو ان ڪعبه الله جوڙيو. حضرت داؤد عليه السلام تلوارون ۽ زرهون ٺاهيندو هو (لوهارڪو ڌنڌو ڪندو هو) حضرت موسيٰ عليه السلام پڪريون چاريون، حضرت عيسيٰ عليه السلام رنگساز هو. جڏهن ته اسان جي آخري نبي حضرت محمد ﷺ پڪريون به چاريون ۽ واپار به ڪيو. اهڙي نموني سمورن نبين سڳورن عليه السلام پنهنجي قول ۽ عمل سان حلال ڪمائي جو سبق ڏنو ۽ ان جو تاڪيد ڪيو.

حلال ڪمائي بابت تاڪيد جو سبب: خالق ڪائنات الله تعاليٰ رزق روزيءَ جا وسيلو زمين ۾ رکيا آهن ۽ هر شخص کي انفرادي طور حڪم ڏنو آهي ته هو محنت ۽ جدوجهد ڪري اهي وسيلو حاصل ڪري. ان طريقي سان انسان انفرادي طور خوشحال زندگي گذاريندو ۽ اجتماعي طور سماج جي ترقي آزادي ۽ خوشحالي ۾ واڌو ٿيندو ۽ ان جي رياست جي آزادي ۽ خودمختياري کي به استحڪام ملندو.

حلال ڪمائي تي ان لاءِ به زور ڏنو ويندو آهي، جو جيڪڏهن ڪو شخص حرام طريقي اختيار ڪندو ته ظاهر آهي ان جو نقصان ٻين ماڻهن کي به رسندو. ساڳي نموني هر شخص حرام ذريعن ۾ گرفتار ٿي ويندو ته معاشري ۾ بدنامي ۽ بي چيني پکڙجي ويندي، نه ڪنهن جو مال محفوظ رهندو نه ئي جان ۽ نه ئي وري ملڪ اندر ڪو سڌارو يا ترقي ٿي سگهندي.

حلال ڪمائي جي برڪت: هڪ دفعي حضرت سعد بن ابى وقاص رضي الله عنه حضور اڪرم ﷺ جن کي عرض ڪيو اي الله جا رسول منهنجي حق ۾ دعا گهرو ته منهنجي هر دعا الله تعاليٰ قبول فرمائي. پاڻ فرمايائون: اي سعد! پنهنجو ڪاڌو پيئو حلال رڪ ته تنهنجي هر دعا قبول ٿيندي. نبي ڪريم ﷺ هيءُ به فرمايو آهي ته: ”الله تعاليٰ پاڪ آهي ۽ پاڪيزه مال ئي (خير خيرات ۾) قبول ڪندو آهي.“

حلال ڪمائي ذريعي پلجندڙ اولاد نيڪ صالح ٿيندو آهي ۽ پيءُ ماءُ جو پير جهلو بڻبو آهي. اهڙي طرح حلال ڪمائيندڙ محتاجي جي ڏلت ۽ رسوائي کان محفوظ رهندو آهي. نه صرف پاڻ عزت پري زندگي گذاريندو آهي پر پنهنجي ملڪ جي ترقي ۽ سڌاري ۾ به اهم ڪردار نڀائيندو آهي. هو فضول خرچي، عيش پرستي، گمراهي ۽ گناهن کان بچڻ جي ڪوشش ڪندو آهي ۽ پنهنجي آمدني جائز طريقن ۾ خرچ ڪرڻ جي ڪوشش ڪندو آهي.

اسان کي گهرجي ته الله تعاليٰ ۽ سندس رسول ﷺ جي احڪامن کي سامهون رکي حلال رزق ڪمائڻ لاءِ جدوجهد ڪيون ۽ حرام کان هر حال ۾ پاڻ بچايون، جيئن اسان جون عبادتون، خيراتون ۽ دعائون قبول ٿين، ۽ اسان جي رزق ۾ برڪت ۽ زندگيءَ ۾ سڪون نصيب ٿئي.

سبق جو خلاصو

- حلال ڪمائي مان اها ”جائز ڪمائي“ مراد آهي، جيڪا اهڙي طريقي سان ڪمائي وڃي، جنهن کي شريعت جائز ۽ صحيح قرار ڏنو هجي.
- الله تعاليٰ حلال ڪمائي تي وڏو زور ڏنو آهي، سمورن نبين سڳورن ﷺ حلال ذريعن مان روزي ڪمائي ۽ پنهنجي پنهنجي امت کي به اهو حڪم ڏنو ته حلال ذريعن سان رزق روزي حاصل ڪريو.
- حلال ڪمائيندڙ عزت پري ۽ پرسڪون زندگي گذاريندو آهي ۽ پنهنجي ملڪ ۽ قوم جي ترقي، خوشحالي ۽ سڌاري ۾ اهم ڪردار ادا ڪري ٿو. کيس الله تعاليٰ جي رضامندي (۽ سندس دعائن کي قبوليت) ملندي ۽ هودنيا توڙي آخرت ۾ ڪاميابي ماڻيندو.

شاگردن ۽ شاگردياڻين لاءِ سرگرمي

- حلال ڪمائيءَ بابت هڪ مختصر مضمون لکي پنهنجي استاد کي ڏيکاريو.
- حلال ڪمائي جي فائدين جي فهرست ٺاهي استاد کي ڏيکاريو ۽ ڪاپي ۾ نوٽ ڪريو.

مشق

1. هيٺين سوالن جا جواب ڏيو:

- 1_ حلال ڪمائي جو مفهوم بيان ڪريو.
- 2_ آمدنيءَ جا حلال ذريعا ٻڌايو.
- 3_ آمدنيءَ جي حرام ذريعن مان ڪن به تن جا تفصيل ٻڌايو.
- 4_ حلال ڪمائيءَ بابت ڪنهن آيت يا حديث جو مفهوم بيان ڪريو.
- 5_ حلال ڪمائيءَ جي معنيٰ ڇا آهي؟

2. هيٺيان خال ڀريو:

- (1) جيڪڏهن ڪو شخص حرام طريقو اختيار ڪندو ته ظاهر آهي ان جو _____ بين ماڻهن کي ٿيندو.
- (2) پنهنجو ڪاڌو پيئڻو حلال رکڻو ته اوهان جي هر _____ قبول ٿيندي.
- (3) سمورن نبين سڳورن عليهم السلام قول ۽ عمل ذريعي _____ جو سبق ڏنو ۽ تاڪيد ڪيو.
- (4) حلال جي لفظي معنيٰ _____ آهي.

3. صحيح جواب تي ☒ جو نشان لڳايو:

1_ حلال رزق جي تلاش ڪرڻ فرض عبادتن کان پوءِ:

- (الف) اهم فرض آهي
(ب) سنت آهي
(ج) ثواب آهي
(د) جائز آهي

2_ حضرت آدم عليه السلام:

- (الف) واپاري هو
(ب) هاري هو
(ج) لوهار هو
(د) واڍو هو

3_ حضرت موسيٰ عليه السلام:

- (الف) زرهون ٺاهيندو هو
(ب) پڪريون چاريندو هو
(ج) واپار ڪندو هو
(د) هاريو ڪندو هو

4_ حضرت عيسيٰ عليه السلام:

- (الف) درزي هو
(ب) تاجر هو
(ج) ڊڪٽ هو
(د) رنگساز هو

4. صحيح جملن جي اڳيان ☒ ۽ غلط جملن جي اڳيان ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ حلال ڪمائي سان پلجندڙ اولاد نيڪ صالح ٿيندو آهي.
<input type="checkbox"/>	<input type="checkbox"/>	2_ حلال ذريعن مان هڪ وياج جو ڪاروبار به آهي.
<input type="checkbox"/>	<input type="checkbox"/>	3_ حلال رزق ڪائيندڙ جي دعا قبول ٿيندي آهي.
<input type="checkbox"/>	<input type="checkbox"/>	4_ حرام ذريعن سان روزي ڪمائيندڙ کي الله تعاليٰ جي رضا نصيب ٿيندي آهي.

5. کالم 1- جي لفظن کي کالم 2- جي مناسب لفظن سان ملائي جملا مڪمل ڪريو:

کالم 2-	کالم 1-
تلوارون ۽ زرهون ٺاهيندو هو. پڪريون چاريندو هو. واڍڪو ڪم ڪندو هو. واپار ڪندو هو.	1- حضرت محمد ﷺ 2- حضرت نوح عليه السلام 3- حضرت هود عليه السلام 4- حضرت داود عليه السلام

استادن لاءِ هدايتون

- شاگردن ۽ شاگردياڻين وچ ۾ حلال ڪمائي بابت ڪلاس ۾ تقريري مقابلو رکيو وڃي.
- هيٺين عنوانن تي شاگردن ۽ شاگردياڻين کان تفصيلي مضمون لکرايو:
 - ❖ حلال ڪمائي مان ڇا مراد آهي؟ تصور
 - ❖ ”جائز آمدني جا ذريعا“ مان ڇا مراد آهي؟ تصور
 - ❖ جائز ذريعن واري آمدني جون برڪتون.

3- ڪاروبار ۾ ديانتداري

سڪيا جي حاصلات

- هن سبق پڙهڻ کان پوءِ شاگرد ۽ شاگردياتيون ان قابل ٿي ويندا، جو اهي:
- ڪاروبار ۾ ديانتداري جو مفهوم سمجهي بيان ڪري سگهندا.
- ڪاروبار ۾ ديانتداري بابت اسلامي تعليم بابت ٻڌائي سگهندا.
- عملي زندگيءَ ۾ ڪاروباري ديانتداري جي اهميت لکي سگهندا.

ڪاروبار ۾ ديانتداريءَ جو مفهوم: ڪاروبار ۾ ديانتداريءَ جو مطلب هي آهي ته ڌنڌي واپار ۾ سچائي، ايمانداري جو خيال رکيو وڃي، شيءِ خالص ڏني وڃي، عيب لڪائي ڪابه شيءِ نه ڏجي، تور ماپ جا اوزار درست ۽ ٺيڪ رکيا وڃن ۽ هر قسم جي ڌوڪيبازي کان پاسو ڪيو وڃي.

ڪاروبار ۾ ديانتداري جي اهميت: الله تعاليٰ جا اڻ ڳڻيا احسان آهن، جنهن پنهنجي ٻانهن جي عبادت ۽ معاشرت (رهڻي ڪهڻي) ۾ رهنمائي فرمائي آهي، ساڳي نموني هن ڪاروباري معاملن جي حوالي سان به کين مڪمل اخلاقي آداب ڏسيا آهن، هن وقت دنيا جيتري به ترقي ماڻي آهي ان ۾ ڪاروبار جو وڏو هٿ آهي.

ڪاروبار ۾ ديانتداريءَ جو انعام: جيڪو واپاري پنهنجي ڌيتي لپي ٺيڪ رکي ٿو، نبي پاڪ ﷺ ان جو انعام بيان ڪندي فرمايو:

التَّاجِرُ الصُّدُقُ الْأَمِينُ مَعَ النَّبِيِّينَ وَالصِّدِّيقِينَ وَالشُّهَدَاءِ

ترجمو: سچو ۽ ديانتدار واپاري (قيامت جي ڏينهن) نبين، صديقن ۽ شهيدن سان گڏ هوندو.

ڪاروبار ۾ بدديانتِي ۽ ان جي سزا: ڪاروبار ۾ بد ديانتِي جون ڪيتريون ئي صورتون آهن، جن مان ڪجهه هي آهن:

- واپاري ڪنهن جنس جو ڍڳ اهڙي طرح ڪري جو مٿان سٺي شيءِ نظر اچي ۽ اندران خراب هجي.
 - مال ۾ ملاوت ڪندو هجي. يا قيمت سٺي شيءِ جي وٺي، بدلي ۾ هلاڪي شيءِ ڏئي ڇڏي، تور ۽ ماپ ۾ گهٽ وڌائي ڪندو هجي.
 - جڏهن ڪا شيءِ وٺي ته پوري ڪري وٺي ۽ ڏيڻ مهل ڪٿائي ڏئي.
- قرآن مجيد ۾ ڪيترن هنڌن تي ان قسم جي بدديانتي کان روڪيو ويو آهي. ۽ ساهمي کي درست رکڻ جو حڪم ڏنو ويو آهي، اهڙا ماڻهو الله تعاليٰ جي عذاب جا حقدار قرار ڏنا ويا آهن، جيڪي ماپ ۽ تور ۾ بدديانتي ڪندا هجن، جيئن الله جو فرمان آهي:
- وَيْلٌ لِّلْمُطَفِّفِينَ ۝ اِذَا اكْتَالُوا عَلَى النَّاسِ يَسْتَوْفُونَ ۝ وَاِذَا كَالُوهُمْ اَوْ وَزَنُوهُمْ يَخْسَرُونَ ۝ (المطففين: 1-3)

ترجمو: (تور ۽ ماپ ۾) انهن گهٽ ڪري ڏيندڙن لاءِ ويل آهي. جي جڏهن (پاڻ ۾) ماڻهن کان مٽي وٺندا آهن، تڏهن بلڪل پورو ڪري وٺندا آهن. ۽ جڏهن انهن کي مٽي ڏيندا آهن يا کين توري ڏيندا آهن (تڏهن) گهٽائي ڏيندا آهن.

نبي اڪرم ﷺ فرمايو:

”جيڪو ماڻهو (ڪاروبار ۾) ڌوڪيبازي ڪندو اهو اسان مان ناهي.“

اها ڪيڏي وڏي سزا آهي، جو نبي ڪريم ﷺ بدديانتي ڪندڙ ماڻهو کي مسلمانن جي جماعت مان ئي خارج ڪري ڇڏيو آهي.

ديانتداريءَ جو فائدو: ڪاروبار جو دارومدار اعتماد تي آهي. جڏهن هڪ شخص خالص شيءِ ڏيندو، ڪنهن سان ڌوڪيبازي ۽ بدديانتي نه ڪندو ته گراهڪن جو ان مٿان اعتماد مضبوط ٿي ويندو. ان جو ڪاروبار وڌندو ۽ مشهور ٿيندو. ان طريقي سان هو ججهو منافعو به ڪمائي وٺندو ۽ ماڻهن جي دل ۾ ان لاءِ عزت ۽ احترام پيدا ٿي پوندو.

ابتدائي دور ۾ ڪيترن ئي ڏورانهن علائقن تائين ديانندار مسلمان واپارين ذريعي اسلام جو پيغام پهتو. ملائيشيا، انڊونيشيا ۽ چين ۾ اسلام اهڙن ديانندار واپارين ذريعي ئي پهتو هو. اڄڪلهه غير مسلم واپارين ڪاروبار ۾ دياننداري کي اپنايو آهي ته هو دنيا جي منڊين تي چائنجهي چڪا آهن. اسين مسلمان ان کان منهن ڦيري پنهنجو اعتماد ۽ ساک

وڃائي چڪا آهيون ۽ ڪاروبار ۾ ديانتداري ڪرڻ صرف انهن جي هڪ چالاڪي آهي، جڏهن ته ايمانداري اسان جي لاءِ ايمان جو مسئلو آهي، چو ته رسول الله ﷺ جن فرمايو آهي:

لَا إِيمَانَ لِمَنْ لَا أَمَانَةَ لَهُ.

ترجمو: جنهن ماڻهو ۾ ديانتداري ناهي ان جو ايمان به ناهي.

سبق جو خلاصو

- ڪاروبار ۾ ديانتداريءَ جو مطلب آهي ته ڌنڌي واپار ۾ سچائي. ايمانداري جو خيال رکيو وڃي ۽ هر قسم جي ڌوڪيبازي کان پاسو ڪيو وڃي.
- اسلام ڪاروباري ديانتداري کي وڏي اهميت ڏني آهي. سچائي ۽ ايمانداري سان ڪاروبار ڪندڙن جي نبين، صديقن ۽ شهيدن سان جنت ۾ گڏجڻ جي خوشخبري ٻڌائي وئي آهي، ۽ دنيا اندر کين مال ۽ ڪاروبار ۾ برڪت جي خوشخبري ڏني وئي آهي. جڏهن ته بد ديانت ماڻهن کي الله تعاليٰ جي سخت ڏمر ۽ دنيا اندر بي برڪتي جو ڌڙڪو ٻڌايو آهي.

شاگردن ۽ شاگردياڻين لاءِ سرگرمي

- شاگرد ۽ شاگردياڻيون ”ڪاروبار ۾ ديانتداري“ جو مفهوم ۽ ان جي اهميت هڪ ٻئي کي ٻڌائين.
- ”ديانتداري ڪاروبار ۽ ايمان جي خوبي آهي“ درسگاهه ۾ مذاڪرو ڪيو.

مشق

1. هيٺين سوالن جا جواب ڏيو:

- 1_ ڪاروبار ۾ ديانتداريءَ جو مفھوم ٻڌايو.
- 2_ اسلام جي ابتدائي دور ۾ ڏورانهن علائقن تائين اسلام پهچڻ ۾ ڪهڙن ماڻهن جو ڪردار رهيو آهي؟
- 3_ حديث ۾ ڪهڙي ڪاروباري لاءِ برڪت جو واعدو ڪيو ويو آهي؟
- 4_ سورة المطففين ۾ ڪهڙن ماڻهن کي عذاب جو حقدار قرار ڏنو ويو آهي؟
- 5_ ڪاروبار ۾ ديانتداري جي ڪيتري اهميت آهي؟ بيان ڪيو.

2. هيٺيان خال ڀريو:

- (1) ملائيشيا، انڊونيشيا ۽ چين تائين ديانتدار مسلمان واپارين ذريعي _____ پهتو.
- (2) غير مسلم طرفان ڪاروبار ۾ ديانتداري صرف انهن جي هڪ _____ آهي.
- (3) جيڪو ماڻهو ڪاروبار ۾ ڌوڪيبازي ۽ بد ديانتتي نه ٿو ڪري، ان مٿان _____ جو اعتماد مضبوط ٿئي ٿو.
- (4) جنهن ماڻهو ۾ ديانتداري ناهي، ان جو _____ ناهي.

3. صحيح جواب تي ☒ جو نشان لڳايو:

- 1_ اڄڪلهه دنيا ۾ جيتري به ترقي نظر پئي اچي ان ۾ وڏو هٿ آهي.
(الف) واپار جو (ب) زراعت جو
(ج) محنت مزدوري جو (د) ملازمت جو
- 2_ جڏهن ڪو ماڻهو ڪاروبار ۾ ڌوڪيبازي نه ٿو ڪري، ته گراهڪن جو ان مٿان مضبوط ٿئي ٿو:
(الف) ايمان (ب) يقين
(ج) اعتماد (د) پروسو

3. ڪاروبار ۾ ديانتداري مسئلو آهي:

- (الف) ڪاروبار جو (ب) ڪاروباري ترقي جو
(ج) مذهب جو (د) ايمان جو

4. نبي ڪريم ﷺ فرمايو: جنهن ماڻهو ۾ ديانتداري ناهي، ان جو ڪوبه:

- (الف) دوست ناهي (ب) ايمان ناهي
(ج) اسلام ناهي (د) مذهب ناهي

4. صحيح جملن جي اڳيان ☒ ۽ غلط جملن جي اڳيان ☐ جو نشان لڳايو:

جُملا	صحيح	غلط
1. ڪاروبار جي بد ديانتتي ڪندڙ شخص الله ۽ ماڻهن وٽ مقبوليت نه ٿو ماڻي سگهي.	<input type="checkbox"/>	<input type="checkbox"/>
2. ديانتدار واپار نبين، صديقن ۽ شهيدن سان گڏ هوندو.	<input type="checkbox"/>	<input type="checkbox"/>
3. بد ديانت انسان جو ڪاروبار ٺپ ٿي ويندو آهي.	<input type="checkbox"/>	<input type="checkbox"/>
4. ملاوٽي ۽ صحت لاءِ نقصانڪار شيون وڪرو ڪرڻ ڪاروباري بد ديانتتي آهي.	<input type="checkbox"/>	<input type="checkbox"/>

5. ڪالم 1 جي لفظن کي ڪالم 2 جي مناسب لفظن سان ملائي جملا مڪمل ڪريو:

ڪالم 1	ڪالم 2
1. سچا ۽ ديانتدار واپاري نبين،	ان جو ڪوبه ايمان ناهي.
2. تور ۽ ماپ ۾ گهٽتائي ڪندڙن لاءِ	ٿو ڪري اهو اسان مان ناهي.
3. جنهن ۾ ديانتداري ناهي،	صديقن ۽ شهيدن سان گڏ اٿندو.
4. جيڪو شخص ڪاروبار ۾ ٽوڪيڙي	ويل آهي.

استادن لاءِ هدايتون

- شاگردن ۽ شاگردياڻين کان ”ڪاروبار ۾ ديانتداري“ جي بابت مضمون لکرايو.
- ”ديانتداري جي فائدين“ بابت هڪ فهرست تيار ڪريو.
- هيٺين عنوانن تي شاگردن ۽ شاگردياڻين کان تفصيلي مضمون لکرايو.
 - ❖ شين ۾ ملاوت جا نقصان
 - ❖ مال ۾ عيب ظاهر ڪرڻ جا فائدا
 - ❖ بد ديانتتي جو انجام.

4- نظم و ضبط ۽ قانون جو احترام

سکيا جي حاصلات

- هن سبق پڙهڻ کان پوءِ شاگرد ۽ شاگردڀائيون ان قابل ٿي ويندا، جواهي:
- نظم و ضبط جو مطلب ٻڌائي سگهندا.
- قانون جي احترام جو مقصد لکي سگهندا.
- پنهنجي عملي زندگي ۾ نظم و ضبط ۽ قانون تي عمل ڪرڻ جي اهميت لکي سگهندا.
- قانون جي پاسداري ڪرڻ سان معاشره بگڙجڻ کان بچي سگهي ٿو. ان بابت بحث مباحثو ڪري سگهندا.



نظم ۽ ضبط: نظم و ضبط مان مراد آهي، قانون ۽ اصولن جي پوئواري ڪرڻ. فطرت جي اصول مطابق نظم و ضبط جي پاسداري ڪرڻ کان سواءِ ڪو ماڻهو يا ڪا قوم ڪاميابي ماڻي نه ٿي سگهي. اهائي قوم ڪامياب ۽ ڪامران ٿي سگهي ٿي، جيڪا نظم و ضبط اختيار ڪندي هن کائنات جو ڪارخانو ان نظم و ضبط تحت پيو هلي ۽ اسان کي به نظم و ضبط جو سبق ٿو سيکاري. الله تعاليٰ کائنات جي نظام ۾ نظم و ضبط جو هڪ مثال ڏنو آهي، قرآن مجيد ۾ الله تعاليٰ فرمائي ٿو:

وَالشَّمْسُ تَجْرِي لِمُسْتَقَرٍّ لَّهَا ۚ ذَٰلِكَ تَقْدِيرُ الْعَزِيزِ الْعَلِيمِ ۝ وَالْقَمَرَ قَدَّرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ۝ لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ ۚ وَكُلٌّ فِي فَلَكٍ يَسْبَحُونَ ۝

(يس: 38-40)

ترجمو: ۽ سج پنهنجي تڪاءَ جي جاءِ تي پيو هلندو آهي، اهو غالب (الله) جو اندازو (نمرايل) آهي. ۽ چنڊ لاءِ منزلون مقرر ڪيوسون تان جو پراڻي ڪجيءَ جي (سڪل) چٽيءَ وانگر وري ڏنگو ٿيندو آهي. نڪي سج کي چنڊ جي پهچڻ جي (کا) مجال آهي

۽ نڪي رات (سج لهڻ کان اڳ) ڏينهن تي اڳرائي ڪندڙ آهي ۽ (سج ۽ چنڊ ۽ تارن مان) هر هڪ آسمان ۾ پيو هلندو آهي.

ڪائنات جو نظام اسان کي نظم و ضبط جي اهميت ٻڌائي رهيو آهي ۽ سمجھائي ٿو ته ڪنهن به نظام کي ڪاميابي سان هلائڻ لاءِ نظم و ضبط بي حد ضروري آهي. ساڳئي نموني اسلام جو عبادتي نظام به اسان کي نظم و ضبط جو سبق ڏئي ٿو. مقرر وقتن تي نماز جي ادائينگي، خاص مهيني ۾ روزي جي فرضيت، مقرر وقتن تي سحري ۽ افطاري ڪرڻ، مقرر وقت تي حج ادا ڪرڻ. اهي سڀ شيون اسان کي نظم و ضبط جو پابند بڻائڻ ۾ مددگار ثابت ٿيون ۽ اسان جي معاشرتي زندگيءَ کي متوازن بڻائين ٿيون.

شاگردن ۽ شاگردياڻين لاءِ نظم و ضبط جو خيال رکڻ تمام اهم آهي. انهن لاءِ ضروري آهي ته پنهنجي سڀني ڪمن جو وقت مقرر ڪري (ٽائيم ٽيبل جوڙي) وقت تي سمهڻ، وقت تي جاڳڻ، وقت تي اسڪول پهچڻ وقت تي ڪم ڪار ڪرڻ، وقت تي ڪيڊٽ، وري اسڪول جي ٽائيم تي اسڪول جي قانونن جو ڌيان رکڻ، يونيفارم ڪلاس روم ۽ اسڪول جي صفائي جو خيال رکڻ، ڪلاس ۾ شور نه ڪرڻ، تعليم تي ڌيان ڏيڻ، استادن جي ڳالهه ٻڌڻ ۽ لائبرري ۾ خاموشيءَ سان مطالعو ڪرڻ، اهي سڀ ڳالهيون نظم و ضبط سان تعلق رکن ٿيون.

اهڙي طرح هر ماڻهو لاءِ ضروري آهي ته هو پنهنجي ڪار وهنوار ۾ نظم و ضبط جو اهمت ڪري، گهر ۾ رهندي، گهر جي اصولن جو خيال رکڻ، گهر ۽ ان جي اردگرد ماحول کي صاف سترو رکڻ، رش واري جڳهه تي ڌڪا ڏيڻ کان پاسو ڪري، قطار ٺاهڻ، دفترن ۾ اتان جي وقت ۽ يوٽيلٽي بل وغيره وقت تي ادا ڪرڻ به نظم و ضبط جو حصو آهن. جيڪڏهن اسين انفرادي طور نظم و ضبط جو مظاهرو ڪنداسين، تڏهن ئي اجتماعي نظم و ضبط پيدا ٿيندو. ڇو ته اجتماعي نظم و ضبط به انفرادي نظم و ضبط مان جنم وٺي ٿو. جيڪو معاشري جي خوشحالي ۽ سکون جو ضامن آهي. تنهن ڪري اسان تي لازم آهي ته پنهنجي پنهنجي حد ۾ رهندي نظم و ضبط ڏانهن ڌيان ڏريون.

قانون جو احترام: ڪنهن به حڪومت کي هلائڻ لاءِ ڪجهه قاعدا ۽ اصول مقرر ڪيا ويندا آهن، انهن قاعدن ۽ اصولن کي ”قانون“ چئبو آهي. قانون جي پابندي ڪرڻ ملڪ جي هر شهري تي لازم هوندي آهي. قانون تي هلڻ سان هر شهري کي سندس حق ملندو آهي. ملڪ پوري انتظام سان هلندو آهي ۽ معاشري ۾ امن ۽ سکون قائم رهي ٿو. پر



جيڪڏهن ڪنهن ملڪ ۾ قانون جي خلاف ورزي ٿيندي هجي، هر شخص پنهنجي مرضي هلائيندو هجي ته اتي افراتفري ڦهلجي وڃي ٿي، پوءِ نه ڪنهن جي دولت ۽ عزت محفوظ رهي ٿي ۽ نه وري ان جي جان محفوظ رهي ٿي. معاشري ۾ بي چيني ۽ ڏڦيڙ ڦهلجي وڃي ٿو. اهڙي ملڪ کي نه مهذب ۽ نه ترقي يافتہ ملڪ چئي سگهجي ٿو.

نبي پاڪ ﷺ ۽ صحابه ڪرام رضي الله عنهم اجمعين جي دور ۾ قانون جو بي حد احترام هو. جنهن جو اندازو هن ڳالهه مان لڳائي سگهجي ٿو ته نبي اڪرم ﷺ جن ملڪي سربراھه هجڻ جي حيثيت سان منبر تي اعلان فرمايو ته:

”جيڪڏهن ڪنهن جو ڪوبه حق مون ڏانهن هجي ته مون کان اچي وٺي“

ساڳي طرح حضور ﷺ قانون جي نفاذ جي حوالي سان ننڍي ۽ وڏي، امير ۽ غريب، سفيده ۽ ڪاري، عربي ۽ عجمي ۾ ڪوبه فرق نه رکندا هئا.

اسان جي ذميداري: هڪ مسلمان ۽ سني شهري هجڻ جي ناطي اسان جي ذميداري آهي ته اسين اسلامي اصولن جي پاسداري ۽ ملڪي قانونن جو احترام ڪريون، ان سان هڪ سنو ۽ مهذب معاشره وجود ۾ اچي سگهي ٿو. جنهن سماج ۾ لا قانونيت هلي ٿي، اتان جو امن ۽ سکون برباد ٿيو وڃي. قانون نافذ ڪرڻ وارن کي به گهرجي ته هو ڪنهن کي به قانون کان مٿاهون نه سمجهن، هر ڪنهن لاءِ قانون جو نفاذ برابري واري طريقي سان هجي، جنهن ۾ الله تعاليٰ ۽ سندس رسول جي رضامندي به آهي ته ملڪ ۽ قوم جي فلاح به.

سبق جو خلاصو

- نظم و ضبط مان مراد قانون ۽ اصولن جي پابندي ڪرڻ آهي. ڪائنات جو منظم انتظام ۽ اسان جو عبادتي نظام به اسان کي نظم و ضبط جو سبق ڏئي ٿو.

- ڪنهن به قوم جي تهذيب ۽ سگهڙاڻپ جو اندازو انهن جي نظم و ضبط مان لڳائي سگهجي ٿو.
- نظم و ضبط جو خيال رکندڙ قوم ئي ترقي ۽ عروج ماڻي ٿي.
- هر ملڪ کي هلائڻ جا ڪجهه قاعدا ۽ اصول هوندا آهن، انهن قاعدن ۽ اصولن کي ”قانون“ چئبو آهي، قانون جي پابندي ڪرڻ هر شهري جي ذميداري آهي، قانون جي پابندي ذريعي ئي ماڻهو جي مال، عزت، ۽ جان محفوظ رهي سگهي ٿي.
- اسلام جهڙي ريت الله تعاليٰ ۽ سندس رسول جي اطاعت جو حڪم ڪري ٿو. ساڳي نموني نظم و ضبط ۽ عام ڀلائي خاطر جوڙيل قانونن جي پابندي جو به حڪم ڏئي ٿو.

شاگردن ۽ شاگردڀاڻيون لاءِ سرگرمي

- شاگرد ۽ شاگردڀاڻيون نظم و ضبط ۽ قانون جي احترام جو مفهوم هڪ ٻئي کي ٻڌائين.
- شاگرد ۽ شاگردڀاڻيون ”قانون جي احترام سان معاشره بگڙجڻ کان بچي سگهي ٿو“ عنوان تي درسگاهه ۾ مذاڪرو ڪن.
- شاگرد ۽ شاگردڀاڻيون انهن قانونن جي فهرست جوڙين جن جي هو پابندي ڪندا آهن.

مشق

1. هيٺين سوالن جا جواب ڏيو:

- 1_ نظم و ضبط مان ڇا مراد آهي؟
- 2_ قانون جي احترام جو ڇا مطلب آهي؟
- 3_ سوره يس واري آيت اسان کي ڇا جو سبق سيکاري ٿي؟
- 4_ اسلام جو عبادتي نظام اسان کي ڪهڙو درس ڏئي ٿو؟

2. هيٺيان خال ڀريو:

- (1) اسلام جو عبادتي نظام اسان کي _____ جو درس ڏئي ٿو.
- (2) ڪنهن به ملڪ کي هلائڻ لاءِ جيڪي اصول ۽ قاعدا جوڙيا ويندا آهن، انهن کي _____ چئبو آهي.
- (3) حضور اڪرم ﷺ جن فرمايو: جيڪڏهن ڪنهن جو ڪوبه حق مون ڏانهن هجي ته اچي _____ کان وٺي.
- (4) سني شهري جي ذميداري آهي ته هو ملڪي _____ جو احترام ڪري.

3. صحيح جواب تي ☒ جو نشان لڳايو:

- 1- قانون جي پابندي ڪرڻ هر شهري جو
(الف) فرض آهي
(ب) حق آهي
(ج) ڪم آهي
(د) احسان آهي
- 2- جيڪڏهن اسين انفرادي طور نظم و ضبط جو مظاهرو ڪنداسين ته:
(الف) اجتماعي نظم و ضبط پيدا ٿيندو
(ب) اجتماعي ڪاميابي ٿيندي
(ج) اجتماعي پلائي ٿيندي
(د) اجتماعي ترقي ٿيندي
- 3- ”۽ سج پنهنجي مقرر جڳهه ڏانهن هلي ٿو“ اهو ترجمو آهي:
(الف) سورة الرحمن جي آيت جو
(ب) سورة يس جي آيت جو
(ج) سورة الاخلاص جي آيت جو
(د) سورة الانشراح جي آيت جو
- 4- قانون تي عمل ڪرڻ سان ملڪ ۾ پيدا ٿيندي:
(الف) بدنظمي
(ب) افراتفري
(ج) نظم و ضبط
(د) حقن جي حاصلات

4. کالم 1 جا لفظ کالم 2 جي مناسب لفظن سان ملائي جملا مڪمل ڪريو:

کالم 2	کالم 1
خيال رکڻ تمام اهم آهي. برابر هجڻ گهرجي. نظم و ضبط جو خيال رکي. ننڍي ۽ وڏي، امير ۽ غريب، سفيد ۽ ڪاري ۾ ڪوبه ويجهو نه رکيو.	1- نبي ڪريم ﷺ جن قانون جي نفاذ جي حوالي سان 2- طالب علم لاءِ نظم و ضبط جو 3- قانون جو نفاذ سڀني لاءِ 4- هر ماڻهو لاءِ لازمي آهي ته هو پنهنجي پنهنجي حد اندر

5. هيٺيون عبارتون مڪمل ڪريو:

- 1- اسان جي ذميداري آهي ته ملڪي قانون جو _____
- 2- هڪ طالب علم لاءِ نظم و ضبط جو خيال رکڻ _____
- 3- نظم و ضبط سان قانون ۽ قاعدي _____
- 4- قانون جي پابندي ڪرڻ هر شهري جي _____
- 5- ڪائنات جو پورو نظام _____

استادن لاءِ هدايتون

- شاگردن ۽ شاگردياڻين سامهون نظم و ضبط ۽ قانون جي احترام جي حوالي سان وڌڻ جا ڪجهه مثال بيان ڪريو.
- هيٺين عنوان تي شاگردن ۽ شاگردياڻين کان مختصر مضمون لکرايو:
 - ❖ قانون جو احترام ڇو ضروري آهي
 - ❖ قانون جي احترام جا فائدا
 - ❖ قانون جي ڀڃڪڙي جا نقصان

5۔ اتحادِ ملي (قومي ايڪو)

سکيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان قابل ٿي ويندا، جو اهي:
- ملي اتحاد جو مفهوم سمجهي، بيان ڪري سگهندا.
- ملي اتحاد جي اهميت ۽ افاديت بابت لکي سگهندا.
- ملي اتحاد جي واڌاري ۾ ڪردار نڀائيندڙ ڳالهين لکي سگهندا.



قومي ايڪي جو مفهوم:

ڪنهن قوم جو عقيدو، نظريو، عمل ۽ مقصد تحت هڪ ٿي وڃڻ کي ”ملي اتحاد“ يعني ”قومي ايڪو“ چئجي ٿو.

سمورا مسلمان هڪ عقيدو رکڻ ٿا. سندن نظريو عمل ۽ زندگيءَ جو مقصد ساڳيو آهي، تنهنڪري مسلمان هڪ ”ملت“ آهن. جيتوڻيڪ اهي انفرادي طور دنيا جي ڪنڊ ڪڙڇ ۾ ڦهليل آهن. سندن رنگ، نسل، ٻوليون ۽ ملڪ جدا جدا آهن. جڏهن ته اسلام کان سواءِ ٻيا جيترا به مذهبن ۽ نظرين جا پوئلڳ آهن، سي سڀ جدا ”ملت“ قرار ڏنا ويا آهن.

اهميت ۽ ضرورت: ان ڳالهه ۾ ڪوشش ناهي ته اتحاد ۽ ٻڌيءَ ۾ برڪت ۽ ناتفاقي ۽ انتشار ۾ بي برڪتي آهي. جيڪڏهن ڪنهن گهر جا ماڻهو پاڻ ۾ اتفاق ۽ ٻڌي رکندا ته

سندن گھريلو حالات ۽ ماحول درست ۽ پرسڪون بڻجي پوندو. جڏهن ته سندن نااتفاقي ۽ اختلافن جي ڪري گھرو ماحول درھم برھم ٿي ويندو ۽ سندن آرام ۽ سڪون برباد ٿي ويندو. اسلام کان اڳ عرب قبيلا ٿوري ٿوري ڳالھه تي پاڻ ۾ وڙھندا رھندا هئا. انھن جون پاڻ ۾ ٿيل ست سؤ جنگيون مشھور آھن. پاڻ ۾ وڙھڻ جي ڪري سندن طاقت ختم ٿي چڪي هئي. انھن جي ڪا به مرڪزي حڪومت ڪانه هئي. اسلام اچي سندن منتشر سگھه کي متحد ڪيو. کين هڪ عقيدو، نظريو، عمل ۽ مقصد تحت گڏ ڪيو. نتيجي ۾ انھن ٽن ڪنڊن جي وڏي حصي تي پنھنجو قبضو ڄمائي ورتو. مادي، روحاني، علمي، تهذيبي ۽ ثقافتي اعتبار سان دنيا جي اڳواڻي ڪرڻ لڳا. ان نعمت کي ياد ڏياريندي الله تعاليٰ فرمائي ٿو:

وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا

(آل عمران: 103)

ترجمو: ”۽ پاڻ تي الله جي نعمت کي ياد ڪريو جو جڏهن پاڻ ۾ ويري هيو پوءِ اوهان جي دلين ۾ ميلاپ وڌائين پوءِ سندس فضل سان هڪ ٻئي جا ڦري ڀائر ٿيو.“

نبي اڪرم ﷺ جن جو فرمان مبارڪ آهي:

”اي الله جا ٻانهو! پاڻ ۾ هڪ ٻئي جا ڀائر بڻجي وڃو.“

قومي ايڪي ۾ واڌارو آڻيندڙ ڳالهيون

توحيد جو عقيدو: سڀني مسلمانن جو اهو عقيدو آهي ته خالق ۽ مالڪ هڪ الله آهي. رسول الله ﷺ جن جي پيروي ڪرڻ ۾ ئي پنهجي جهانن جي ڪاميابي آهي. الله تعاليٰ جو آخري ڪتاب هدايت جو سرچشمو آهي. مرڻ کان پوءِ زندهه ٿي پنهنجي عملن جو حساب ڏيڻو آهي. اها عقيدو جي هڪ جهڙائي مسلمانن کي ملي اتحاد واري رشتي ۾ ڳنڍيو ڇڏي ٿي.

عبادتي نظام: مسلمانن جو عبادتي نظام به سندن ملي اتحاد واري رشتي کي وڌيڪ سگهارو بڻائي ٿو. هڪ ئي مرڪز ڪعبي ڏانهن هڪ امام جي پٺيان پنج وقتي نماز ادا ڪن ٿا. بغير ڪنهن فرق جي سڀئي ڪلهو ڪلهي سان ملائي صف ٻڌي بيھن ٿا. هڪ ئي انداز سان رکوع ۽ سجود ڪن ٿا. جمعي جي نماز محلي جي سڀني ماڻهن کي هڪ هنڌ جمع ڪري، کين اتحاد جو سبق ڏئي ٿي. پنهجي عيدن جون نمازون پوري شهر جي ماڻهن کي هڪ هنڌ گڏ ڪن ٿيون. ۽ حج وري پوري دنيا جي مسلمانن کي هڪ مرڪز ۾ گڏ ڪري.

هڪ پرڏيهي مِلّي اتحاد جو سبق ڏئي ٿو. ساڳئي نموني روزو کين پنهنجي غريب ڀائرن جي مدد ڪرڻ، انهن سان همدردي ۽ غمخواريءَ جو درس ڏئي ٿو. رمضان جي پڄاڻيءَ تي فطرو سڀني اسلامي ڀائرن کي عيد ۾ شامل ڪرڻ جو ذريعو بڻجي ٿو. مطلب ته اسين اسلام جي عبادتي نظام کي جهڙي به انداز سان ڏسنداسين، ان جو مِلّي اتحاد جي ڦهلائڻ ۾ اهم ڪردار نظر ايندو.

سماجي زندگيءَ جي ڪار وهنوار ۾ هڪ جهڙائي: مسلمانن جي سماجي زندگيءَ ۾ به هڪ جهڙائي موجود آهي، جيڪا سندن مِلّي اتحاد جو عظيم الشان مظهر آهي. مثال طور شادي، نڪاح، جنازو، ڪفن دفن، حق، ذميداريون، آداب، طور طريقا، رهڻي ڪهڻي، ميل جول ۽ خانداني نظام بابت اسلام جيڪي اصول ۽ قانون ٻڌايا آهن، سڀئي مسلمان انهن تي هڪ نموني عمل ڪن ٿا.

نصب العين جو اتحاد: مِلّي اتحاد جي حوالي سان الله تعاليٰ مسلمانن کي هڪ متفقہ نصب العين ڏنو آهي. هي اهوئي نصب العين آهي، جيڪو سڀني نبين سڳورن جو نصب العين هو. يعني ”دين کي قائم رکڻ“. قرآن مجيد ۾ فرمان آهي:

أَنْ أَقِيمُوا الدِّينَ وَلَا تَتَفَرَّقُوا فِيهِ^۱ (الشوري: 13)

ترجمو: ”ته دين کي قائم ڪريو ۽ منجهس ڌار ڌار نه ٿيو.“

اهو مسلمانن جو متفقہ نصب العين آهي، جيڪو مسلمانن کي پاڻ ۾ متحد رکي ٿو. تنهن ڪري الله تعاليٰ فرمائي ٿو:

ترجمو: ”۽ الله جي رسيءَ (يعني قرآن) کي سڀئي چنبڙي وٺو ۽ ڌار ڌار نه ٿيو.“ (آل عمران: 103)

مِلّي اتحاد بابت الله تعاليٰ جي رهنمائي: الله تعاليٰ مسلمانن کي اتحاد ۽ اتفاق قائم رکڻ بابت بار بار حڪم فرمايو آهي. جيئن الله تعاليٰ جو فرمان آهي:

ترجمو: ”۽ الله ۽ سندس پيغمبر جي فرمانبرداري ڪريو ۽ پاڻ ۾ تڪرار نه ڪريو نه ته ڪمزور ٿيندؤ ۽ اوهان جي (اتفاق جي) هوا هلي ويندي.“ (الانفال: 46)

رسول الله ﷺ جا فرمان مبارڪ: مِلّي اتحاد بابت رسول الله ﷺ جن پنهنجي ڪيترن ئي فرمانن ۾ تعليم ڏني آهي، جن مان ڪجهه هي آهن:

- توهين سڀ مسلمان پاڻ ۾ رحم، محبت ۽ شفقت ڪرڻ ۾ هڪ جسم وانگر آهيو. جيڪڏهن جسم جي ڪنهن عضوي کي ڪا تڪليف ٿيندي آهي ته جسم جا سمورا عضوا تڪليف ۽ مصيبت ۾ مبتلا ٿي پوندا آهن.
- مسلمان اهو آهي، جنهن جي هٿ ۽ زبان کان ٻيا مسلمان محفوظ هجن.

مِلِّي اتحاد وقت جي اهم ضرورت: مسلمان ملڪن کي گهرجي ته هو پاڻ ۾ اتحاد پيدا ڪرڻ لاءِ ڪا اهڙي حڪمت عملي تيار ڪن، جنهن ذريعي هو نه صرف پنهنجا اختلاف نبيري سگهن، پر ٻين قومن ۾ پيدا ٿيندڙ اختلافن کي به سهڻي نموني حل ڪري سگهن. ان سان گڏ پنهنجي معيشت ۽ رهڻي ڪهڻي کي به ترقي وٺائي سگهن ۽ پنهنجو نصب العين به مڪمل ڪري سگهن. اسان جي قوت، ترقي ۽ خوشحاليءَ جو مڪمل دارومدار اسان جي ”مِلِّي اتحاد“ تي آهي. تنهنڪري اسان کي گهرجي ته الله ۽ سندس رسول ﷺ جي حڪمن جي روشنيءَ ۾ ”مِلِّي اتحاد“ لاءِ ڀرپور جدوجهد ڪريون ۽ هر ان نعري ڏانهن ڪوبه ڌيان نه ڏيون، جيڪو اسان کي زبان، رنگ، نسل ۽ وطن جي نالي تي ورهائيندو هجي ۽ اسان جي مِلِّي اتحاد کي نقصان پهچائيندو هجي.

سبق جو خلاصو

- مِلِّي اتحاد جو مقصد هي آهي ته عقيدتي، نظريي، عمل ۽ هڪ ئي مقصد تحت ڪنهن قوم جو هڪ ٿي وڃڻ.
- مسلم امت جيئن ته عقيدو، نظريو، عمل ۽ زندگيءَ جو مقصد ساڳيو رکي ٿي، تنهنڪري سمورا مسلمان هڪ ”مِلَّت/ قوم“ آهن.
- قرآن مجيد ۽ حديثن ۾ مِلِّي اتحاد تي تمام گهڻو زور ڏنو ويو آهي، ڇو ته اتحاد ۽ ٻڌيءَ ۾ برڪت ۽ نااتفاقي ۽ انتشار ۾ بي برڪتي آهي.
- اسان جو عبادتي نظام، تهذيب ۽ ثقافت، نظريو ۽ اسان جي نصب العين جو هڪ هجڻ اسان کي اتحاد ۽ ٻڌيءَ جو درس ڏين ٿا.

شاگردن ۽ شاگردياڻين لاءِ سرگرمي

- شاگرد ۽ شاگردياڻيون ”ملي اتحاد“ بابت مختصر مضمون لکي، پنهنجي استاد کي ڏيکارين.
- ملي اتحاد ۾ واڌارو آڻيندڙ ڳالهين بابت پنهنجي درسگاه ۾ مذاڪرو ڪريو.

مشق

1. هيٺين سوالن جا جواب ڏيو:

- 1_ ملي اتحاد جو مفهوم ڇا آهي؟
- 2_ اسلام کان سواءِ ڪيتريون ملتون آهن؟
- 3_ اسلام کان اڳ عرب قبيلا ڪنهن سان وڙهندا رهندا هئا؟
- 4_ مسلمانن پنهنجي ملي اتحاد جي ڪري ڪيترن کنڊن تي پنهنجو قبضو ڄمائي ورتو؟
- 5_ ملي اتحاد بابت قرآن مجيد جي ڪنهن به هڪ آيت جو مفهوم ٻڌايو.

2. هيٺيان خال ڀريو:

- (1) الله تعاليٰ جي ان نعمت کي ياد ڪريو. جڏهن اوھان هڪٻئي جا _____ هئا، پوءِ اوھان جي دلين ۾ محبت وڌي.
- (2) اي الله جا ٻانهو! پاڻ ۾ هڪٻئي جا _____ بڻجي وڃو.
- (3) اسان جي طاقت، ترقي ۽ خوشحاليءَ جو مڪمل دارومدار اسان جي _____ تي آهي.
- (4) مسلمان اهو آهي، جنهن جي هٿ ۽ زبان کان ٻيا مسلمان _____ هجن.

3. صحيح جواب تي ☒ جو نشان لڳايو:

1_ اتحاد ۽ ٻڌيءَ ۾ برڪت آهي، جڏهن ته نا اتفاقي ۽ انتشار ۾:

- (الف) بي برڪتي آهي
(ب) بي چيني آهي
(ج) لڙائي جهڳڙو آهي
(د) ذلت آهي

2_ سمورن انسانن لاءِ هدايت جو سرچشمو:

- (الف) ملڪ ۽ قوم آهي
(ب) قرآن مجيد آهي
(ج) معاشره آهي
(د) تعليم آهي

3_ سمورن مسلمانن جي سماجي زندگيءَ ۾:

- (الف) بي چيني آهي
(ب) انصاف آهي
(ج) هڪجهڙائي آهي
(د) اختلاف آهي

4_ توهين سڀ مسلمان پاڻ ۾:

- (الف) هڪ جسم وانگر آهيو
(ب) ٻن جسمن وانگر آهيو
(ج) قوم وانگر آهيو
(د) قبيلي وانگر آهيو

4. کالم 1_ جا لفظ کالم 2_ جي مناسب لفظن سان ملائي جملا

مڪمل ڪريو:

کالم 2_	کالم 1_
۽ اوهان جي طاقت هلي ويندي. مالي مدد ڪن ٿا. جا پوئلڳ آهن، سي سڀ جدا ”ملت“ قرار ڏنا ويا آهن. مضبوط رشتي ۾ ڳنڍي ڇڏي ٿي.	1_ نظرياتي هڪجهڙائي مسلمانن کي ملي اتحاد جي هڪ 2_ اسلام کان سواءِ ٻيا جيترو به مذهبن ۽ نظرين 3_ زڪوات وسيلي مسلمان هڪٻئي جي 4_ ۽ اختلاف نه ڪريو نه ته ڪمزور ٿيندو

5. هيٺيون عبارتون مڪمل ڪريو:

- 1_ قرآن مجيد ۾ آهي: پوءِ اوهان جي دلين ۾ _____
- 2_ قرآن مجيد ۾ آهي: دين کي قائم رکيو ۽ ان ۾ _____
- 3_ قرآن مجيد ۾ آهي: ۽ سڀ گڏجي الله جي رسيءَ کي مضبوط پڪڙيو ۽ _____
- 4_ ارشاد نبوي آهي: الله جا ٻانهن پاڻ ۾ _____

استادن لاءِ هدايتون

- شاگردن ۽ شاگردياتين کي ”مِلِّي اتحاد“ بابت حضور ڪريم ﷺ جي سيرت پاڪ مان ڪجهه وڌيڪ مثال ٻڌايو.
- مِلِّي اتحاد بابت قرآن شريف جي آيتن، حديثن مبارڪن ۽ مسلمان مفڪرن جي اقوالن جا چارٽ ٺاهي، درسگاهه ۾ هڻو.
- هيٺين عنوانن بابت شاگردن ۽ شاگردياتين کان مختصر مضمون لکرايو:
 - ❖ مِلِّي اتحاد ڇا آهي؟
 - ❖ مِلِّي اتحاد چو ضروري آهي؟
 - ❖ مِلِّي اتحاد بابت اسلام جي ڪهڙي تعليم آهي؟

6- حقوق العباد (يتيم، بيوه، معذور، مسافر)

سڪيا جي حاصلات

- هن سبق پڙهڻ کان پوءِ شاگرد ۽ شاگرد پالڻيون ان قابل ٿي ويندا، جو اهي:
- يتيمن، بيوه عورتن، معذورن ۽ مسافرن جي حقن کان آگاهه ٿي، بيان ڪري سگهندا.
- انهن جي حقن بابت اسلامي هدايتون لکي سگهندا.
- قرآن ۽ حديث جي روشنيءَ ۾ حقوق العباد جي اهميت ۽ فضيلت لکي سگهندا.

حقوق العباد جي معنيٰ ۽ مفهوم: ”حقوق“ جمع آهي ”حق“ جو جنهن جي لفظي معنيٰ آهي: ثابت ٿيل شيءِ ۽ مراعاتون (ذميداريون). جڏهن ته ”عباد“ جمع آهي ”عبد“ جو جنهن جي معنيٰ آهي ٻانهو. حقوق جا ٻه قسم آهن: (1) حقوق الله (2) حقوق العباد.

حقوق الله مان مراد اسان جون اهي ذميداريون آهن، جيڪي الله تعاليٰ طرفان اسان تي لازم ٿيل آهن، جن جو دين اسلام اسان کي حڪم ڪري ٿو. مثال طور: وحدانيت جو اقرار، فرائض ۽ واجبات جي ادائگي ۽ احڪام مڃڻ.

حقوق العباد مان اهي رعايتون (ذميداريون) مراد آهن، جيڪي الله تعاليٰ طرفان ٻانهن مٿان هڪ ٻئي لاءِ عائد ٿين ٿيون. هڪ ٻانهي جو حق ٻئي ٻانهي لاءِ ذميداري يا فرض ادائگي بڻجي ٿو.

ڪنهن به معاشري جي خوشحالي ۽ ترقيءَ لاءِ ضروري آهي ته حقوق الله سان گڏوگڏ حقوق العباد جو به بي حد خيال رکيو وڃي. هن سبق ۾ اسين معاشري جي اهم فردن: ٻانهن، يتيمن، بيوه عورتن، معذورن ۽ مسافرن بابت پڙهنداسين.

يتيمن جا حق

يتيم هر ان نابالغ ٻار کي چئبو آهي، جنهن جو پيءُ وفات ڪري ويو هجي. اسلام اهڙن ٻارن لاءِ معاشري (۽ مٿن مائتن) مٿان اها ذميداري رکي آهي ته انهن سان سهڻو سلوڪ روا رکجي. انهن جي سار سنڀال جو جوڳو بندوبست ڪجي. سندن وارثن طرفان ڇڏيل مال ملڪيت کي امانت سمجهي، ان جي حفاظت ڪجي. سندن تعليم ۽ تربيت جو مناسب اهتمام ڪجي. جڏهن اهي عقل وارا، ساڃهه وند ۽ پنهنجي ملڪيت سنڀالڻ واري عمر کي پهچي وڃن، ته وارثن طرفان ڇڏيل مال سندن حوالي ڪجي ۽ ان مال ملڪيت مان ذري برابر به ناجائز طريقي سان نه کائجي، پر سندن مال کي جدا رکجي. ان کي پنهنجي ملڪيت سان ملائجي. نه ئي پنهنجي هلڪي مال عيوض انهن جو چڱو چوڪو مال مٽائجي. ائين ڪرڻ ڪبيره گناهه آهي. الله تعاليٰ فرمائي ٿو:

”۽ يتيمن کي سندن مال ڏيو ۽ سني شيءِ کي بچڙيءَ شيءِ سان نه مٽايو ۽ انهن (يتيمن) جو مال پنهنجن مالن سان (گڏي) نه کائو. چوٽه اهو وڏو ڏوهه آهي.“ (النساء: 2)

اسلام يتيمن جي سرپرستي ڪندڙن لاءِ اها رعايت رکي آهي ته جيڪڏهن اهي غريب ۽ محتاج آهن ته سندن مال مان ضرورت آهر کائي سگهن ٿا. پر جيڪڏهن اهي تونگر آهن ته هرگز نه کائين.

”۽ جيڪو (سنڀاليندڙ) آسودو هجي تنهن کي گهرجي ته (يتيم جي مال کائڻ کان) پاسي رهي، ۽ جيڪو مسڪين هجي سو مناسب (خدمت) آهر کائيندو رهي.“ (النساء: 6)

پر جيڪي يتيم ٻارڙا ۽ ٻارڙيون اهڙا آهن، جن وٽ وارثن طرفان ڪوبه ڇڏيل مال ملڪيت ناهي، ته اسلامي حڪومت ۽ معاشري جي گڏيل ذميداري آهي ته اهي سندن پرگهور لهن. انهن جي پالنا ۽ ساڻن سهڻو سلوڪ ۽ نيڪ ورتاءُ ڪن. ۽ سندن اها به ذميداري آهي ته جڏهن يتيم چوڪرا ۽ چوڪريون جوان ٿي وڃن ته انهن جي شاديءَ جو بندوبست ڪن.

يتيم ٻارن جي ڪفالت ۽ سهڻي سلوڪ جي فضيلت: نبي اڪرم ﷺ جن پنهنجي بيشمار حديثن ۾ يتيمن جي ڪفالت ۽ ساڻن سهڻي سلوڪ جي وڏي فضيلت

بيان فرمائي آهي. پاڻ سڳورن ﷺ جو ارشاد پاڪ آهي:

- مسلمانن جو سڀ کان بهترين اهو گهر آهي، جنهن ۾ ڪنهن يتيم سان سهڻو سلوڪ ڪيو وڃي ۽ سڀ کان برو گهر اهو آهي، جنهن ۾ ڪنهن يتيم سان بدسلوڪي ڪئي وڃي.

بيوه عورتن جا حق

- ”بيوه“ ان عورت کي چئبو آهي، جنهن جو مڙس وفات ڪري ويو هجي. اسلام بيوه عورتن کي حق ڏنا آهن ۽ انهن کي سماج ۾ عزت وارو مرتبو ڏنو آهي. سندن اهم حق هي آهن:
- مڙس جي ملڪيت مان کيس مقرر حصو ڏنو ويو آهي. اولاد جي موجودگيءَ ۾ انهن جو حصو ۽ اولاد نه هجڻ جي صورت ۾ کيس چوٿون حصو ملندو.
- مڙس جيڪڏهن پنهنجي زندگيءَ ۾ کيس حق مهر ادا نه ڪيو هوندو ته سندس ورثي مان پهرئين ان جي بيوه جو حق مهر ادا ڪيو ويندو. ان کان پوءِ ٻين وارثن سان گڏ کيس مقرر حصو به ڏنو ويندو.
- مڙس جي وفات جو سوڳ/عدت چار مهينا ڏهه ڏينهن آهي.
- عدت پوري ٿيڻ کان پوءِ کيس پنهنجي مرضيءَ مطابق ٻئي نڪاح ڪرڻ جي اجازت آهي ۽ ڪنهن ٻئي ماڻهوءَ کي ان مٿان مرضي هلائڻ جي اجازت ڪانهي.
- حقيقت ۾ اڄڪلهه مهذب ۽ اُسرندڙ ملڪن اندر جيترا به عورتن کي حق ملن پيا، انهن جي شروعات اسلام ڪئي.

معذورن جا حق

”معذور“ اهڙن ماڻهن کي چئبو آهي، جيڪي پنهنجي جسماني يا ذهني ڪمزوريءَ سبب يا ڪنهن عضوي جي ضايع ٿيڻ سبب پنهنجي زندگيءَ جون ضرورتون ۽ ڪم ڪار پوري نموني سرانجام نه ڏئي سگهندا هجن. معذورن بابت رسول الله ﷺ جن فرمايو ته الله تعاليٰ فرمائي ٿو:

”مون پنهنجي جنهن ٻانهي کان سندس ٻئي اڪيون وٺي، معذوريءَ ۾ مبتلا ڪيو، جنهن تي ان صبر ڪيو ته آءُ کيس بدلي ۾ جنت عطا ڪندس.“

- اسلام سڀني انسانن سان سهڻي سلوڪ ڪرڻ ۽ همدرديءَ جو حڪم ڏئي ٿو. پر سڀ کان وڌيڪ اسان جي همدردي ۽ بهتر سلوڪ جا حقدار اهي ماڻهو آهن، جيڪي ڪنهن معذوريءَ جو شڪار آهن. نبي ڪريم ﷺ جن جو فرمان مبارڪ آهي:
- جيڪو ماڻهو پنهنجي مسلمان ڀاءُ جي ڪا مصيبت ٿاريندو ته قيامت واري ڏينهن الله تعاليٰ سندس هڪ مصيبت تاري ڇڏيندو.
- ڪنهن پليل يا نابين کي دڳ لائڻ به صدقو آهي.

معذورن جا ڪي اهم حق:

- معذور ماڻهو پنهنجو ڪم ڪار پوري نموني سرانجام نه ڏئي سگهندا آهن، تنهنڪري صحتمند ماڻهن جي اها ذميداري آهي ته هو انهن جو سهارو بڻجن. انهن سان سهڻو ورتاءُ ڪن ۽ سندن خدمت ڪن. معذورن جي خدمت ڪرڻ بعد انهن مٿان احسان جتانئ کان روڪيو ويو آهي.
- انهن کي معذوريءَ جو احساس ڏيارڻ کان به جهليو ويو آهي.
- معذوريءَ جي ڪري انهن تي برا لقب ۽ نالا رکڻ کان به روڪيو ويو آهي. جيئن: ڪنهن منڊي کي ”منڊو“ يا ڪنهن انڌي کي ”انڌو“ چوڻ کان جهليو ويو آهي، ڇاڪاڻ ته کين ائين چوڻ سان سندن دل آزاري ٿيندي.
- جيڪڏهن ڪنهن معذور جو ڪو مائٽ يا مددگار نه هجي ته اهڙن ماڻهن جي سار سنڀال ۽ پرگهور جي ذميداري سرڪاري ڪامورن ۽ حڪومت مٿان آهي ته انهن جي سار سنڀال لاءِ ڪي ادارا جوڙين.

مسافرن جا حق

”مسافر“ هر اهڙي شخص کي چئجي ٿو جيڪو ڪم ڪار سانگي، ڪنهن مجبوري يا ضرورت جي ڪري پنهنجي گهر ٻار کان ڏور هليو ويو هجي.

مسافر پنهنجي گهر کان پري هجڻ سبب وقتي طور آرام ۽ سڪون کان محروم ٿي ويندو آهي. تنهنڪري دين اسلام ان جي عزت ۽ مدد ڪرڻ سان گڏوگڏ سندس ضرورتون پوريون ڪرڻ جو به حڪم ڏنو آهي. قرآن مجيد ۾ جتي ٻين ماڻهن جي حق ادا ڪرڻ جو تاڪيد ڪيو ويو آهي، اتي مسافر لاءِ پارت ڪئي وئي آهي. الله تعاليٰ فرمائي ٿو:

فَاتِذَا الْقُرْآنُ يُقْرَأُ فَاسْمِعُوا بَنِيكُمْ وَأَبْصُرُوا وَلَا تُنظِرُوا آيَاتِ اللَّهِ يَوْمَ الْقِيَامَةِ ۚ وَأُولَٰئِكَ هُمُ الْمُفْلِحُونَ (الروم: 38)

ترجمو: تنهنڪري ماڻهي واري ۽ مسڪين ۽ مسافر کي سندس حق ڏي.

مسافر جا ٻه قسم آهن: (1) اهو مسافر جيڪو اوهان وٽ مهمان ٿي اچي (2) سفر

جو ساٿي.

مهمان ٿي آيل مسافر جا حق: مهمان ٿي آيل مسافر بابت رسول الله ﷺ جن فرمايو آهي:

”جيڪو شخص الله ۽ قيامت واري ڏينهن تي يقين رکي ٿو ان کي گهرجي ته پنهنجي مهمان جو اڪرام ڪري.“

مهمان جي اڪرام ۾ ڪيتريون ئي شيون شامل آهن، جن مان ڪجهه هي آهن:

- اهڙي مسافر جو خوش اخلاقي ۽ پڪندڙ پيشانيءَ سان آڌرپاءُ ڪجي. کيس سلام ڪرڻ ۾ اڳرائي ڪجي.
- ان جي کاڌي پيئي ۽ آرام جو مناسب بندوبست ڪجي.
- جيڪڏهن مسافر مالي طور ضرورت مند آهي ته سندس ضرورت پوري ڪجي.
- مسافر کان موڪلائڻ وقت ڪجهه اڳڀرو ڪجي ۽ دعائن سان کيس الوداع ڪجي.
- نبي اڪرم ﷺ جن مهمان کان موڪلائڻ وقت کيس هيءَ دعا ڏيندا هئا:

”آءٌ تنهنجي دين، امانت ۽ عمل جي خاتمي کي الله تعاليٰ جي حوالي ڪريان ٿو.“

مسافر ساٿيءَ جا حق: جن ماڻهن سان اسين سفر دوران گڏجندا آهيون، انهن جا به

اسان مٿان ڪجهه حق عائد ٿين ٿا. قرآن مجيد ۾ الله تعاليٰ فرمائي ٿو:

”۽ ويجهي سنگتي ۽ مسافر سان چڱائي ڪريو.“

مسافر ساٿيءَ جا ڪجهه حق هي آهن:

- ساٿي مسافر سان خوشدليءَ جو اظهار ڪجي.
- پرامن ۽ خوشگوار ماحول ۾ سفر طئي ڪجي، جهيڙي جهتي کان پاسو ڪجي.
- ساٿي مسافر کان ڪا خدمت وٺڻ بجاءِ ان جي خدمت کي ترجيح ڏجي.
- ايتار ۽ قربانيءَ جو جذبو ڌارجي. پنهنجي طرفان ڪنهن به مسافر کي ڪا به تڪليف نه پهچائجي.

- ضرورت کان وڌيڪ کاڌي پيئڻي جي شيءِ پنهنجي مسافر ساٿيءَ کي به پيش ڪجي. اهڙي نموني سڀني جو سفر سهنجو ۽ وڻندڙ انداز ۾ گذرندو. هڪ ٻئي جون ضرورتون به پوريون ٿينديون ۽ الله تعاليٰ به اسان کان راضي ٿيندو.

سبق جو خلاصو

- ”يتيم“ اهڙي نابالغ ٻار کي چئبو آهي، جنهن جو پيءُ وفات ڪري ويو هجي.
- ”بيوهه“ ان عورت کي چئبو آهي، جنهن جو مڙس فوت ٿي ويو هجي.
- ”معذور“ اهڙن ماڻهن کي چئبو آهي، جيڪي جسماني يا ذهني ڪمزوري يا ڪنهن عضوي ضايع ٿيڻ جي ڪري پنهنجا ڪم ڪار ۽ ضرورتون پوريون نه ڪري سگهندا هجن.
- ”مسافر“ اهڙي شخص کي چئبو آهي، جيڪو ڪنهن مجبوري، ضرورت يا ڪم ڪار سانگي گهر ٻار کان ڏور هليو ويو هجي.
- اسلام اهڙن سڀني ماڻهن سان سهڻي سلوڪ جو حڪم فرمائي ٿو.
- اسلام معاشري جي هر ماڻهوءَ جي اها ذميداري مقرر ڪري ٿو ته هو جاني، مالي ۽ اخلاقي طور انهن جي مدد ڪري.
- اسلام حڪمرانن مٿان اهو لازم قرار ڏئي ٿو ته اهي معاشري جي بي سهارا ۽ اڻوجھ ماڻهن جي سهائتا ڪن، سندن ضرورتن ۽ سهولتن جو بندوبست ڪن ته جيئن اهي به هن دنيا ۾ پنهنجي زندگي عزت ۽ سُڪ سان گذاري سگهن.

شاگردن ۽ شاگردياڻين لاءِ سرگرمي

- شاگرد ۽ شاگردياڻيون هن سبق جو خلاصو خوشخط لکي، پنهنجي استاد کي ڏيکارين.

مشق

1. هيٺين سوالن جا جواب ڏيو:

- 1_ "يتيم" ڪنهن کي چئبو آهي؟
- 2_ "بيوه" جو مطلب ڇا آهي؟
- 3_ "معذور" جي معنيٰ ڇا آهي؟
- 4_ "مسافر" ڪنهن کي چئبو آهي؟
- 5_ "حقوق الله" مان ڇا مراد آهي؟
- 6_ "حقوق العباد" مان ڇا مراد آهي؟

2. هيٺيان خال ڀريو:

- (1) اسان جي همدردي ۽ تعاون جا سڀ کان وڌيڪ حقدار هي ماڻهو آهن، جيڪي ڪنهن _____ جو شڪار آهن.
- (2) ڪنهن نابيني يا پليل ماڻهوءَ کي دڳ لائڻ به _____ آهي.
- (3) قرآن مجيد ۾ الله تعاليٰ فرمائي ٿو: "۽ رشتيدارن، مسڪينن ۽ _____ کي سندن حق ادا ڪريو.
- (4) "آءٌ تنهنجي دين، امانت ۽ عمل جي خاتمي کي _____ جي حوالي ڪريان ٿو."

3. صحيح جواب تي ☒ جو نشان لڳايو:

- 1_ اسلام اسان کي هيءُ حڪم ڪري ٿو ته يتيم جو مال پنهنجي مال کان:
(الف) جدا رکو
(ب) ملائي رکو
(ج) گڏائي کائو
(د) سٺو سمجھو
- 2_ گهرن مان سڀ کان بهتر گهر اهو آهي، جنهن ۾ ڪنهن يتيم سان:
(الف) بدسلوڪي ڪجي
(ب) ڀلائي ڪجي
(ج) نرمي ڪجي
(د) سختي ڪجي

3_ اولاد جي موجودگيءَ ۾ مڙس جي ملڪيت مان بيوهه عورت کي ملندو:

- (الف) اڌ حصو
(ب) چوٿون حصو
(ج) ڇهون حصو
(د) اٺون حصو

4_ قرآن مجيد جي آيت جو مفهوم آهي ته پيرسان ويهندڙن ۽ مسافرن سان:

- (الف) عدل ڪريو
(ب) احسان ڪريو
(ج) همدردي ڪريو
(د) خوشدلي ڪريو

5_ نبي ڪريم ﷺ جن جو فرمان آهي ته: ڪنهن نابيني ۽ پليل کي دڳ لائڻ به:

- (الف) جهاد آهي
(ب) صدقو آهي
(ج) عدل ۽ احسان آهي
(د) حُسن معاشرت آهي

4. ڪالم 1_ جا لفظ ڪالم 2_ جي مناسب لفظن سان ملائي جملا مڪمل ڪريو:

ڪالم 2_	ڪالم 1_
ان جي خدمت ڪرڻ کي ترجيح ڏجي.	1_ مسلمان کان موڪلائڻ مهل کيس ڪجهه اڳڀرو ڪجي ۽
دعائن سان کيس الوداع ڪجي.	2_ ساٿي مسافر کان خدمت وٺڻ بدران
بيوهه عورت کي اٺون حصو ملندو.	3_ جيڪو شخص پنهنجي مسلمان ڀاءُ جي ڪا مصيبت ٿاريندو
قيامت واري ڏينهن الله تعاليٰ سندس مصيبتن مان ڪا مصيبت تاري ڇڏيندو.	4_ اولاد هجڻ جي صورت ۾

5. هيٺيون عبارتون مڪمل ڪريو:

- 1_ سڀ کان بهتر گهر اهو آهي، جنهن ۾ ڪنهن يتيم سان _____
2_ بيوهه عورت کي اولاد نه هئڻ جي صورت ۾ _____
3_ ”معذور“ اهڙي ماڻهوءَ کي چئبو آهي، جيڪو _____
4_ قرآن پاڪ ۾ آهي: ”پيرسان ويهندڙ ساٿي ۽ مسافرن سان _____

استادن لاءِ هدايتون

- شاگردن ۽ شاگردياڻين جي وچ ۾ ڀڃڻ، بيوهه، معذور ۽ مسافرن جي حقن بابت مذاڪري جو اهم ڪردار ڪيو وڃي.
- هيٺين عنوانن بابت شاگردن ۽ شاگردياڻين کان تفصيلي مضمون لکرايو:
 - ❖ ڀڃڻ جي مدد ڪرڻ جو جذبو
 - ❖ بيوهه عورتن جي حقن جي فهرست
 - ❖ بيوهه عورتن سان مدد ڪرڻ جو جذبو
 - ❖ معذورن جي حقن جي فهرست/نوٽ
 - ❖ معذورن جي مدد ڪرڻ جو جذبو
 - ❖ مسافرن جي حقن جي فهرست/نوٽ

مشاهير اسلام / هدايت جا سرچشما

تعارف

انسانن مان ڪي املهه انسان اهڙا هوندا آهن، جيڪي مضبوط ايمان، اعليٰ اخلاق، بلند ڪردار، وڏي همت، عظيم حوصلي، بهادري ۽ جرئت جا مالڪ هوندا آهن، جيڪي پنهنجي فڪري، علمي، ديني، ملي، سياسي ۽ سماجي خدمتن جي اعتبار سان ٻين انسانن لاءِ عمدي نموني ۽ سهڻي مثال جي حيثيت رکندا آهن. سندن سوانح حيات ۽ ڪارناما پڙهڻ سان دل ۾ انهن لاءِ محبت پريو جذبو پيدا ٿئي ٿو. عام ماڻهو کين مثالي نمونو سمجهي انهن جي نقش قدم تي هلڻ ۾ پنهنجي سعادتمندي ۽ ڪاميابي سمجهن ٿا. اهڙين شخصيتن مان سيدة النساءِ خاتونِ جنت حضرت بي بي فاطمة الزهراء (عليها السلام)، محمد بن قاسم (عليه السلام)، ابو علي ابن سينا (عليه السلام) ۽ حضرت شاه ولي الله محدث دهلوي (رحمته الله عليه) جهڙيون عظيم شخصيتون به اهم آهن.

مقصد

هن باب ۾ جن عظيم شخصيتن جو تعارف، سوانح ۽ خدمتون بيان ڪيون ويون آهن، ان جو مقصد آهي ته نئين نسل کي انهن شخصيتن جي حالات ۽ ڪارنامن کان واقف ڪيو وڃي، جيئن سندن دل ۾ انهن لاءِ محبت جو جذبو جاڳي ۽ انهن جي پيروي ڪري پنهنجو مستقبل سنواري سگهن.

1- حضرت فاطمة الزهراء عليها السلام

سکيا جي حاصلات

- هن سبق پڙهڻ کان پوءِ شاگرد ۽ شاگردڀائيون ان قابل ٿي ويندا جو اهي:
- حضرت فاطمة الزهراء عليها السلام جي زندگيءَ جا ابتدائي حالات بيان ڪري سگهندا.
 - حضرت فاطمة الزهراء عليها السلام جي بلند مرتبي ۽ مقام کي بيان ڪري سگهندا.
 - حضرت فاطمة الزهراء عليها السلام جي شخصيت کي اعليٰ نمونو سمجھندي، ان جي نقش قدم تي هلڻ سان معاشري تي پونڊڙاثرن کي لکي سگهندا.

ولادت: خاتون جنت سيده حضرت فاطمة الزهراء عليها السلام نبين جي سردار اسان جي پياري پيغمبر حضرت محمد مصطفيٰ صلي الله عليه وسلم جي لاڏلي صاحبزادي هئي. مستند روايت مطابق سندن ولادت نبوت کان پنج ورهيه اڳ مڪي پاڪ ۾ ٿي، جڏهن پاڻ سڳورن عليه السلام جي عمر 35 سال ۽ سندن والده ماجده حضرت خديجة الكبرى عليها السلام جي عمر 50 سال هئي. سيده حضرت فاطمة الزهراء عليها السلام بيبي خديجة الكبرى عليها السلام جي اولاد مان سڀ کان ننڍي عمر جي هئي، سندن ڪيترائي لقب هئا. جن مان ”سيده نساء اهل الجنة“، ”زهراء“، ”بتول“، ۽ ”طاهره“ مشهور آهن.

ننڍپڻ: ننڍپڻ کان ئي بيبي سڳوري جي طبيعت ۾ تمام گهڻي سنجيدگي ۽ سادگي هوندي هئي، راند روند سان سندس ڪانه لڳندي هئي. ۽ نه ئي وري کيس اوڙي پاڙي جي گهرن ۾ وڃڻ پسند هو. پاڻ هميشه والدين سان گهر ۾ گذاريندي هئي، بيبي سڳوريءَ جي سادگي، سگهڙائپ ۽ عقلمندي رسول الله صلي الله عليه وسلم جن کي بي حد پسند هئي. تنهن ڪري پاڻ سڳورا عليه السلام کيس ”بتول“ (دنيا کان قطع تعلق ڪندڙ) چوندا هئا. سندس پرورش ۽ تربيت نبوت واري گهراڻي اندر مبارڪ ماحول ۾ ٿي هئي. ۽ پاڻ پنهنجي والده سڳوريءَ جي سنڀال ۾ ئي شعور واري عمر کي پهتي، نبي ڪريم صلي الله عليه وسلم جيتوڻيڪ رات ڏينهن دعوت و تبليغ ۾ مصروف هوندا هئا پر پوءِ به پاڻ پنهنجي صاحبزاديءَ لاءِ ڪجهه وقت ڪڍندا هئا.

شادي خانہ آبادي: مديني پاڪ ڏانهن هجرت کان پوءِ پاڻ سڳورن بيبي سڳوري رضي الله عنها جو رشتو حضرت علي رضي الله عنه سان طئي ڪري ڇڏيو. ان وقت حضرت علي ڪرم الله وجهه جي مالي حالت تمام ڪمزور هئي. وٽن صرف هڪ گهوڙو ۽ هڪ زره موجود هئا. حضور صلي الله عليه وسلم جي مشوري سان حضرت علي رضي الله عنه اها زره چار سؤ اسي (480) درهمن ۾ حضرت عثمان غني رضي الله عنه کي وڪرو ڪئي. حضرت عثمان غني رضي الله عنه زره جي قيمت ادا ڪئي ۽ پوءِ ساڳي زره حضرت علي رضي الله عنه کي هڏيو ڪري واپس ڏنائون. زره جي قيمت مان حضرت علي رضي الله عنه پنهنجي شاديءَ جو انتظام ڪيو. پاڻ سڳورن صلي الله عليه وسلم چار سؤ درهم (لڳ ڀڳ 1224.75 گرام) چاندي بيبي سڳوريءَ جو مهر مقرر فرمائي سندس نڪاح حضرت علي رضي الله عنه سان پڙهايو ۽ ٻنهي کي خير و برڪت جي دعا ڏنائون. اهڙي ريت سال 2 هجري ۾ پاڻ حضرت علي رضي الله عنه سان لائون لهي سندس گهر ڏيائي بڻجي وئي.

حضرت فاطمة الزهراء رضي الله عنها جي شخصيت ۽ مرتبو: حضرت فاطمة الزهراء رضي الله عنها نهايت عمدہ عادت ۽ اخلاقن جي مالڪيائي هئي. پاڻ حدرجي جي پرهيزگار ۽ عبادتگذار شخصيت هئي. گهر جو سمورو ڪم ڪار پاڻ سرانجام ڏيندي هئي ۽ ان دوران سندس زبان الله جي ذڪر سان مشغول رهندي هئي. پاڻ جيتوڻيڪ بک تي هوندي هئي پر ڪڏهن به سوالي کي خالي هٿين کين موٽائيندي هئي. پنهنجي طور طريقي ۽ انداز ۾ خاص طور کائڻ پيئڻ، اٿڻ ويهڻ، ڳالهائڻ ٻولھائڻ ۽ لباس ۾ پنهنجي والد سڳوري حضرت محمد صلي الله عليه وسلم جي پيروي ڪندي هئي.

ام المؤمنين حضرت عائشه صديقه رضي الله عنها فرمائي ٿي: ”مون حضرت محمد صلي الله عليه وسلم سان هر ڳالهه ۾ سڀ کان وڌيڪ مشابھت رکندڙ فاطمة الزهراء رضي الله عنها کي ئي لڌو. جڏهن اها نبي اڪرم صلي الله عليه وسلم وٽ ايندي هئي، ته پاڻ سڳورا کيس ”مرحبا“ چئي سندس استقبال ڪندا هئا، کين بي حد پيار مان پنهنجي ڀر ۾ ويهاريندا هئا ۽ جڏهن پاڻ سڳورا صلي الله عليه وسلم جن ان جي گهر ويندا هئا ته اها به سندن ساڳئي انداز ۾ استقبال ڪندي هئي. حضور اڪرم صلي الله عليه وسلم جن بيبي فاطمه رضي الله عنها بابت فرمائيندا هئا:

”فاطمه! منهنجي جگر جو ٽڪرو آهي، جنهن ان کي خوش رکيو ان مون کي خوش رکيو ۽ جنهن ان کي ناراض ڪيو ان مون کي ناراض ڪيو.“

نبي پاڪ صلي الله عليه وسلم جڏهن ڪنهن سفر تي اسهندا هئا ته سڀ کان آخر ۾ جنهن کان

موڪلائيندا هئا، سا حضرت فاطمة الزهراء عليها السلام هوندي هئي ۽ واپسيءَ تي سڀ کان پهرئين جنهن سان اچي ملندا هئا، سا به حضرت فاطمة الزهراء عليها السلام هوندي هئي. هڪ دفعي پاڻ سڳورا عليها السلام بي بي سائين جي گهر ويا ته پاڻ ان وقت اتو ڳوهي رهي هئي ۽ سندس زبان تي ذڪر الله جاري هو. کيس جيڪو لباس پهريل هو، ان ۾ ڪيتريون ئي چٽيون لڳل هيون، اهو منظر ڏسي پاڻ سونهارن جون اکيون پر جي آيون ۽ پاڻ کيس فرمايائون: ”فاطمه ڏي! دنيا جي تڪليفن جو صبر سان مقابلو ڪر ۽ آخرت جي هميشه واري خوشيءَ جو انتظار ڪر. الله تعاليٰ توکي ان جو بهترين بدلو ڏيندو.“

هڪ دفعي پاڻ سڳورا عليها السلام حضرت ابو ايوب انصاري رضي الله عنه وٽ مهمان ٿي ويا، جڏهن دسترخوان لڳي ويو ته پاڻ ڪجهه ماني ۽ ڀاڄي الڳ ڪري فرمايائون: ”هيءَ فاطمة عليها السلام ڏانهن موڪليو هو ڪيترن ڏينهن کان فاقِي تي آهي.“

حضرت فاطمة الزهراء عليها السلام کي به حضور اڪرم صلي الله عليه وسلم سان بي حد پيار هو. سندن خبرگيري ڪرڻ ۾ اڳ اڳري رهندي هئي. غزوہ احد واري موقعي تي جڏهن کيس حضور اڪرم صلي الله عليه وسلم جي زخمي ٿيڻ جو اطلاع مليو ته پاڻ ڏاڍي غمگين ٿي ۽ هڪدم (مرهم پٽي وارو سامان کڻي) ميدان جنگ ۾ اچي پهتي. پنهنجي هٿن سان پاڻ سڳورن عليها السلام جي زخمن کي ڌوئائين، پيشاني واري زخم مان خون نه پئي بيٺو ته ڪجيءَ جي تڏي کي ساڙي ان جي چار سان زخم کي پريائين، جنهن سان رت سمڻ بند ٿي ويو.

سيده فاطمة الزهراء عليها السلام کي اها به فضيلت حاصل آهي ته الله تعاليٰ سندس اولاد ذريعي پاڻ سڳورن عليها السلام جي نسل کي دنيا ۾ باقي رکيو. جڏهن ته خود نبي ڪريم صلي الله عليه وسلم جن جا فرزند ننڍي هوندي وفات ڪري ويا ۽ سندن ٻين نياڻين جو اولاد به زندهه ڪين رهيو.

اولاد: بيبي سڳوري حضرت فاطمة الزهراء عليها السلام کي ڇهن ٻارن جو اولاد هو. جن جا نالا هي آهن: ابو محمد حضرت امام حسن رضي الله عنه، ابو عبيد الله حضرت امام حسين رضي الله عنه، حضرت محسن رضي الله عنه، حضرت ام ڪلثوم عليها السلام، حضرت رقيه عليها السلام ۽ حضرت ام المصائب زينب عليها السلام. حضرت محسن ۽ حضرت رقيه عليها السلام جو ننڍپڻ ۾ انتقال ٿيو. جڏهن ته سندس باقي اولاد اهم واقعن جي اعتبار سان تاريخ اسلام ۾ مشهور آهن.

وفات: حضور اڪرم صلي الله عليه وسلم جي سن 11 ه ۾ وصال ڪري وڃڻ کان پوءِ فاطمة الزهراء عليها السلام ڏاڍي غمگين رهندي هئي. نيٺ حضور اڪرم صلي الله عليه وسلم جي وصال کان صرف 6 مهينا پوءِ 3 رمضان المبارڪ سن 11 ه تي تقريباً 29 ورهين جي ڄمار ۾ لاڏاڻو ڪري وئي ۽ جنت البقيع ۾ آرامي آهي.

سبق جو خلاصو

- حضرت بيبي فاطمة الزهراء عليها السلام پاڻ سڳورن عليه السلام ۽ حضرت خديجة الكبرى عليها السلام جي سڀ کان ننڍي صاحبزادي هئي.
- پاڻ سڳورن عليه السلام پنهنجي نياڻي جي بهترين تربيت فرمائي هئي. مڪي دور ۾ بيبي سائين پاڻ سڳورن عليه السلام سان هر تڪليف ۾ گذرهي.
- سيده فاطمه بتول عليها السلام نهايت پارسا، عبادت گذار ۽ پرهيزگار عورت هئي. حضور اڪرم عليه السلام جي ساڻس بي حد پيار ڪندا هئا. سن 2 هجري ۾ سندس شادي حضرت علي ڪرم الله وجهه سان ٿي، جنهن مان کيس حسن، حسين، محسن، ام ڪلثوم، رقيه ۽ زينب عليها السلام اولاد ٿيو. سندس تقويٰ، پرهيزگاري، عبادت گذاري ۽ اعليٰ اخلاق اسان لاءِ قابل تقليد آهن.

شاگردن ۽ شاگردياتين لاءِ سرگرمي

- حضرت فاطمة الزهراء عليها السلام جي شخصيت بابت هڪ مضمون لکي پنهنجي استاد کي ڏيکاريو.
- حضرت فاطمة الزهراء عليها السلام جا القاب خوشخطي سان لکو.

مشق

1. هيٺين سوالن جا جواب ڏيو:

- 1_ حضرت فاطمة الزهراء عليها السلام جي ولادت ڪڏهي ٿي؟
- 2_ حضرت فاطمة الزهراء عليها السلام جي والده جون نالو ڇا هو؟
- 3_ حضرت فاطمة الزهراء عليها السلام جا ڪهڙا ڪهڙا لقب آهن؟
- 4_ حضرت فاطمة الزهراء عليها السلام جي مڙس جون نالو ڇا آهي؟
- 5_ حضرت فاطمة الزهراء عليها السلام جي اولاد جا نالا ڇا هئا؟

2. هيٺيان خال ڀريو:

- (1) حضرت فاطمة عليها السلام جيتوڻيڪ پاڻ بک تي هوندي هئي، پر ڪڏهن به _____ کي خالي هٿين ڪين موٽائيندي هئي.
- (2) حضرت فاطمة عليها السلام جي شادي سن _____ هجريءَ ۾ حضرت علي عليه السلام سان ٿي.
- (3) حضرت فاطمة الزهراء عليها السلام جو حق مهر _____ درهم طئي ٿيو.
- (4) جنگ احد ۾ حضرت _____ جي تڏي کي ساڙي ان جي چار پاڻ سڳورن عليه السلام جي زخمن کي هنئي.

3. صحيح جواب تي ☒ جو نشان لڳايو:

- 1_ حضرت فاطمة بتول عليها السلام حضرت بيبي خديجة الكبرى عليها السلام جي اولاد ۾:
(الف) سڀ کان وڏي هئي
(ب) ٻيون نمبر هئي
(ج) ٽيون نمبر هئي
(د) سڀ کان ننڍي هئي
- 2_ هڪ مستند روايت مطابق بيبي فاطمة الزهراء عليها السلام جي ولادت وقت نبي اڪرم صلي الله عليه وسلم جي عمر مبارڪ هئي:
(الف) 35 سال (ب) 45 سال (ج) لڳ ڀڳ 29 سال (د) 41 سال
- 3_ حضرت فاطمة الزهراء عليها السلام جي وفات وقت عمر هئي:
(الف) لڳ ڀڳ 24 سال (ب) لڳ ڀڳ 29 سال
(ج) لڳ ڀڳ 34 سال (د) لڳ ڀڳ 39 سال
- 4_ نبي اڪرم صلي الله عليه وسلم مانيءَ ۾ ڪجهه ڀاڄي الڳ ڪري فرمايو: هيءَ ڀاڄي:
(الف) حضرت عائشه عليها السلام ڏانهن موڪليو.
(ب) حضرت فاطمة الزهراء عليها السلام ڏانهن موڪليو.
(ج) حضرت ام سلمه عليها السلام ڏانهن موڪليو.
(د) حضرت سوده عليها السلام ڏانهن موڪليو.

4. صحيح جملن جي اڳيان ✓ ۽ غلط جملن جي اڳيان ✗ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ الله تعاليٰ حضرت فاطمة الزهراء <small>عليها السلام</small> جي اولاد ذريعي پاڻ سڳورن <small>عليه السلام</small> جو اولاد باقي رکيو.
<input type="checkbox"/>	<input type="checkbox"/>	2_ حضرت فاطمة الزهراء <small>عليها السلام</small> کي ڏاج ۾ عاليشان گهر بهترين وڳا ۽ ڪيترائي سونا ڳم ڏنا ويا.
<input type="checkbox"/>	<input type="checkbox"/>	3_ حضرت علي <small>عليه السلام</small> وٽ شاديءَ جي موقعي تي هڪ گهوڙي ۽ زره موجود هئا. زره وڪڻي پاڻ شاديءَ جو بندوبست ڪيائون.
<input type="checkbox"/>	<input type="checkbox"/>	4_ حضرت حسن ۽ حضرت حسين رضي الله عنهما جي والده جونالو حضرت خديجة الكبرى <small>عليها السلام</small> هو.

5. کالم 1_ جا لفظ کالم 2_ جي مناسب لفظن سان ملائي جملا مڪمل ڪريو:

کالم 2_	کالم 1_
جن مان هڪ ”سيده نساء اهل الجنة“ به آهي فاطمة <small>عليها السلام</small> منهنجي جگر جو ٽڪرو آهي. بعثت نبوي <small>عليه السلام</small> کان پنج ورهيه اڳ ٿي. دنيا کان قطع تعلق ڪندڙ.	1_ حضرت فاطمة <small>عليها السلام</small> جي ولادت 2_ ”بتول“ جي معنيٰ آهي 3_ حضرت فاطمة الزهراء <small>عليها السلام</small> جا ڪيترائي لقب هئا 4_ پاڻ سڳورن <small>عليه السلام</small> جن فرمايو:

استادن لاءِ هدايتون

- شاگردن ۽ شاگردياتين کي حضرت فاطمة الزهراء عليها السلام بابت ڪجهه وڌيڪ معلومات ٻڌايو.
- هيٺين عنوانن تي شاگردن کان تفصيلي مضمون لکرايو:
 - ❖ حضرت فاطمة الزهراء عليها السلام جي شادي القاب، اولاد ۽ شخصيت
 - ❖ حضرت فاطمة الزهراء عليها السلام جو مرتبو ۽ مقام
 - ❖ حضرت فاطمة الزهراء عليها السلام جي ڪردار جون خوبيون.

2۔ محمد بن قاسم رحمہ اللہ

سکيا جي حاصلات

- هن سبق پڙهڻ کان پوءِ شاگرد ۽ شاگرد پٽيون ان قابل ٿي ويندا جو اهي:
- محمد بن قاسم جا حالاتِ زندگي بيان ڪري سگهندا.
- سنڌ جي فاتح جي شخصيت، ان جي ڪارنامن توڙي سندس شجاعت ۽ بهادريءَ تي مضمون لکي سگهندا.
- محمد بن قاسم جي نقش قدم تي هلندي، اسلام جي لاءِ ٿيندڙ خدمتون بيان ڪري سگهندا.

پيدائش ۽ ابتدائي حالات: عربستان جو نامور سپه سالار، فاتح سنڌ، محمد بن قاسم اسلامي تاريخ جو هڪ قابلِ فخر فرزند ٿي گذريو آهي. سندس پورو نالو عماد الدين محمد بن قاسم ثقفی هو. سندس پيدائش سنه 75 هجري بمطابق 694ع ڌاري طائف ۾ ٿي. محمد بن قاسم طائف ۽ بصري ۾ تعليم حاصل ڪئي. پاڻ جڏهن پنجن ورهين جي ڄمار تي پهتو ته سندس والد لاڏاڻو ڪري ويو. محمد بن قاسم پنهنجي صلاحيت ۽ مهارت جي بنياد تي 14 سالن جي عمر ۾ دمشق جي فوج ۾ ڀرتي ٿيو. جتي فوجي تربيت ۾ مهارت ۽ قابليت حاصل ڪرڻ کان پوءِ اعليٰ فوجي عهدي تي فائز ٿيو.

پاڻ حوصلي مند، بهادر ۽ مضبوط ارادي جو مالڪ نوجوان هو. گڏوگڏ نهايت بااخلاق، شيرين گفتار ۽ ڪل مک شخصيت جو مالڪ هو فوج ۾ وڏي عمر وارا ماڻهو به سندس بي حد عزت ڪندا هئا.

هي اهو دور هو. جڏهن اسلامي فتوحات جو سلسلو دنيا جي ڏورانهن علائقن تائين پکڙجي چڪو هو. سنڌ کي فتح ڪرڻ جون ڪوششون جيتوڻيڪ ٻين خليفن جي دور ۾ به ڪيون ويون، پر سنڌ کي فتح ڪرڻ جو اعزاز وليد بن عبدالملڪ اموي جي دور ۾ سندس جرنيل محمد بن قاسم ماڻيو.

اسباب: سنڌ کي فتح ڪرڻ جا سبب مختلف ٿي سگهن ٿا، پر سنڌ مٿان فوري طور ڪاھ

ڪرڻ جو سبب هي بڻيو ته سرنديپ نالي ٻيٽ تي ڪيترائي مسلمان تاجر گهر ٻار سميت آباد هئا، جن مان ڪي واپاري وفات ڪري ويا، اتان جو بادشاهه مسلمانن جي خليفي سان پنهنجا لاڳاپا وڌائڻ پيو چاهي، ان موقعي تي غنيمت سمجهندي، خليفي جي ويجهڙائي حاصل ڪرڻ لاءِ هن انهن واپارين جي بيواهه ۽ يتيم ٻارن کي هدايا ۽ تحفا ڏئي، هڪ بحري جهاز ۾ ڪوفي ڏانهن روانو ڪيو. جنهن ۾ ڪجهه حاجي سڳورا به هئا. مخالف هوائن جي ڪري جهاز سنڌ جي ديبل بندرگاهه تي اچي لنگر انداز ٿيو. جتي راجا ڏاهر جو هڪ گورنر رهندو هو. اتان جي ماڻهن مسلمان مسافرن کي ڦريو لٽيو ۽ مردن، عورتن توڙي ٻارن کي قيد ڪري ڇڏيو. هڪ ٻه ڄڻا اتان پڇي نڪرڻ ۾ ڪامياب ٿي ويا. جن عراق جي گورنر حجاج بن يوسف ثقفی کي وڃي پيرائڻي ڳالهه ٻڌائي ۽ کيس اهو به ٻڌايائون ته هڪ بيوهه مسلمان عورت کي جنهن وقت ڦريو پئي ويو ته ان پاران توڏيندي چيو:

يَا حَجَّاجُ! اغْثِنِي.

ترجمو: اي حجاج! منهنجي واهر ڪر.

حجاج بن يوسف تي ان واقعي جو ڏاڍو اثر ٿيو. ان عورت جي سڌ تي ”لبیک“ چوندي، تڏهن راجا ڏاهر ڏانهن هڪ خط لکيائين ته: اسان جي ماڻهن کي باعزت طريقي سان آزاد ڪيو وڃي. کانئن ڪسيل مال اسباب واپس ڪيو وڃي ۽ مجرمين کي سزا ڏني وڃي. راجا ڏاهر وڏي بي رخي مان جواب موڪليو ته: اهو سامونڊي ڌاڙيلن جو ڪم آهي، جن تي اسان جي نه ٿي هلي، اوهين پاڻ اچي پنهنجو مال ۽ قيدي آزادي ڪرايو. حالانڪ حقيقت ۾ اهي ڦريل مسلمان راجا ڏاهر جي ديبل واري جيل اندر قيدي بڻيل هئا. اهڙو جواب ٻڌي حجاج بن يوسف سنڌ تي حملي جي منصوبه بندي ڪئي ۽ هڪ ٻئي پٺيان ٻه سڀه سالار عبدالله بن نبهان اسلمي ۽ بديل بن طهفه مجاڻي (لشڪرن سميت) موڪليا، پر اهي ڪاميابي ماڻي نه سگهيا.

محمد بن قاسم ۽ سنڌ جي فتح: پوءِ حجاج بن يوسف پنهنجي سوت جي پٽ محمد بن قاسم کي حڪم ڏنو ته هو سنڌ ڏانهن ڪاهه ڪري. ان وقت محمد بن قاسم جي عمر صرف 17 سال هئي. سندس مدد لاءِ حجاج بن يوسف ڇهن هزارن جي فوج هٿيارن پنهورن سميت رواني ڪئي، جنهن ۾ گهوڙا، اٺ ۽ پنج منجنيقون به شامل هيون جيڪي دشمن جي مضبوط قلعن مٿان وڙني پٿر وسائڻ جي ڪم اينديون هيون. انهن مان سڀ کان

وڌي منجنيق جو نالو ”عروس“ هو. جڏهن محمد بن قاسم شيراز کان ٿيندو مڪران پهتو ته اتان جي مسلمان گورنر وڌيڪ تن هزارن جي فوج ساڻس گڏائي ڇڏي. اهڙي طرح نون هزارن جي لشڪر سان محمد بن قاسم ديبل پهتو.

ديبل جي فتح: سنه 92ھ جي آخر ۾ محمد بن قاسم ديبل جي بندرگاه جو گهيرو ڪيو.



ڇهه مهينا گهيرو جاري رهيو پر شهر فتح ٿي نه سگهيو. نيٺ حجاج بن يوسف جي هدايت مطابق منجنيق کي هڪ خاص رُخ تي بيهاري شهر مٿان پٿر بازي ڪئي وئي، ان وچ ۾ محمد بن قاسم کي خبر پئي ته جيستائين شهر

ديبل قلعي جا پراڻا نشان

جي وچ وارو گنبذ محفوظ هوندو. تيستائين شهر وارن جا حوصلا بلند رهندا، تنهن ڪري محمد بن قاسم خاص طور ان گنبذ کي نشانو بڻايو. گنبذ ڪرڻ سان ئي شهري پاڙيا ٿي پيا ۽ راجا ڏاهر جو گورنر شهر ڇڏي وئي پڳو.

ديبل جي فتح کان پوءِ محمد بن قاسم مسلمان قيدين ۽ ٻڌمت جي پوڄارين کي ظالم هندن کان نجات ڏياري، ان کان پوءِ ٻڌمت جا حامي ظاهر ظهور مسلمانن جي حمايت ڪرڻ لڳا، محمد بن قاسم ان علائقي جو انتظام بهتر بڻايو ۽ اتي هڪ مسجد به تعمير ڪرائي، ديبل جي فتح سان پهريون دفعو مسلمانن جا قدم سنڌ ڌرتيءَ تي مضبوطيءَ سان چمي ويا، اڃان محمد بن قاسم راجا ڏاهر سان مهاڏو نه اٽڪايو هو.

محمد بن قاسم ۽ راجا ڏاهر جو مقابلو: سنڌ جو بادشاهه راجا ڏاهر سنڌو درياءَ

جي کاٻي ڀر روهڙي کان پنجن ميلن جي مفاصلي تي اروڙ قلعي ويجهو پنهنجي لشڪر سان موجود هو. تنهن ڪري محمد بن قاسم پنهنجي جنگي مهارت ۽ حڪمت عملي سان ٻيڙين جي پل ٺاهي درياءَ پار ڪيو. پهرئين رمضان 93ھ بمطابق 11 جون 712ع تي محمد بن قاسم ۽ راجا ڏاهر ۾ ويڙهه جي شروعات ٿي. راجا ڏاهر هڪ سؤ هاٿي، ڏهه هزار زره پوش سوار

۽ ٽيه هزار پيدل فوجي ساڻ ڪري درياء جي ڪناري تي مقابلي لاءِ آيو هو. جڏهن ته محمد بن قاسم جي فوج جو تعداد ٻارهن هزار هو جن مان ٽي هزار فوجي سنڌي هئا، ڏهه ڏينهن مقابلو جاري رهيو. بد مست هاڻين اڳيان مسلمانن جي هڪ به نه پئي هلي. آخر ڏهين ڏينهن مسلمانن هاڻين مٿان آتشگير مادو اڇلائڻ شروع ڪيو. جنهن تي هنن ۾ پاڇ پئجي وئي، راجا ڏاهر جو هاڻي به ميدان ڇڏي وٺي پڳو ۽ هڪ ويجهي ڍنڍ ۾ وڃي ويهي رهيو، راجا ڏاهر هاڻي تان لهي پيادو وڙهندو رهيو. تانجو هڪ عرب مجاهد سندس خاتمو ڪيو.

ان کان پوءِ مسلمان فاتحائي انداز سان قلعي اندر داخل ٿيا. وڙهندڙن کان سواءِ پرامن شهرين تي حملو نه ڪيو ويو. ان جنگ ۾ مسلمانن کي ڪيتروئي مال غنيمت ۾ هٿ آيو. اهڙي طرح 10 رمضان 93ھ بمطابق 20 جون 712ع تي مسلمانن راجا ڏاهر کي شڪست ڏئي سنڌ کي ”باب الاسلام“ جو اعزاز ڏنو.

محمد بن قاسم جي حڪومت: محمد بن قاسم ساڍا ٽي سال سنڌ ۾ گذاريا، سندس فتوحات جي شروعات ديبل ۽ اختتام ملتان ۾ ٿيو. ان دوران محمد بن قاسم سنڌ ۾ جيڪا حڪومت قائم ڪئي، سا امن امان ۽ عدل انصاف ۾ پنهنجو مٽ پاڻ هڻي. هن پوري علائقي ۾ مسجدون تعمير ڪرايون. هندن کي مذهبي آزادي ڏني ۽ مندر قائم ڪرڻ لاءِ کين جاگيرون الات ڪيون. فتح ڪيل علائقي جي ساڳين حڪمرانن کي ”فرمانبرداري“ جي شرط تي سندن عهدن تي برقرار رکيائين، عوام جي فلاح ۽ ترقي لاءِ هڪ موثر نظام جوڙيائين، هارين کي هر قسم جون زرعي سهولتون ڏنائين. جنهن هاريءَ جي اپت گهٽ لهندي هئي ان جي ڍل معاف ڪئي ويندي هئي. مطلب ته ان پنهنجي دور حڪومت ۾ رعيت جي خوشحالي جو هر طرح خيال رکيو. محمد بن قاسم جي اهڙي حڪمراني جي ڪري هو عوام جو دل گهريو بڻجي ويو. هن سنڌ ۾ اهو اعلان ڪري ڇڏيو هو ته دين اسلام ۾ ڪا زبردستي ناهي. جيڪو چاهي ته مسلمان ٿئي ۽ جيڪو چاهي پنهنجي مذهب تي قائم رهي. محمد بن قاسم جي ان رواداري جو اهڙو اثر ٿيو جو ڪيترائي ماڻهو پنهنجي راز خوشيءَ سان مسلمان بڻجي ويا.

محمد بن قاسم سنڌ وارن جي نظر ۾: محمد بن قاسم جي شخصيت سنڌ وارن جي نظر ۾ هميشه محبوب رهي آهي، ڇو ته محمد بن قاسم ئي سنڌ وارن کي اسلام جهڙي نعمت کان متعارف ڪرايو. جنهن ڪري هو بت پرستي ۽ وهم پرستي بدران توحيد پرستي

کان آگاه ٿيا. کين پنهنجي عزت، عظمت ۽ وقار جو احساس ٿيو. سنڌ وارا پهرئين برهمڻ دور ۾ مذهبي ننڍ وڏائي جو شڪار هئا. محمد بن قاسم هر شخص کي مذهبي ۽ فڪري آزادي توڙي انساني مساوات جي تعليم ڏني، پر عملي طور اهڙو نظام قائم ڪري ڏيکاريو جنهن ۾ سڀ انسان برابري جي حيثيت رکن پيا. هن اهڙو عدالتي نظام آندو جنهن ۾ اميرن ۽ غريبن لاءِ ساڳيو قانون هو. هن رحمڻي، رواداري، معافي، درگذر ۽ سخاوت جا اهڙا مثال قائم ڪيا، جو ان کان اڳ سنڌ وارن اهڙا مثال ڪنهن به فاتح وٽ ڪين ڏنا هئا. محمد بن قاسم نه صرف هن علائقي کي فتح ڪيو هو پر پنهنجي ڪردار سان هن سنڌ وارن جون دليون به فتح ڪري ورتيون هيون. اهو ئي سبب هو جو سنڌ جي گهڻي عوام سندس آڌر ڀاءُ ڪيو هو ۽ ٽولن جا ٽولا ٿي اسلام قبول ڪيائون ۽ رضاڪارانه طور سندس فوج ۾ ڀرتي ٿيا ۽ پنهنجون خدمتون کيس پيش ڪيائون.

محمد بن قاسم جي ڪري هتي باقاعده اسلام جي پرچار شروع ٿي ۽ ڪيترائي، عالم، مفسر، محدث ۽ صوفي پيدا ٿيا، جن اسلام کي ڦهلائڻ ۾ پنهنجو اهم ڪردار ادا ڪيو ۽ پوري ننڍي کنڊ ۾ اسلام پکڙجي ويو. سندس دور ۾ باقاعده طور ننڍي کنڊ يعني سنڌ مان اسلام جي ابتدائي اسلامي حڪومت قائم ٿي. جنهن ڪري سنڌ کي ”باب الاسلام“ (اسلام جو دروازو) جو لقب مليو.

سنڌ جا رهواسي هميشه فاتح سنڌ محمد بن قاسم جا مداح ۽ شڪر گذار رهيا آهن ۽ کيس عزت سان ياد ڪندا آهن، اهو ئي سبب هو جڏهن کين محمد بن قاسم جي وفات جي خبر ملي ته انهن کي بي حد صدمو پهتو ۽ کيس ياد ڪري هوزار و قطار روئي پيا هئا. محمد بن قاسم سنڌ کي اسلام جو مرڪز بڻايو. اسلامي تاريخ ۾ سندس اهو ڪارنامو هميشه سونهري اکرن ۾ لکيل رهندو.

سبق جو خلاصو

- محمد بن قاسم هڪ نوجوان عرب سپه سالار هو جنهن سنڌ جي برهمڻ راجا ڏاهر ۽ سندس لشڪر کي شڪست ڏئي، 712ع کان 715ع تائين سنڌ تي حڪومت ڪئي.
- محمد بن قاسم مسلمان عرب قيدين کي راجا ڏاهر جي قيد مان آزاد ڪرايو. سنڌ ۾ دين اسلام کي ڦهلايو ۽ ننڍي کنڊ اندر پهرئين اسلامي حڪومت قائم ڪئي، جنهن تحت

- اسلام جو عادلانه نظام نافذ ڪري سنڌ کي ”باب الاسلام“ جو لقب ڏياريو.
- محمد بن قاسم پنهنجي سهڻي اخلاق ۽ ڪردار ذريعي سنڌ واسين جون دليون کٽي ورتيون هيون، نتيجي ۾ ڪيترن ئي ماڻهن خوشيءَ سان اسلام قبول ڪيو ساڻس دلي محبت ۽ همدرديءَ جو اظهار ڪيو. اڄ تائين سنڌ واسي محمد بن قاسم کي ياد ڪن ٿا ۽ کيس پنهنجو محسن ڄاڻين ٿا ۽ دين اسلام سان کين دلي عقيدہ ۽ محبت برقرار آهي.

شاگردن ۽ شاگردياڻين لاءِ سرگرمي

- شاگرد ۽ شاگردياڻيون محمد بن قاسم جي شخصيت بابت هڪ مضمون لکي پنهنجي استاد کي ڏيکاريو.

مشق

1. هيٺين سوالن جا جواب ڏيو:

- 1 _ محمد بن قاسم جي پيدائش ڪڏهن ٿي؟
- 2 _ محمد بن قاسم ڪيتري عمر دوران فوج ۾ ڀرتي ٿيو؟
- 3 _ سنڌ جي فتح جو فوري ڪارڻ ڪهڙو بڻيو؟
- 4 _ محمد بن قاسم ديبل کي فتح ڪرڻ لاءِ ڪهڙي حڪمت عملي جوڙي؟

2. هيٺيان خال ڀريو:

- (1) محمد بن قاسم ۽ راجا ڏاهر درميان لڙائي _____ قلعي ڀرسان ٿي.
- (2) ان وقت محمد بن قاسم جي فوج جو تعداد _____ هو.
- (3) محمد بن قاسم 10 رمضان _____ تي سنڌ جي راجا ڏاهر کي شڪست ڏني.
- (4) سنڌ کي _____ جو لقب مليو.

3. صحيح جواب تي ☒ جو نشان لڳايو:

- 1_ حجاج بن يوسف محمد بن قاسم کي جيڪو لشڪر ڏنوان جو تعداد هو:
(الف) 4000 (ب) 5000 (ج) 6000 (د) 9000
- 2_ ديبل شهر جو گهيراڙ جاري رهيو:
(الف) ڇهه مهينا (ب) چار مهينا (ج) ٻه مهينا (د) ٽي مهينا
- 3_ محمد بن قاسم وٽ جيڪي منجنيقون هيون، تن جو تعداد هو:
(الف) 3 (ب) 4 (ج) 5 (د) 6
- 4_ راجا ڏاهر، محمد بن قاسم سان لڙائي ڪرڻ وقت سوار هو:
(الف) گهوڙي تي (ب) اُٺ تي (ج) هاڻي تي (د) خچر تي

4. صحيح جملن جي اڳيان ☒ ۽ غلط جملن جي اڳيان ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ محمد بن قاسم سنڌ تي جيڪا حڪومت ڪئي سا امن امان توڙي عدل انصاف ۾ پنهنجو مت پاڻ هڻي.
<input type="checkbox"/>	<input type="checkbox"/>	2_ محمد بن قاسم سنڌ واسين سان رواداري وارو سلوڪ ڪيو ۽ کين مذهبي آزادي ڏني.
<input type="checkbox"/>	<input type="checkbox"/>	3_ راجا ڏاهر ٻڌ مت سان تعلق رکندو هو.

استادن لاءِ هدايتون

- شاگردن ۽ شاگردياڻين کي سنڌ جي فتح ۽ محمد بن قاسم بابت وڌيڪ معلومات فراهم ڪئي وڃي.

3- بو علي ابن سينا

سکيا جي حاصلات

- هن سبق پڙهڻ کان پوءِ شاگرد ۽ شاگردياڻيون ان قابل ٿي ويندا جو اهي:
- بو علي سينا جا حالاتِ زندگي بيان ڪري سگهندا.
- بو علي سينا جي علمي ڪارنامن تي مضمون لکي سگهندا.
- بو علي سينا جي نقش قدم تي هلڻ سان معاشرتي اثرات بيان ڪري سگهندا.



همدان ۾ بو علي سينا جو مقبرو

ابتدائي حالات:

بو علي ابن سينا اسلامي دنيا جو نامور طبيب، سائنسدان، فلسفي، ماهرِ فلڪيات، حياتيات ۽ طبيعيات، رياضيدان، علم العلاج، علم الامراض، علم الادويات ۽ عضون جي تشريح جي علم جو وڏو ماهر هو. سندس پورو نالو حسين بن عبدالله بن علي بن سينا آهي، پر علمي دنيا ۾ ”بو علي سينا“ ۽ ”ابن سينا“ جي نالن سان وڌيڪ

مشهور آهي. جڏهن ته ”الشيخ الرئيس“ سندس لقب آهي. پاڻ بخارا جي هڪ ڳوٺ ”افشنه“ ۾ 370ھ بمطابق 980ع ڌاري پيدا ٿيو. ڇهن ورهين جي عمر ۾ پنهنجي والد سان گڏجي بخارا پهتو، جتي سندس تعليم ۽ تربيت جي ابتدا ٿي.

علمي ڪارناما: بو علي ابن سينا فلسفي، طب، فقه، تصوف، ادب شاعري مطلب ته هر موضوع تي ڪتاب به لکيا آهن، پر سندس شهرت جو وڏو سبب هي ٻه ڪتاب بڻيا: (1) القانون في الطب (2) ڪتاب الشفاء

القانون في الطب: هي ڪتاب پنجن جلدن تي مشتمل آهي، جيڪو عضون جي جوڙجڪ، انهن جي ڪم ڪار ۽ علاج بابت معلومات تي هڪ جامع ۽ مستند ڪتاب آهي. القانون جي پهرئين جلد ۾ جسم جي سمورن عضون ۽ انهن جي ڪارڪردگيءَ جو مڪمل تفصيل ڏنل آهي. ٻئي جلد ۾ جڙي ٻوٽن جون خاصيتون، دوائون، انهن جا اثر، مشاهدن ۽ تجربن جو تفصيل ڏنل آهي. ٽئين ۽ چوٿين جلد ۾ انساني بيمارين کي وضاحت سان بيان ڪيو ويو آهي، گڏوگڏ بيمارين جا اسباب ۽ علامتون به ذڪر ڪيون ويون آهن. القانون جي پنجين جلد ۾ مختلف بيمارين جا نسخا ۽ دوائون تجويز ڪيل آهي.

ڪتاب الشفاء: هن ڪتاب ۾ بو علي ابن سينا منطق، طبيعيات، رياضيات ۽ الاهيات تي تفصيلي بحث ڪيو آهي. اهڙي نموني تدبير منزل، رياست جي قيام سياست ۽ اخلاقيات بابت به تفصيل سان لکيو آهي. کيس علم رياضيات سان خاص لڳاءُ هو. هو پيمائش (جيوميٽري) ۾ وڏي مهارت رکندو هو. علم ڪيميا بابت بو علي ابن سينا جا نظريا سندس همعصرن کان مختلف هئا، ان جي خيال مطابق پاري، چاندي يا ڪنهن به ڌاتوءَ کي ڪيميائي عمل ذريعي سون ۾ تبديل نه ٿو ڪري سگهجي.

ابن سينا نفسياتي علاج جو به ماهر هو. هن ئي سڀ کان پهرئين نفسياتي علم (سائيڪالوجي) کي طب ۾ شامل ڪيو. ان سلسلي ۾ سندس نظريو هيءُ هو ته انساني جذبن ۽ احساسن، مثال طور: خوشي، غمي، ڪاوڙ، فڪر وغيره جو دل سان تعلق آهي ۽ انهن جذبن ۾ انسان جي رت جي گردش ۽ ٻين رطوبتن سان به گهڻو تعلق آهي. سندس اهو به چوڻ هو ته دشمني، بزدلي ۽ ڪنجوسي وغيره کي طبي طريقن سان ڪنٽرول ڪري سگهجي ٿو. حياتيات بابت ان جو نظريو هو ته پوري ڪائنات اندر زندگي کي قبول ڪندڙ جسمن جو تعداد تمام ٿورو آهي. جڏهن ته حيات کي قبول ڪندڙ جسمن جو ڳاڻيٽو تمام گهڻو آهي. پاڻ پهريون سائنسدان آهي، جنهن روشني جي حد ثابت ڪئي ۽ ان جي رفتار جو نظريو پيش ڪيو.

يورپ ۾ پذيرائي: ابن سينا جي علمي ڪارنامن جو يورپ وارن تمام گهڻو قدر ڪيو. سندس ڪتابن کي پنهنجي ٻولين ۾ ترجمو ڪري، انهن مان خوب لاپڻ پرايائون، ابن سينا جو ڪتاب ”القانون في الطب“ يورپ جي ميڊيڪل ڪاليجن اندر صدين تائين نصاب جو حصو رهيو. هي ڪتاب پندرهنين صديءَ ۾ سورهن دفعا ۽ سورهين صديءَ ۾ ويهه دفعا شايع ٿيو. لاطيني ۽ فرانسيسي ٻولين ۾ به ان جو ترجمو ڪيو ويو.

بو علي ابن سينا جي شخصيت: بو علي ابن سينا اعليٰ ڪردار ۽ سهڻي اخلاق جو مالڪ هو. هو مانيٽو ۽ قناعت گذار هو. لالچ ۽ لوپ ڪيس ناپسند هئا. علم سان گڏ عمل کي اهميت ڏيندو هو. هو محنتي ۽ نظم و ضبط جو پابند هو. ڪتابن جي مطالعي سان بي حد شغف رکندو هو. رات جو مطالعي ڪرڻ وقت جڏهن ڪيس نند ايندي هئي، ته ڪجهه پيئندو هو ته جئين نند ختم ٿئي. سندس حافظو بي حد مضبوط هو. پاڻ ٻه دفعا وزارتِي عهدو ماڻيائين، پر سندس اصل ميدان علمي نوعيت جو هو. تنهن ڪري ان ۾ مشغول رهي، بادشاهن ۽ وزيرن جي سنگت کان ڪوهين ڏور پڇندو هو ۽ ٺٽ ٺانگر واري زندگي ڪيس ڪين وٺندي هئي.

طب جي فن کي هن هميشه مخلوق جي خدمت جو ذريعو سمجهيو. پنهنجي مشاهدي، تجربِي ۽ شوق جي آڌار تي ماڻهن جو علاج ڪيائين ۽ صرف ٻارهن سالن جي عمر ۾ پاڻ کي ”حاذق حڪيم“ چورائڻ لڳو.

وفات: بو علي ابن سينا پيت جي مروڙن ۾ مبتلا ٿي پيو. جڏهن ڪيس پنهنجي بيماريءَ جو احساس ٿيو ته هن پنهنجو سمورو مال اسباب ضرورتمندن ۾ ورهائي ڇڏيو. پنهنجي غلام کي به آزاد ڪري هر وقت قرآن مجيد جي تلاوت ۾ مشغول رهڻ لڳو. نيٺ هو 4 رمضان 428ھ بمطابق 1037ء ۾ هن فاني جهان مان لاڏاڻو ڪري ويو.

سبق جو خلاصو

- بو علي ابن سينا اسلامي دنيا جو نامور طبيب، مشهور سائنسدان ۽ ڪيترن ئي علمن ۽ فنن جو ماهر هو. پاڻ بخارا جي هڪ ڳوٺ افشنه ۾ 980ع ۾ پيدا ٿيو. سندس وفات 1037ع ۾ ٿي.
- هن پنهنجي 57 سالن جي ڄمار ۾ دينيات، اخلاقيات، سماجيات، طبيعيات، ڪيميا، طب ۽ حياتيات جهڙن علمن ۾ وڏي ڪامل مهارت حاصل ڪئي.
- پاڻ 100 جي لڳ ڀڳ ڪتاب لکيائين. جن مان ”القانون في الطب“ ۽ ”ڪتاب الشفاء“ تمام گهڻو مشهور ٿيا. پاڻ صرف 12 سالن جي عمر ۾ ”حاذق حڪيم“ جي لقب سان مشهور ٿيو. بو علي سينا طب کي خدمت خلق جي ارادي سان اختيار ڪيو. اڄڪلهه جي جديد ميڊيڪل انهن بنيادن تي ايتري ترقي ماڻي آهي، جيڪي بنياد ابن سينا بيان ڪيا هئا. پاڻ ”الشيخ الرئيس“ جي لقب سان مشهور هو.

شاگردن ۽ شاگردياتين لاءِ سرگرمي

- شاگرد ۽ شاگردياتيون بو علي سينا جا اهم عملي ڪارناما لکي پنهنجي استاد کي ڏيکارين.

مشق

1. هيٺين سوالن جا جواب ڏيو:

- 1- بو علي ابن سينا جي پيدائش ڪڏهن ۽ ڪهڙي ڳوٺ ۾ ٿي؟
- 2- بو علي ابن سينا جو علم نفسيات بابت ڪهڙو نظريو هو؟
- 3- يورپ وارن ابن سينا جي علمي ڪارنامن جو قدر ڪهڙي ريت ڪيو؟
- 4- ابن سينا جا ڪهڙا ڪتاب وڌيڪ مشهور آهن؟
- 5- ابن سينا ڪيتري عمر ۾ حاذق حڪيم مشهور ٿيو؟

2. هيٺيان خال ڀريو:

- (1) ابن سينا اسلامي دنيا جو نامور طبيب ۽ مشهور _____ هو.
- (2) ابن سينا 12 سالن جي عمر ۾ _____ جي لقب سان مشهور ٿيو.
- (3) _____ وارن ابن سينا جي علمي ڪارنامن جو وڏو قدر ڪيو.
- (4) ابن سينا جو ڪتاب ”القانون في الطب“ _____ جلدن تي مشتمل آهي.

3. صحيح جواب تي ☒ جو نشان لڳايو:

1- بو علي ابن سينا جو لقب هو:

- | | |
|------------------|-------------------|
| (الف) الشيخ | (ب) الشيخ الرئيس |
| (ج) المعلم الاول | (د) المعلم الثاني |

2- بو علي ابن سينا علم النفسیات (سائيڪالوجي) کي پهريون دفعو شامل ڪيو:

- (الف) طب ۾ (ب) ڪيميا ۾
(ج) حياتيات ۾ (د) طبيعيات ۾

3- بو علي ابن سينا جنهن بيماري ۾ مبتلا ٿيو اها هئي:

- (الف) بخار (ب) مٿي جو سور
(ج) پيٽ جو سور (د) ڪينسر

4- بو علي ابن سينا جو ڪتاب ”القانون في الطب“ مشتمل آهي:

- (الف) 2 جلدن تي (ب) 3 جلدن تي
(ج) 4 جلدن تي (د) 5 جلدن تي

4. ڪالم 1- جا لفظ ڪالم-2 جي مناسب لفظن سان ملائي جملا مڪمل ڪريو:

ڪالم-2	ڪالم-1
تلاوت قرآن ۾ مشغول رهيو	1- ابن سينا جو ڪتاب ”القانون في الطب“ يورپ جي
ميڊيڪل ڪاليجن ۾ صدين تائين نصاب جو حضورهيو	2- رات جو مطالعي وقت جڏهن ابن سينا کي ننڊ ايندي هئي ته
ڪا شيءِ واپرائي وٺندو هو.	3- ابن سينا اعليٰ ڪردار ۽ سهڻي اخلاق جو
مالڪ مائيٽو ۽ قناعت پسند شخصيت هو.	4- ابن سينا پنهنجي آخري عمر ۾

5. صحيح جملن جي اڳيان ☑ ۽ غلط جملن جي اڳيان ☒ جو نشان لڳايو:

غلط	صحيح	جُملا
<input type="checkbox"/>	<input type="checkbox"/>	1_ بوعلي ابن سينا جو لقب ”مُعلّم اول“ هو.
<input type="checkbox"/>	<input type="checkbox"/>	2_ بوعلي ابن سينا جي شهرت جو سبب هي ٻه ڪتاب هئا: (1) القانون في الطب (2) ڪتاب الشفاء
<input type="checkbox"/>	<input type="checkbox"/>	3_ بوعلي ابن سينا جو نظريو هو ته چانديءَ کي سون ۾ تبديل ڪري سگهجي ٿو.
<input type="checkbox"/>	<input type="checkbox"/>	4_ بوعلي ابن سينا ٻه ڀيرا وزارت جي عهدي تي مقرر ٿيو هو.
<input type="checkbox"/>	<input type="checkbox"/>	5_ بوعلي ابن سينا 1037ع ۾ لاڏاڻو ڪيو.

استادن لاءِ هدايتون

- شاگردن ۽ شاگردياڻين کي بوعلي ابن سينا جي باري ۾ وڌيڪ ڄاڻ ڏني وڃي.
- هيٺين عنوانن تي شاگردن ۽ شاگردياڻين کان تفصيلي مضمون لکرايو:
- ❖ بوعلي ابن سينا جو پورو نالو. پيدائش، حڪمت ۽ سائنس جي تعليم
- ❖ تصنيفون (ڪتاب) علمي ڪارناما

4۔ شاھ ولي الله محدث دهلوي رحمہ اللہ

سکيا جي حاصلات

- هن سبق پڙهڻ کان پوءِ شاگرد ۽ شاگرد پڙهيون ان قابل ٿي ويندا جواهي:
- شاھ ولي الله رحمہ اللہ جي زندگيءَ جا ابتدائي حالات بيان ڪري سگهندا.
- شاھ ولي الله رحمہ اللہ جي ڪارنامن تي مضمون لکي سگهندا.
- شاھ ولي الله رحمہ اللہ جي نقش قدم تي هلي پنهنجو نالو روشن ڪرائڻ سان گڏوگڏ معاشري جي اصلاح ۽ قوم جي خدمت ڪري سگهندا.

تعارف: شاھ ولي الله محدث دهلوي رحمہ اللہ جو نالو قطب الدين احمد ۽ لقب ”ولي الله“ هو. اهو لقب کيس پنهنجي والد محترم شاھ عبدالرحيم عطا ڪيو هو. جيڪو پنهنجي وقت جو وڏو عالم ۽ صوفي بزرگ هو جنهن مدرسه رحيميه نالي هڪ درسگاه قائم ڪئي هئي. شاھ ولي الله 4 شوال سن 1114 مطابق 10 فيبروري 1703ع ۾ پيدا ٿيو. ابتدائي تعليم پنهنجي والد کان حاصل ڪيائين ۽ صرف 15 سالن جي عمر ۾ پنهنجي والد جي قائم ڪيل مدرسه رحيميه مان علم حاصل ڪيائين. وڌيڪ اعليٰ تعليم ۽ حج جي ادائينگي خاطر 1731ع ڌاري حجاز مقدس ڏانهن سفر ڪيائين. جتي شيخ ابو طاهر مدني، وفد الله مڪي ۽ تاج الدين قلعي جهڙن معروف ۽ مشهور عالمن جي تعليم ۽ تربيت هيٺ رهيو. ان تربيت شاھ ولي الله جي وسعت نظري ۽ قابليت ۾ هيڪانندو واڌارو ڪيو. پاڻ 14 مهينا حجاز مقدس ۾ رهڻ کان پوءِ 1733ع ۾ دهلي واپس آيو ۽ مدرسه رحيميه جي انتظام توڙي، تحقيق، تصنيف ۽ تاليف سان گڏوگڏ درس و تدريس سان وابسته ٿي ويو.

شخصيت: شاھ ولي الله محدث دهلوي ننڍي کنڊ جي اها عظيم شخصيت آهي، جنهن مسلمانن کي سياسي، ذهني، فڪري ۽ اخلاقي ڪمزورين مان ڪڍڻ لاءِ پنهنجي سڄي جمار وقف ڪري ڇڏي. شاھ ولي الله جنهن دور ۾ اڪ کولي اهو مسلمانن جي زوال جو زمانو

هو. مسلمانن جي حڪومت توڙي پوري قوم تباهيءَ جي ڪناري تي پهتل هئي، تڏهن شاه صاحب مسلمانن جي نشاة ثانية لاءِ ڀرپور جدوجهد ڪئي ۽ سمورن مسلمانن جي ملي سڃاڻپ کي قائم رکڻ ۾ ڀرپور ڪردار ادا ڪيو.

ديني خدمتون: شاه ولي الله جي دور ۾ مسلمان اسلام جي حقيقي تعليم کي ڇڏي غلط رستن رسمن ۽ غلط عقيدن جي پٺيان لڳڻ شروع ٿي ويا هئا. جنهن ڪري انهن ۾ تفرقي بازي پکڙجڻ لڳي، شاه صاحب ان ڏانهن خصوصي توجه ڏيندي، مسلمانن کي اجتهاد ۽ تحقيق ڏانهن توجه ڏياريو. شاه ولي الله جڏهن محسوس ڪيو ته قرآني تعليم کان دوريءَ سبب اختلافات پيا وڌن ۽ مسلمان تفرقي جو شڪار ٿي رهيا آهن ته پاڻ ان دور ۾ مروج فارسي ٻوليءَ ۾ ”فتح الرحمن“ نالي قرآن مجيد جو ترجمو لکيائون. سندس خيال هو ته جيڪڏهن مسلمان قرآن مجيد مان سڌو سنئون فيض پرائي ان تي عمل ڪندا ته هو پنهنجن اندروني اختلافن کان بچي ويندا.

پاڻ مسلمانن جي فقهي اختلافن کي سمجهڻ لاءِ هڪ رسالو ”الانصاف في بيان سبب الاختلاف“ به لکيائين، جنهن ۾ هن حديث ۽ فقه جي تاريخ کي مرتب ڪيو ۽ فقهي مسائل جو جائزو وٺي انهن جي حل لاءِ اجتهاد تي زور فرمايو. ۽ ان ڳالهه کي واضح ڪرڻ جي ڀرپور ڪوشش ڪئي اٿس ته اختلافي مسئلن ۾ شدت اختيار ڪرڻ کان پاسو ڪيو وڃي ۽ پوءِ پاڻ عملي طور ائين ڪري به ڏيکاريائين. سندس اهڙين ڪاوشن بدولت مسلمانن جا اختلاف گهٽيا ۽ گروه بندين کي به پنڄو آيو.

شاه ولي الله ﷺ ان نظريي کي ختم ڪرڻ جي ڪوشش ڪئي اٿس ته ڪو انسان، انسانن مٿان حڪمراني ڪري. پاڻ واضح ڪري ٿو ته حاڪميت ته الله تعاليٰ جي ذات سان خاص آهي، انسان ٻين انسانن جو خادم ته ٿي سگهي ٿو پر حاڪم نه، اقتدار اعليٰ جو مالڪ الله تعاليٰ آهي. انسان ان جونائب ۽ خليفو آهي، جنهن جو ڪم خدمتِ خلق آهي. پاڻ مسلمانن لاءِ جنهن نشاة ثانية لاءِ جدوجهد ڪيائين ان جا اثرات سندس حياتيءَ ۾ نظر اچڻ لڳا هئا ۽ پاڻ پنهنجي زندگيءَ ۾ عالمن ۽ بزرگن جي هڪ جماعت تيار ڪري ويو، جيڪا اهو ڪم جاري رکي سگهي.

علم ۽ فهم جو هي اونهو سمنڊ 61 ورهين جي ڄمار ۾ 29 محرم 1179ھ مطابق 20 آگسٽ 1762ع ڌاري وفات ڪري ويو. ان جي وفات کان پوءِ سندس فرزند (شاه عبد العزيز شاه رفيع الدين، شاه عبد القادر، شاه عبد الغني) ۽ ٻين جانشينن سندس اهو مشن جاري رکيو.

1857ع جي جنگ آزادي کان پوءِ انگريزن پنهنجي حڪمراني دوران شاھ ولي الله جي حامين مٿان وڏا ظلم ستم ڪيا، پر اهي سندس تحريڪ ۽ فڪر کي دٻائي نه سگهيا، سندس ان تحريڪ بدولت مسلمانن پنهنجي سڃاڻپ بحال رکي.

سبق جو خلاصو

- شاھ ولي الله محدث دهلوي ٻارھين صدي هجري ۾ ارڙھين صدي عيسوي جو تمام وڏو مسلم دانشور ۽ مفڪر هو.
- شاھ ولي الله جنهن دور ۾ اڪ کولي، ان وقت ننڍي کنڊ جا مسلمان ذهني، فڪري، ديني، معاشي ۽ سياسي حوالي سان زوال جو شڪار ٿي چڪا هئا، مسلمانن جي حڪومت ۾ پوري قوم تباهيءَ جي آخري ڏاڪي تي پهتل هئي.
- شاھ ولي الله مسلمانن جي نشاة ثانيه لاءِ ڀرپور جدوجهد ڪئي ۽ مسلمانن جي مٿي سڃاڻپ برقرار رکڻ ۾ پنهنجو ڪردار ادا ڪيو. پاڻ مسلمانن جي ڪمزورين جا سبب معلوم ڪري انهن جي حل جو عملي نمونو پيش ڪيو.
- شاھ ولي الله مسلمانن کي فڪري ۽ اخلاقي ڪمزورين کان ٻاهر ڪڍڻ لاءِ پنهنجي حياتي وقف ڪري ڇڏي ۽ نهايت املهه تصنيفون ڇڏي ويو جن ۾ اسان لاءِ بهترين رهنما اصول موجود آهن.

شاگردن ۽ شاگردياتين لاءِ سرگرمي

- شاگرد ۽ شاگردياتيون شاھ ولي الله محدث دهلوي رحمۃ اللہ علیہ جي شخصيت ۽ ان جي اهم علمي ڪاوشن تي مضمون لکي پنهنجي استاد کي ڏيکارين.

مشق

1. هيٺين سوالن جا جواب ڏيو:

- 1_ شاه ولي الله رحمه الله جي پيدائش ڪهڙي سال ۾ ٿي؟
- 2_ شاه ولي الله رحمه الله جنهن دور ۾ اڪ کولي، ان وقت مسلمانن جي ڪهڙي حالت هئي؟
- 3_ شاه ولي الله رحمه الله ڪيتري عمر ۾ تعليم مان فراغت حاصل ڪئي؟
- 4_ شاه ولي الله مدرسه رحيميه جو انتظام ڪڏهن سنڀاليو؟

2. هيٺيان خال ڀريو:

- (1) شاه ولي الله رحمه الله اعليٰ تعليم جي حصول ۽ حج جي ادائي لاءِ سنه _____ ۾ حجاز مقدس ڏانهن سفر ڪيو.
- (2) شاه ولي الله رحمه الله واضح ڪيو ته حاڪميت صرف _____ جي ذات لاءِ خاص آهي.
- (3) شاه ولي الله مسلمانن کي اجتهاد ۽ _____ ڏانهن متوجه فرمايو.
- (4) پاڻ _____ ورهين جي ڄمار ۾ وفات ڪري ويو.

3. صحيح جواب تي ☒ جو نشان لڳايو:

- 1_ شاه ولي الله جي والد جو نالو هو:
(الف) شاه عبد الرحيم
(ب) شاه عبد العزيز
(ج) شاه عبد القادر
(د) شاه عبد الغني
- 2_ شاه ولي الله جڏهن مدرسه رحيميه جو انتظام سنڀاليو ته ان وقت سندس عمر هئي:
(الف) 25 سال
(ب) 30 سال
(ج) 35 سال
(د) 40 سال

3_ شاه ولي الله قرآن مجيد جو فارسي ترجمو لکيو جنهن جو نالو آهي:

- (الف) فتح الرحمن
(ب) الهام الرحمن
(ج) كشف الرحمن
(د) ترجمة القرآن

4_ شاه ولي الله مسلمانن جي فقهي اختلافن کي نبيرڻ لاءِ جيڪو رسالو لکيو ان جو نالو هو:

- (الف) القول الجميل
(ب) الفوز الكبير
(ج) ازالة الخفاء
(د) الانصاف في بيان سبب الاختلاف

4. **ڪالم 1_ جا لفظ ڪالم 2_ جي مناسب لفظن سان ملائي جملا مڪمل ڪريو:**

ڪالم 2_	ڪالم 1_
تعليم کان دوريءَ سبب مسلمانن ۾ اختلاف وڌي رهيا آهن.	1_ شاه ولي الله جو نالو قطب الدين احمد
تاج الدين قلعي جهڙن مشهور ۽ معروف علماء جي زير تعليم رهيو.	2_ پاڻ حجاز مقدس جي شيخ ابو طاهر مدني، وفد الله مڪي ۽
نشاة ثانية لاءِ ڀرپور جدوجهد ڪئي.	3_ شاه ولي الله محسوس ڪيو ته قرآن مجيد جي
۽ ”ولي الله“ سندس لقب هو.	4_ شاه ولي الله مسلمانن جي

5. **هيٺيون عبارتون مڪمل ڪريو:**

- 1_ شاه ولي الله جو نالو _____
2_ شاه ولي الله جي قرآن مجيد جي ترجمي جو نالو _____
3_ پاڻ مسلمانن جي فقهي اختلافن ختم ڪرڻ لاءِ هڪ رسالو لکيائون جنهن جو نالو _____
4_ شاه ولي الله جي وفات _____

استادن لاءِ هدايتون

- شاگردن ۽ شاگردياڻين کي شاھ ولي الله محدث دهلوي جي شخصيت ۽ علمي ڪارنامن بابت وڌيڪ آگاهي ڏيو.
- هيٺين عنوانن تي شاگردن ۽ شاگردياڻين کان تفصيلي مضمون لکرايو:
 - ❖ شاھ ولي الله جا حالاتِ زندگي
 - ❖ شاھ ولي الله جو پورو نالو، ابتدائي تعليم، حجاز مقدس ڏانهن سفر، تصنيفات
 - ❖ قرآن مجيد جو فارسي ترجمو.

لُغات

لفظ	معني
باب پهريون: القرآن الڪريم	
تعارف	ڄاڻ سڃاڻ
تلفظ	لفظ ادا ڪرڻ، چوڻ
تجويد	قرآن مجيد کي درست پڙهڻ جي قانون جو علم
دسترس	پهچ، رسائي
الهامي	الله تعاليٰ طرفان دل ۾ موڪليل ڳالهه
باب ٻيو: ايمانيات ۽ عبادات	
عقيده (ج) عقائد	ايمان، يقين
معاشرتي	سماجي
معاشي	ڪمائيءَ متعلق
محاسبه	پڇاڻو
ڪارآمد	فائديمند
منافق	ظاهر ۾ مسلمان چورائي پر اندر ۾ ڪافر هجي
ميزان	ترازي، ساهمي
فرض	اهي ڪم جيڪي الله تعاليٰ طرفان ضروري مقرر ڪيل آهن
لفظ	معني
رڪن (ج) ارڪان	فرض ۽ شرط
تقويٰ	پرهيزگاري، گناهن کان پاڻ بچائڻ
مساوات	برابري
محنت ڪش	محنت ڪندڙ مزدور
منسڪ (ج) مناسڪ	حج جا رڪن
هجري سن	نبي ڪريم ﷺ جي مڪي کان مديني ڏانهن ڪيل هجرت کان شروع ٿيندڙ سال
بالغ	جوان،
عالمگير	پرڏيهي
خلق	مٿو ڪوڙائڻ
قصر	وارننڊا ڪرائڻ / نماز کي مختصر ڪرڻ
جمره (ج) جمرات	شيطان کي پٿر چٽڻ واري جاءِ
مبقات	حج ۽ عمري لاءِ احرام ٻڌڻ واري جاءِ
احرام	په سفيد چادرون

لفظ	معني
باب ٽيون: سيرت طيبه	
تَحْمَل	سهپ، برداشت
اسلوب	طريقو، طرز
جدوجهد	ڪوشش، محنت
حسب	نسل
مجروح	زخمي
تمثيل	مثال ڏيڻ
فاقه ڪشي	بک ڪاٽڻ
شائسته	سنواريل
اُنس	محبت، الفت
خاطر	واسطي
باب چوٿون: اخلاق ۽ آداب	
سد باب	روڪڻ
زره	لوهي ڪڙين مان جڙيل قميص
افتراق	جدائي
دعوت	سڏڻ، تبليغ ڪرڻ
خوشخط	سهڻا اکر
ملت	قوم
يڪسانيت	هڪ جهڙائي

لفظ	معني
نصب العين	مقصد
ڪمر سن	ننڍي عمر
مفلس ۽ نادار	غريب، محتاج
آسودو	مالدار
باب پنجون: مشاهير اسلام	
امله	قيمتي
سرچشمو	پاڻي جي ٺڪرڻ جي جاءِ
مشهور ^(ج) مشاهير	مشهور شخصيتون
زهراء	روشن
عسڪر	لشڪر، فوج
باب الاسلام	اسلام جو دروازو
واهر	مدد، پهچ
وقف ڪرڻ	الله جي رضا خاطر ڪنهن شيءِ کي بغير عوض ماڻهن جي پلائي لاءِ پيش ڪرڻ
نشاۃ ثانيه	ڪنهن قوم جو نئين سر اُسرڻ